

اڀڪيھن صديءَ جو

جلد پھريون - شمارو پھريون

سال: سيپٽمبر 2008

سنڌي ٻولي

تحقيقي جرنل



سنڌي لئنگئيج اٿارٽي،
حيدرآباد

اٲڪٻين صديءَ جو
جلد ٻهريون - شمارو ٻهريون
سال ۽ سيپٽمبر 2008

سنڌي ٻولي

تحقيقي جرنل

ايڊيٽر
ڊاڪٽر فميده حسين



سنڌي لئنگئيج اٿارٽي،
حيدرآباد

سنڌي ٻولي

تحقيقي جرنل

اڀيڊيٽر: ڊاڪٽر فهيمده حسين
پاڻهن ٻيلي
ڪمپوزنگ ۽
گرافڪس: خالد آزاد
ڇاپو: اسدالله بھٽو
سال: پهريون
ڇپائيندڙ: سنڌي لئنگئيج اٿارٽي، حيدرآباد
ڇپيندڙ: سنڌي ادبي بورڊ پريس، ڄامشورو
ملمه: 60 روپيا

ISBN: 968_8194_01_0

SINDHI BOLI

Research Journal

Editor: Dr. Fahmida Hussain
Asst. Editor: Khalid Azad
Composing & Graphics: Assadullah Bhutto
Edition: First, 2008
Quantity: 1000
Price: Rs 60/=
Published by: Sindhi Language Authority, National Highway, Hyderabad, Sindh 71000, Pakistan.
Tel: 022-9240050-3
Fax: 022-9240051
E-mail: sindhila@yahoo.com
Website: www.sindhila.org
Printed by: Sindhi Adabi Board Press, Jamshoro

فهرست

5	ڊاڪٽر فهميده حسين	پنهنجي ڀاران	1
7	ڊاڪٽر غلام علي الانا	ڇا ڀارت مان سنڌي ٻولي ختر ٿي سگهي ٿي؟	2
31	ڊاڪٽر عبدالجبار جوڻيجو	لاڙي محاورو (لهجي) جا ڪي نوان ڦريل اُچار	3
36	امداد حسيني	شاه سائين، جي شاعري، جو بنيادي لهجو ۽ ٻين لهجن جا اهڃاڻ	4
44	تاج جويو	وچولي جو معياري لهجو	5
60	رخمان گل ڀالاري	ڪوهستاني لهجو	6
72	الطاف حسين جوکيو	سنڌي ٻولي، ۾ وسرڳڻ (Aspirates) جي حقيقت	7
93	اسحاق سميجو	ڀارت ۾ سنڌي ٻولي، جي صورتحال	8
108	نصير مرزا	ريڊيو پاڪستان ۽ سنڌي ٻولي	9

پنهنجي ڀاران

سنڌي لئنگئيج اٿارٽيءَ جو ڄماهي جرنل ’سنڌي ٻولي‘ ٻيهر
ڪجهه تبديليون سان جاري ڪري رهيا آهيون. هن کان اڳ اهو نالي ورتو
ڄماهي هو پر گذريل ستن اٺن سالن کان ڪونه ڇپيو آهي. پر جڏهن
ڇپجندو به هو ته سال ڏيڍ وٽس وڃي ڪو پرڇو نڪرندو هو. انهيءَ جا
ڪيئي ڪارڻ ٿي سگهن ٿا، جن وٽس نئي ڄاهيان... پر هاڻي هن پرڇي
کي ترجيحي بنيادن تي هٿ ۾ کنيو اٿئون ۽ ڪوشش ڪنداسين ته هاڻي
اهو باقاعديءَ سان ڇپجي.

منهنجي اڳيان شاهه عبداللطيف ڀٽائي چيئر جي تحقيقي
جرنل ’ڪلاچيءَ‘ جو مثال، نمونو ۽ معيار آهي جيڪو مون لڳيتو ڏهه سال
جون 1998ع کان جون 2008ع تائين ايڊٽ ڪيو ۽ ان جا چاليهه پرڇا
شايع ڪيا، جن ۾ شاهه صاحب جي زندگيءَ، فڪر ۽ فلسفي سان لاڳاپيل
ڪيترن ئي پهلوئن تي مقالا شايع ٿيڻ سان گڏوگڏ عمومي طور سنڌي ادب،
ٻوليءَ، سماج ۽ ثقافت بابت پڻ سوين اهم تحقيقي مقالا ڇپيا. ان ذريعي نه
صرف برڪ ۽ مڃيل محققن جي نئين تحقيق پڌري ٿي، پر ڪيترائي نوان
نوجوان ليکڪ ۽ محقق سامهون آيا... ۽ اهو سلسلو هلندڙ ڇڏي آئي آهيان.
انهيءَ مثال کي سامهون رکي ’سنڌي ٻولي‘ جرنل کي به اهڙو ئي معياري
پرڇو ڪرڻ جي ڪوشش ڪنداسين.

سنڌي لئنگئيج اٿارٽيءَ جي دائرو ڪار ۾ ٻوليءَ سان لاڳاپيل مسئلا ۽ معاملو
شامل آهن. ٻوليءَ ۽ ان جي علم يعني لسانيات جي مختلف شاخن ۽

موضوعن کان سواءِ ادب جي ٻولي، دفتر جي ٻولي، درسي ڪتابن جي ٻولي، سائنس جي ٻولي، سوشل سائينسز (سماجي علمن) جي ٻولي، ميڊيا جي ٻولي، سماج جي مختلف حصن ۾ ڳالهائڻ واري لهجا، محاورا، اصطلاح - هر طبقي ۽ هر شعبي جي ٻوليءَ جي سنڌي روپ بابت مقالا ۽ مضمون ڇاپيا ويندا جن ۾ تحقيق جي پهلوءَ کي اجاگر ڪيو ويندو. مون کي اميد آهي ته هن ڪم ۾ سنڌ جا عالم، اديب، محقق، استاد، شاگرد ۽ عام پڙهندڙ مون سان ائين ئي تعاون ڪندا، جيئن اڳ ۾ ڪيو اٿن. اڳي جيان هاڻي به نوجوان ليکڪن خاص ڪري تحقيقي حوالي سان لکندڙن جي آجيان ڪندس ۽ جتي به ڪنهن نئين ليکڪ، نوجوان محقق يا ايم. فل. پي ايڇ ڊي ڪندڙ شاگرد جي مقالي ۾ سوڌ ستوار جي گنجائش هوندي اها پڻ ڪندس ته جيئن انهن جي رهنمائي ٿئي.

مقتدره قومي زبان جي سهڪار ۽ صلاح سان اردو سنڌي ۽ ٻين پاڪستاني ٻولين جي تحقيقي جرنلن کي هائر ايجوڪيشن ڪميشن (HEC) کان مڃتا ڏيارڻ لاءِ لکيڙهه هلندڙ آهي. اميد ته تمام جلد اهڙو اعلان به ٿيندو، ان ڪري ڪاليجن ۽ يونيورسٽين جي استادن ۽ ايم. ايس/ايم. فل توڙي پي ايڇ ڊي ڪندڙن کي به فائدو ٿيندو.

سڀني پڙهندڙن کي گذارش آهي ته هن پرچي بابت پنهنجا رايو، مشورا ۽ صلاحون اسان کي ڏياري موڪلين، جن جي روشنيءَ ۾ ان کي آڻندي بهتر ڪان بهتر ڪرڻ جي ڪوشش ڪنداسين.

ڊاڪٽر فهميده حسين

ايڊيٽر

چا ڀارت مان سنڌي ٻولي ختم ٿي سگهي ٿي؟

هي بحث ڪو نئون نه آهي، پر گذريل پنجن ڇهن سالن کان وٺي جيئن ڀارت ۽ پاڪستان جي وچ ۾ ويڙا ۾ نرميءَ کان پوءِ ٻنهي ملڪن ۾ سنڌي ادببن جي اڄ وچ ۾ آساني ٿي آهي ۽ انڊوياڪ جي ادببن جي 2004ع ۾ ڪنویشن کان پوءِ ٻنهي ملڪن مان سنڌي ادیب ۽ شاعر اچڻ وڃڻ لڳا آهن. تيشن هي بحث وڌيڪ ٿيڻ لڳو آهي. ڪي ٽي اين تان سنڌي زبان جي مهان شاعر 'ارجن حاسد' ۽ ٻئي ساڻيءَ جي ڪلڪتي ۾ ورتل انٽرويوءَ ۾ مون ڏٺو ته پيءُ 'ارجن حاسد' به تمام گهڻو نااميد پئي نظر آيو ۽ هن ڳالهه تي گهڻو زور ٿي ڏنائين ته ڀارت ۾ سنڌي پاشا جو ڪو به مستقبل ڪونهي. جيتوڻيڪ مون ممبئي، ڀوني، دهليءَ، آگري ۽ ٻين شهرن جي سفر تي اتي ادبي ڪانفرنسن ۾ اهو محسوس ڪيو ته اهڙو حال ته اسان وٽ به آهي. اسان وٽ به ڪراچي، حيدرآباد، سکر، ميرپورخاص، نوابشاهه ۽ ٻين وڏن شهرن ۾ انگريزي ميڊيم اسڪولن ۾ هتي جا سرنديءَ وارا وڏيرا، ڪامورا، وڪيل، ڊاڪٽر ۽ جج پنهنجن ٻارن کي سنڌي ڪونه پڙهائين. ايتري قدر جو حيدرآباد ۾ قاسم آباد جهڙي سؤ في صد سنڌي وسنديءَ واري علائقي ۾ پنجهتر سيڪڙو ٻار گهرن ۾ اردو ڳالهائين، ان جي مقابلي ۾ ڀارت ۾ 'الهاس نگر' ۾ گهرن ۾ نوانوي سيڪڙو ٻار سنڌي ڳالهائين. خطرو ته هتي وڌيڪ آهي.

مون تماهي "سيون" جي اپريل - مئي - جون 2006ع واري پرڇي ۾

پاء پريتره وريائيءَ جو مضمون پڙهيو جيڪو هن راجستان جي جيسلمير واري خطي جي 1987ع ۾ ڪيل سفر جي باري ۾ لکيو آهي. ان کان پوءِ راجستان، ڪڇ ۽ ڪاٺياواڙ ۾ سنڌي ڄاتين جي هزارين سالن کان آباد هجڻ جي باري ۾ ڪيتروئي مواد منهنجي نظر مان گذريو آهي. جنهن مان ڪي ڳالهين مان پنهنجي هن مقالي ۾ شامل ڪيون آهن. پاء پريتره وريائيءَ جي مضمون جو عنوان آهي: "جيسلمير سرحد جو تهذيبي اڀياس (1987ع)". منهنجيءَ دل ۾، ورهين کان اها ئي آشا رهي آهي ته ڀارت جي اجمير، جوڌپور جيسلمير، ميوڙ، مارواڙ ۽ ڀارمير کان سواءِ ڪڇ، گجرات ۽ ڪاٺياواڙ وارا ڪيتر جيڪي هونئن ته مون خوابن ۾ ڏٺا آهن، پر دل چاهي ٿي ته روبرو وڃي انهن ماڳن ۽ مڪانن جو ديدار ڪجي. پريتره وريائي صاحب جي مضمون منهنجي پياس اُجهائڻ جي بدران، اُن ۾ ويتر واڌارو ڪيو آهي. منهنجي ڪتاب "سنڌي ٻوليءَ جي لساني جاگرافيءَ" ۾ مون، ولتر ولتر فورس ۽ ٻين ڪتابن جي مدد سان ڪڇ ۽ ڪاٺياواڙ جي پراڻين رياستن، ڄام نگر، راجڪوٽ، گونڊل، جهوناڳڙهه، هالار، مانا وادر ۽ درول وغيره جي باري ۾ ڪجهه ڄاڻ ڏني هئي.⁽¹⁾

تاريخ جا ڄاڻو ٻُڌائين ٿا ته راجستان جي اولهه واري خطي يعني جوڌپور جيسلمير، مارواڙ، ميوڙ ۽ بيڪانير کان سواءِ ڪڇ ۽ ڪاٺياواڙ سان، سنڌ جا تمام پراڻا رشتا ۽ ناتا رهيا آهن. انگريزن ته انهن رشتن ۽ ناتن جي باري ۾ گهڻو ئي ڪجهه لکيو آهي، پر ورهاڱي کان پوءِ ڀارت ۾ رهندڙ سنڌي اديبن ۽ ڪوچنا ڪندڙن مان منهنجي پياري دوست سرگواسي ڊاڪٽر پرسِي گدواڻيءَ، ڀروڻيسر جهتمل ڀاونڻيءَ ۽ سنڌ مان راءِ چندر چيلهاريءَ ۽ منگهارام اوجها کان سواءِ منهنجي پاء هيري نڪر، جهمون ڇڳاڻيءَ، ڊاڪٽر جيئي لالواڻيءَ، ڊاڪٽر مرليدتر جيتلي ۽ نياڻيءَ ڊاڪٽر ڪشني ڦلواڻيءَ ڀارت ۾ سنڌي ٻوليءَ کي قائم ۽ رواج ۾ رکڻ لاءِ واکاڻ جوڳو ڪم ڪيو آهي. مثال طور: هيري نڪر صاحب، هريڻا رياست جي هڪ 'مٺا' مان سنڌ جي جهوني شاعر قاضي قادن جا 112 بيت هٿ ڪيا.⁽²⁾ هوڏانهن راجڪوٽ مان، جهمي ڇڳاڻيءَ، مهمامتي پراڻ ناث جي وائيءَ جا تمام گهڻا بيت هٿ

ڪري ڪتابي صورت ۾ ڇپايا⁽³⁾. وريائي صاحب بلڪل درست لکيو آهي
تہ:

”سنڌ، جيسلمير، ٻارميٽ، ڪڇ ۽ ڪاٺياواڙ هڪ
ڪامن ڪلچرل زون آهي. سمي سمي تي تاريخي، جاگرافيائي،
سماجي ۽ سياسي حالتن جي ٽيرٿار جي باوجود، تهذيب جي
لحاظ کان هيءَ سڄي ايراضي هڪ ئي يونٽ پئي رهي آهي.“⁽⁴⁾
وريائي صاحب به انهيءَ راءِ جو آهي تہ هن وشد (موضوع) تي هڪ
ڌار مضمون لکڻ جي ضرورت آهي، پر منهنجي خيال ۾ هڪ مضمون نه، پر
هن وشد تي ڪيئي مضمون، بلڪ ڪيئي ڪتاب لکي سگهجن ٿا.
لطف سائينءَ جي ڪلام جو جڏهن اڀياس ڪجي ٿو تہ پتو پوي ٿو
تہ جوڌپور، جيسلمير، ٻارميٽ، ميوڙا، مارواڙ کان سواءِ لطف سائين ڪڇ ۽
ڪاٺياواڙ جا به ڪيئي ماڳ ۽ مڪان گهميو هو. هن جهوناڳڙهه جي مشهور
تاريخي ۽ ڪلچرل داستان ’سورٺ ۽ راءِ ڏياچ‘ کان سواءِ ڪڇ جا ڪارا
ڏونگر، لاکو ٿلاڻي، لاکو ۽ اوڏن، ڍولا مارو دوارڪا جي مشهور بندر جو
پنهنجي رسالي ۾ بيان ڪيو آهي. دوارڪا جو ذڪر ڪندي لطف سرڪار
فرمايو آهي:

نانگا نانيءَ هليا، هنگلاجان هلي،
ديکي جن دوارڪا، مهيسين ملي،
آڳي جن علي، آءُ نه جيئندي اُن ري

لطف سائين جو جيسلمير لاءِ چيل هي بيت، جيسلمير جي تاريخ،
تهذيب، سماجي ۽ ثقافتي توڙي رومانوي موضوع طرف اشارو ٿو ڪري ۽ پر ان
سلسلي ۾ تحقيق ڪرڻ جي ضرورت آهي. لطف سائين فرمائي ٿو:

تن جيسلميريائين جس، جي لي الله ڪارڻ کنديون.

ساڳيءَ طرح لطف سائينءَ جو جيسلمير کان مومل جي ماڳ،
لڏائي تائين پهچڻ ۽ پنهنجي رسالي جي سر مومل رائي ۽ لڏائي جي پراڻن
محلن ۽ ماڙين جو ذڪر پڻ اهميت رکي ٿو جنهن جو احوال پاءُ پريتر

ورياتي ۽ به لکيو آهي. مومل جو ماڳ لڏائو جيسلمير جي ويجهو آهي. ڏولا مارو، جو قصو به انهيءَ پاسي جو آهي. لطيف جي شومي ليلا به انهيءَ طرف جي هئي ته وري ڪوٽرو به اُتان ئي آئي هئي. هاڻ سوال ٿو پيدا ٿئي ته اهي تاريخي يا نيم تاريخي احوال ڪير لکندو؟ انهيءَ موضوع تي ڪوچنا ڪير ڪندو؟

پريتر ورياتي صاحب، جيسلمير ۽ ٿر جي ماڻهن جي لباس ۽ رهڻي ڪهڻيءَ جو سهڻو ذڪر ڪيو آهي. هُو لکي ٿو ته:

”اڄ جي سنڌ ۾ ڪافي جاتيون، پنجاب، جوڌپور، جيسلمير، ٻارميٽ، بيڪانير ۽ ڪڇ ڪاٺياواڙ کان صديون اڳ لڏي آيون هيون ۽ سنڌي بڻجندي به هُو الڳ نظر ايندا آهن.“⁽¹⁾

ورياتي صاحب جيسلمير جي لنگهن، ميرائين ۽ مڱڻهارن جو ذڪر ڪيو آهي. مڱڻهارن جي باري ۾، 1992ع ۽ 2002ع ۾ پي ايڇ ڊيءَ لاءِ پيش ڪيل ٻن تحقيقي مقالن ۾ به ذڪر ڪيو ويو آهي. پهريون مقالو ڊاڪٽر جيئي لالواڻيءَ جو آهي. ڊاڪٽر جيئي 1992ع ۾ پي ايڇ ڊي لاءِ هي مقالو ممبئي يونيورسٽيءَ ۾ پيش ڪيو هو، جيڪو پوءِ ڇپايو به هئائون، جنهن جي هڪ ڪاپي 2004ع ۾ مون کي ممبئيءَ ۾ ڏني هئائين. هن ڏس ۾ ٻيو مقالو نياڻيءَ ڪشني پي ايڇ. ڊيءَ لاءِ جوڌپور يونيورسٽيءَ ۾ 2002ع ۾ پيش ڪيو هو. اهو مقالو ته مون ڏٺو نه آهي. پر ڊاڪٽر ڪشنيءَ جو سپون رسالي ۾ آڪٽوبر- نومبر- ڊسمبر 2004ع ۾ ڇپيل مقالو منهنجي نظر مان گذريو آهي. هن مقالي جو عنوان آهي: ”راجستان ۾ سنڌي لوڪ ڳائڻا- ڳائيندڙ“. حقيقت ۾ نياڻي ڪشنيءَ جي مقالي، مون کي منهنجي هن مقالي لکڻ لاءِ همٿايو. آشا اتر ته جڏهن به منهنجو اجمير شريف ويڙو ٿيو ته ڏهن هن نياڻيءَ جي گهر وڃي سندس پيشاني ڇُمندس.

اڳ ۾ عرض ڪري آيو آهيان ته سنڌ، ڪڇ، ڪاٺياواڙ ۽ راجستان جي اولهه واري ايراضيءَ سان سنڌ جا لڳ لاڳاپا، عيسوي سن کان به اڳ جا ثابت ٿين ٿا. ايتھن، سنڌ گزيٽيئر ۾ ڄاڻائي ٿو ته:

”ڪڇ جو رخ سنڌ جي ڏکڻ ۽ ڏکڻ- اوڀر جي سرحد

آهي. جا راجپوتانا کان سنڌ تائين پکڙيل آهي. اڄ ڪلھ اهو خطو ڪلر بلچي ويو آهي. پر سڪندر اعظم جي هن خطي ۾ اچڻ وقت اهو خطو هڪ نار جي شڪل ۾ هو. اُن نار ۾ سنڌو درياءَ جي پراڻ شاخ، ڪوري ڪاريءَ ذريعي چوڙ ڪندي هئي. ڪوري ڪاريءَ تي سنڌ ۾ علي بندر رھموڪي بازار ۽ سنڌڙي بندر آباد ھوندا هئا. انهن بندرن ڪڇ جي ترقيءَ ۽ آباديءَ ۾ اهم ڪردار ادا ٿي ڪيو.

ڪوري ڪاريءَ ذريعي، سنڌ جو ڪڇ ذريعي، ڏيساور سان واپار هلندو هو. سنڌ ۽ ڪڇ جي وچ ۾ ماڻهن، مال ۽ واپارين جي اڃ-وچ ٿيندي هئي.

ٻئي پاسي جاتي تعلقي ۾ گونگڙو ڦاٽ، ”سیر ڪاري“ ۾ چوڙ ڪندو هو. سير ڪاريءَ تي ’سنڌو بندر‘ ۽ مل ڪاريءَ تي ’شاه بندر‘ اُن وقت جا وڏا ۽ واپاري بندر هوندا هئا.¹⁶

سنڌ ۽ ڪڇ جا سياسي ناتا به آڳاٽا آهن. راءِ گهراڻي جي حڪومت واري زماني (499ع-642ع) ۾ سنڌ جي حڪومت جون سرحدون، اوڀر ۾ ’گئوڇ‘ تائين ۽ ڏکڻ- اوڀر ۾ سورت بندر تائين هونديون هيون. جڏهن برهمڻ گهراڻي جي حڪومت واري زماني (642ع-712ع) ۾ محمد بن قاسم سنڌ ملڪ فتح ڪيو تڏهن ڪيترائي لوهڻا ۽ ٻيا هندو آباديءَ وارا ماڻهو سنڌ ڇڏي ڀر وارين غير مسلم رياستن طرف لڏي ويا. اهڙيءَ طرح سومرن جي حڪومت واري زماني (1010ع-1351ع) ۾ سومرن جي چوٿين حاڪم ’سنگهار پٽ دودو اول‘ جي ڏينهن ۾ ڪيچ کان وٺي هالاڪنڊيءَ تائين وارو سڄو ملڪ سومرن جي حڪومت ۾ شامل هو. اهڙيءَ طرح سمن جي دور (1351ع-1521ع) ۾ به ڪڇ ۽ ڪاٺياواڙ جا علائقا، سمن جي حڪومت ۾ شامل هئا. انهيءَ ڪري ڪيترين ئي سنڌي قومون، سنڌ مان لڏي ڪڇ، گجرات ۽ ڪاٺياواڙ ۾ وڃي آباد ٿيون. ساڳيءَ طرح ڪيترائي قبيلن انهن علائقن مان لڏي سنڌ ۾ اچي رهيا. ايتري قدر جو ورهاڱي واري زماني تائين، سنڌ جي ڪيترن ئي قبيلن جا چڱا مڙس، ڪڇ ۾ رهندا هئا ۽

سنڌي ٻولي

ڪڇ ۾ رهندڙ ڪيترين ئي جاتين جا چڱا مڙس، سنڌ ۾ رهندا هئا.

ورهاڱي کان پوءِ، سرحدن جي بند ٿي ويڃڻ جي ڪري ماڻهن جي اڄ-وڃ جو سلسلو به بند ٿي ويو پر سرحد جي ڏانهن پار راجستان جي بيڪانير، جيسلمير، جودپور، مارواڙ، ميوڙ ۽ ڀارمپور کان سواءِ، ڪڇ، گجرات ۽ ڪاٺياواڙ ۾ رهندڙ سنڌي جاتين پنهنجي ٻولي ۽ سنسڪرتيءَ کي اڄ ڏينهن تائين جاري رکيو آهي. ايتري قدر جو سنڌ جي وڏي صوفي شاعر، حضرت شاھ عبداللطيف ڀٽائيءَ جي ڪلام جا وڏا ڄاڻو هن وقت به ڪڇ ۾ رهن ٿا. سنڌي ادب جي تاريخ ۾ هيٺ ڄاڻايل ڪڇ جا شاعر، سنڌي ٻوليءَ جا وڏا شاعر آهن:

- (i) پير غوث محمد لکپت وارو
- (ii) سيد مير صاحب آرڪاڻي وارو
- (iii) سيد باقر شاھ نازاڻي وارو
- (iv) عمر لوهار پائڻ وارو
- (v) سيد قاسم شاھ مڏڻيءَ وارو
- (vi) سيد منار شاھ
- (vii) ميرڇ ٺٽوڪ ڪوڙ لکپت وارو
- (viii) چڱو جت، ۽
- (ix) عمر مينڌرو وغيره.

هن سلسلي ۾ ماستر محمد سومار شيخ جو ڪتاب 'ڪڇين جا

ٽول' به پڙهڻ گھڙجي.

اهڙيءَ طرح سنڌي جاتين جو وڏو انگ، بيڪانير، جيسلمير، جودپور، مارواڙ، ميوڙ، ڀارمپور کان سواءِ ڪاٺياواڙ جي اڳوڻين رياستن جهڙوڪ: جهوناڳڙهه، ڍول، سانئليپور، راجڪوٽ، ڄام نگر، موروي ۽ اراڻيءَ، نوانگر، مانا وادر بهاءِ نگر، گوندل، مانڊوي، ماراهي ۽ منگروڙ کان سواءِ ڪڇ جي ٻني ۽ ٻين خطن ۾ اڄ به آباد آهي. جن جو ذڪر ڪيترن ئي حوالن سان اڳتي ڪيو ويو آهي.

راجستان ۾ خاص اولهه واري ڪيترن ۾ سنڌي ٻوليءَ جي ٺهلاءَ خاص

سنڌي ٻولي

ڪري لوڪ ساهتيه جي ٺهلاءَ ۾ چارٽن، پٽن، ڀانن، جاجڪن، ميرائين، مڱڻهارن، لنگهن ۽ ٻين جاتين جي لوڪ ڪلاڪن کان سواءِ سگهڙن جو وڏو هٿ رهيو آهي. لسانيات (پاشا وگيان) جي ماهرن جي اها راءِ آهي ته:

”ناگر اڀيرنش، قديم دور ۾ ساهتيه جو ذريعو (وهارڻ) هئي. جا گجرات، راجستان ۽ اُن جي اولهه طرف واري ايراضيءَ تي ادبي لحاظ کان ڇانيل هئي. ڏکڻ ۽ ڏکڻ- اوڀر ۽ سنڌ جي اوڀر واري حصي جا گجرات ۽ راجستان جي اولهه واري ايراضيءَ سان گهاتا ۽ گهرا ناتا هجڻ سبب، اُن وقت جا سگهڙ ۽ سياڻا ٻنهي طرفن ۾ بنا ڪنهن جهل پل جي پيا ايندا ويندا هئا.“⁽⁷⁾

پروفيسر جهٽ مل پاوانائي اڳتي لکي ٿو ته:

”اڀيرنش مان جدا جدا ديس پاشائون: سنڌي راجستاني، گجراتي ۽ هندي وغيره ڇڄي ڌار ٿيون. اها جدائي عيسوي يارهين صديءَ ۾ شروع ٿي، پر پوءِ گهٽ ۾ گهٽ ٻه صديون سنڌيءَ ۽ اولهه راجستاني لوڪ وهنوار پاشا ۾ گهڻو ٿيرو ڪين آيو. حڪومتي ٻوليءَ ۾ برابر گهڻو ٿيرو آهي، پر انهيءَ جو لوڪ پاشا تي اثر خيبر ڪو پيو. ڪن سنڌي عالمن، عربي ۽ فارسيءَ ۾ ادبي مهارت حاصل ڪئي، پر عام خلق جي ٻولي سنڌي رهندي آهي، جا اُن وقت اولهه راجستانيءَ کان گهڻي علحدي ڪانه هئي. ڪي صديون پوءِ، هاڻوڪيءَ سنڌ جي ڪجهه حصي جو راجستان سان سياسي ۽ سموريءَ سنڌ جو راجستان سان پنڳتي ناتو هلندو آيو.“⁽⁸⁾

محترم رائجند چيلهاريءَ جو رايو آهي ته:

”ڪڇ ۽ گجرات جي حاڪمن وانگر، راجستان جي راجائن سان، سنڌ جي سوڍن، راڻن ۽ ٻين راجائي ڪل وارن، ماڻهيون ڪيون. امرڪوٽ جي پرمار راجا سوڍي جي ڌيءَ سان لڌروي ۽ پونگل

جي يادونسي راجا مندر راء شادي ڪئي. "9

چيلهاري صاحب اڳتي لکي ٿو ته:

"ٿرپارڪر جا سوڍا به پنهنجون نياڻيون ڪڇ. مارواڙ ۽ جيسلمير ۾ پير ٿايندا هئا. "10

اهوئي سبب آهي جو سنڌ جا اولهه راجستان ۽ ڪڇ سان سياسي ناتن کان سواءِ سماجي ناتا پڻ قائم هئا.

ڊاڪٽر پرسو گدواڻي، ڪڇ جو وڏو عاشق هو. نوڪريءَ واري زماني ۾، نوڪيشن جا ڏينهن ڪڇ ضلعي جي ٻنيءَ واري حصي ۾ گذاريندو هو. رٽائرڊ ٿيڻ کان پوءِ، پنهنجي حياتيءَ جو وڏو حصو ڪڇ جي ٻنيءَ واري ڪيترن ۾ گذاريائين. اُتي پنهنجو گهر اڏائي، اُتي ئي رهڻ لڳو هو ۽ زندگيءَ جا پويان ڏينهن اُتي ئي رهيو ۽ آخري پساهه به اُتي ئي ڪيائين. ڪڇ جي باري ۾ ڊاڪٽر گدواڻيءَ ڪيترائي مضمون، مقالا ۽ ٽي چار ڪتاب به لکيا. هن سلسلي ۾ لکيل پنهنجي هڪ ڪتاب، 'سنڌي ٻوليءَ جي زيارت' ۾ ڪڇ واري پنهنجي سفر کي 'سنڌي ٻوليءَ ۽ ڪلچر جي زيارت' ٿو ڪوٺي. هو لکي ٿو ته:

"ها! اها منهنجي سنڌي ٻوليءَ ۽ سنڌي ڪلچر جي زيارت ئي هئي. هر دفعي جڏهن به ٻنيءَ ۽ ڪڇ ۾ ٻوليائي اڀياس لاءِ ويندو آهيان ته اُن دوري کي، سنڌي ٻوليءَ ۽ ڪلچر جي زيارت ئي سمجهندو آهيان. ڇو ته ٻنيءَ جو علائقو سنڌي ٻوليءَ ۽ سنڌي ڪلچر جي انيڪ پهلونن کي ساهه سان سانڍي وينو آهي."

ٻنيءَ جي سنڌين، انيڪ ڪشت ۽ ڪشالا سهندي به سنڌي ٻوليءَ کي زندهه رکيو آهي. انهن سببن جي ڪري اُتي وڃڻ، اُتان جي ٻوليءَ جو اڀياس ڪرڻ ۽ اُتان جي ڪلچر جو مُزو ماڻڻ، ڪنهن به درگاهه تي وڃي سڄدي ڪرڻ کان گهٽ ڪونه آهي. يا ڪنهن تيرت آستان تي وڃي، اُتي مندر ۾ مود تيءَ اڳيان مٿو تڪڙ کان گهٽ ڪونه آهي.

هر دفعي پنهنجيءَ سنڌي امڙ جو نئون ۽ نرالو روپ
 ڏسندو آهيان ۽ ان جي ٻوليائي قسمن (varieties) جو اڀياس
 ڪري پنهنجيءَ سنڌي امڙ جي شاهوڪاريءَ اڳيان سجدو
 ڪندو آهيان ۽ ان جي شاهوڪار ڪلچر اڳيان مٿو نڪيندو
 آهيان.”⁽¹¹⁾

ڀارت جي علائقن ڪاٺياواڙ ڪڇ، مارواڙ، ميوڙاڙ، جوڌپور، جيسلمير
 ۽ بيڪانير جي وڏي حصي ۾ ڪيتريون ئي هندو ۽ مسلم جاتيون آباد آهن.
 جيڪي نه فقط سنڌي ٻولي ڳالهائينديون آهن، پر انهن پنهنجو سنڌي
 ڪلچر به صدين کان قائم رکيو آهي. ڊاڪٽر پرسو گدواڻي، پنهنجي
 ساڳئي ڪتاب ’سنڌي ٻوليءَ جي زيارت‘ ۾ لکي ٿو ته:

”هن وقت تائين جيڪي به مقالا يا ٻي ايج. ڊيءَ جون
 ٿيسزون ڇپيون آهن، انهن ۾ ڪنهن به جتن، سمن، سومرن ۽
 ڪنيرن وغيره جي ٻوليءَ جي ڪنهن به پهلوءَ جو اڀياس ڪونه
 ڪيو آهي. نه فقط ايترو پر رچنامڪ ساهت ۾ به فقط لڏي آيل
 هندن جا ئي بيان آهن. ڪٿي به ڀارت ۾ رهندڙ جت، سمي،
 سومريه، ٽيپي، ڪنير، مگهٿار ۽ ميگهواڙ جي نه زندگيءَ جا بيان
 آهن ۽ نه ئي اهي ڪردار ڀارت جي سنڌي ساهت ۾ ملن ٿا، پر
 سنڌ ۾ ڇپيل ساهت ۾ به ائين نه آهي.”⁽¹²⁾

ڊاڪٽر گدواڻي، ساڳئي ڪتاب ۾ اڳتي لکي ٿو ته:

”ڳچ سال اڳ جڏهن به سنڌي لوڪ ساهت جي ڳالهه
 نڪرندي هئي، تڏهن ائين ئي چوڻو پوندو هو ته سنڌي لوڪ ادب
 فقط ڪن ٻڙن وٽ سندن بستين ۾ ويهي بچيو آهي، بچيو ڇا
 آهي، بلڪه پوين پساھن ۾ آهي، پر اڄ اهو سچ نه آهي. اسان جا
 سنڌي ڳوٺ، لوڪ ادب جا خزانو آهن. لوڪ سنگيت جا ٻين
 خزانو آهن. لوڪ ساز ۽ لوڪ ڏنون اڄ به اسين ڀارت جي ڀونءَ تي
 ئي ٻڌي سگهون ٿا. نٿ ڇنگ، بوڙينڊو، بينون ۽ مرلي وغيره سڀ

سازاج به پنيء پر جيئن جو تيشن زنده آهن. اهو ئي سبب آهي جو ڀارت سرڪار جي سھاري جيڪو پھريون نوڪ لور (نوڪ لور) پر فقط ادب نه ايندو آھي. پر هر لوڪ فن اچي ويندو آھي) تي ورڪشاپ ٿيو هو. اهو ڪنھن سنڌي پستيءَ پر يا سنڌي ڪئمپ پر ڪونہ ٿيو هو. پر اهو ڪچ جي ’نرونا‘ ڳوٺ پر ئي ٿيو هو. اهو ڳوٺ پنيءَ جي ڪناري تي آهي جتي سنڌ جون ڳوٺيون ذاتيون اڄ به سنڌي ڪلچر کي زنده رکڻ لاءِ پنھنجن ويھن ئي نھن جو زور لڳائي رھيون آهن. اهو ورڪشاپ 1978ع پر ٿيو هو. ڪجهه سال اڳ شايد اها ناشدني مڃي وڃي ها. اهو ورڪشاپ به ڪيترن ئي ڀاڱ وٺندڙن لاءِ زيارت ٿي هو.“⁽¹⁾

ساڳئي ڪتاب پر پروفيسر رام پنڄواڻيءَ جي حوالي سان. آخري صفحي تي لکيو ويو آهي ته:

”لوڪ ساهتيءَ جي ٺھلاءَ پر وڏي هٿي پٽن. ڪٿڪن، چارٽن ۽ ڀڳتن ڏني آهي. جڏهن اخبارون ڪونہ هيون ۽ سفر جا وسيلو محدود هئا. تڏهن هي پٽ ۽ ڀڳت هوندا هئا جي ديوان ديس رٿن ڪندا وٽندا هئا ۽ هتان جون خبرون ڪٿي هت پهچائيندا هئا. خشڪ نموني پر خبر چار نه ڏيندا هئا. پر ڪوتاهه ۽ ڪهاڻيءَ جي روپ پر اهڙو ڪو سنڌي ورلي هوندو جنهن ڳاڙهي ڀڳڙيءَ ۽ اچي جامي وارو ڀڳت نه ڏٺو هوندو پيرن پر چير پائي. جڏهن ڀڳت عام خلق جي وچ پر بيھي سازن جي ساٿ سان ڳائيندا. نچندا ۽ ڪهاڻيون ڪٺندا آهن. تڏهن بيا ڪيل تماشا، ناٽڪ ۽ ناچ وسري ويندا آهن.

سنڌ پر اها ڀڳت عام وندر لاءِ بلڪل عمدو وسيلو هئي. هندو ۽ مسلمان هزارن جي تعداد پر بنا خرچ ڀڳت ڏسڻ ايندا هئا ۽ هڪ ئي وقت ناچ، راڳ ۽ ناٽڪ جو رس وٺندا هئا. اهي ڀڳت ۽ چارڻ ئي آهن. جن اسان جي لوڪ ڪهاڻين ۽ گيتن کي جيئرو رکيو آهي.

هتي هند ۾، لوڪ ساهتيه ۽ لوڪ سنسڪرتيءَ کي پنهنجي اصولوڪي روپ ۾ رکيو ويٺا آهن سوڊا، سومرا، سما، متوا، جت ۽ ٻيون سنڌي ذاتيون. جي هن وقت ڪڇ جي ٻنيءَ واريه ايراضيءَ ۽ مڪن ٻين دور دراز ڳوٺن ۾ رهن ٿيون. انهن جي محفل رات جو مچندي آهي ۽ ڀڳت بدران شاھ لطيف، چڱي جت، سانوڻ فقير ۽ ٻين مڪاني شاعرن جي بيتن، ڏوهيڙن، وارين ڪافين سان رات رنگين ٿي ويندي آهي. وري جو ان محفل ۾ سنڌي سگهڙ ڏٺون، ڏور هنر ۽ گجھارتون ڏيندا، وٺندا ۽ سليندا آهن ۽ سنڌي ٻوليءَ جي جهونن لفظن جي پلٽ پلتان ڪندا آهن. اهي ڳالهيون ندرڳوان محفل کي چار چنڊ لڳائينديون آهن ۽ محفل ۾ شريڪ ٿيندڙن کي وندر ۽ ورونهن ڏينديون آهن. پر ان ڳالهه جو ثبوت به ڏينديون آهن ته سنڌي لوڪ ساهتيه ۽ سنڌي سنسڪرتي جڳان جڳ پيشي جيئي.^(۱۱)

شري ليلارام رچنداڻي، چيني لالواڻيءَ جي ڪتاب: ”ٻنيءَ جو سنڌي لوڪ ادب“ جي مهاڳ ۾، 1992ع ۾ لکيو هو ته:

”هن ڪتاب ۾ به چيني جو ڪيتر محدود رهيو آهي. رڳو ڪڇ ضلعي جي هڪ ننڍي ايراضيءَ تائين آهي جنهن کي ٻني چيو ويندو آهي ۽ جنهن ايراضيءَ ۾ هڪ سنڌي جاتي صدين کان وٺي رهندي ۽ پنهنجي لوڪ ساهتيه، لوڪ سنسڪرتيءَ کي برقرار رکندي پيشي اچي. وري ٻني ايراضي ڪا گهٽ اهم به ڪانهي. ملڪ جي برڪ مخزنن ۾ ان جو احوال اچي چڪو آهي.“^(۱۲)

شري ليلارام رچنداڻي اڳتي لکي ٿو:

”ان ڏس ۾ شرف ۽ داد جو پهريون حقدار ڊاڪٽر پرسو گدواڻي آهي، جنهن گجرات سنڌي اڪادميءَ جي ساٿ ۽ سهڪار سان، بنا ڪنهن اُجوري وٺڻ جي، ٻنيءَ ۾ ڏينهن جا

ڏينهن رهي. اُن ايراضيءَ جو لوڪ ساھتيہ ڪنو ڪيو ۽ اُن کي
لکيت پر بہ آنداڻين. (16)

هن ساڳئي ڪتاب ۾ ديوان چينو لالواڻي 'پنهنجي طرفان' واري
عنوان هيٺ لکي ٿو تہ:

"پني ڪڇ جو اهو علائقو آهي، جتي اڄ بہ اصلوڪيون
سنڌي قومون رهن ٿيون. پني چاليهن ڳوٺن وارو ايشيا جو وڏي ۾
وڏو چراگاهه وارو علائقو آهي. جتي اڄ بہ سنڌي ٻولي، سنڌي
سنسڪرتي ۽ سنڌي لوڪ ادب قائم آهي.

'پنيءَ جو سنڌي لوڪ ادب' نالي هن ڪتاب ۾ پنيءَ
جي جدا سنڌي لوڪ ادب جي صنفن جي مواد کي ڪنو ڪري
پيش ڪيو ويو آهي. هن لوڪ ادب ۾ سنڌي ٻوليءَ جي جدا جدا
اُپ پاشائن: سوڍڪي، جتڪي، ڪڇي، ڍاٽڪي ۽ ٿريءَ جا لفظ
جيئن جو تيشن ڏنا ويا آهن ۽ پنيءَ جي ڪچھرين ۾ جهڙي انداز
۽ لهجي ۾ ان جا لوڪ پيش ڪندا آهن. اُهو انداز ۽ لهجو پڻ
جيئن جو تيشن قائم رکڻ جي ڪوشش ڪيل آهي." (17)

'سڳون' رسالي جي آڪٽوبر، نومبر ۽ ڊسمبر 2004ع واري پرچي ۾
ڊاڪٽر جيئي لالواڻي صاحب جو مقالو ڇپيو آهي، جنهن جو عنوان آهي:
'پنيءَ جا لوڪ گيت'. انهيءَ وشت تي ئي، ڊاڪٽر جيئي لالواڻي صاحب پي
ايڇ. ڊي ڊگريءَ لاءِ مقالو لکيو هو، جيڪو هن معيبي يونيورسٽيءَ ۾ 1992ع ۾
پيش ڪيو هو. پنيءَ جي جاگرافيائي بيهڪ جي باري ۾ ڊاڪٽر لالواڻيءَ
سٺي جان ڏني آهي. هُو لکي ٿو:

"پني يا اُن جي آسپاس جي ايراضيءَ ۾ ڪو بہ شخص سنڌ مان
ويندو آهي تہ چوندا آهن تہ فلاڻو سنڌ مان آيو آهي. يا چوندا
آهن تہ اسان جي شهر ۾ سنڌي آيو آهي. حقيقت ۾ اهو شخص
پنيءَ يا ڪڇ جي ڪنهن حصي مان ئي آيل هوندو آهي." (18)

ڊاڪٽر جيئي لالواڻي به چاڻايو آهي تہ:

”شاھ صاحب، ٻنيءَ جي ڳوٺن ۾ ڪيرو ڄمرو هيو ۽ لوڻو جيڪي جبل آهن، اُنهن جو به ذڪر پنهنجن رجسٽرن ۾ ڪيو آهي.“¹⁹⁰

ڊاڪٽر جينو صاحب اڳتي لکي ٿو ته:

”ٻنيءَ ۾ جت، متوا، نوڙي، هنگورجا، جوڻيجا، سما، سومرا، ريباڙي پٽي، هالن پوتڙا، لوهائڻا، سوڍا، ڪولهي، نوڙياڻ، ميگهوڙ وغيره جدا جدا قومون ڳوٺن ۽ قبيلن ۾ رهن ٿيون، جيڪي پاڻ کي سنڌي سڏائيندا آهن ۽ سنڌي ڳالهائيندا آهن. منجهن ڪيتريون ئي سنڌي ريتيون رسمون اڄ به قائم آهن. پھراڻ کاڌ خوراڪ، رهڻي ڪهڻيءَ ۾ هُو سنڌي ئي آهن. سنڌي سنگيت ۽ سنڌي ڪچهريءَ جو لطف، ٻنيءَ جي ڳوٺن ۾ مائٽي سگهجي ٿو. ٻنيءَ جي سگهڙن وٽ اڄ به سنڌي لوڪ ادب ۽ سنڌي لوڪ گيتن جا قيمتي انبار پرا پيا آهن، جن کي هو وقت به وقت ڪچهرين ۾ پيش ڪندا آهن.“²⁰¹

ڊاڪٽر جينو لالواڻي اڳتي لکي ٿو:

”حاصل مطلب ته ٻنيءَ جا ڳوٺ، ڀارت ۾ سنڌين جا ڳوٺ آهن، جتي سنڌي لوڪ ادب ۽ لوڪ سنسڪرتي زندهه آهي، ٻنيءَ جون ڪيتريون ئي قومون پير پٿوري کي پوڄينديون آهن ۽ چيٽي چنڊ جي ڏينهن، ان جو ميلو لڳائينديون آهن. ٻنيءَ جا لوهائڻا، ’دريا لال‘ جي پوڄا ڪندا آهن ۽ چيٽي چنڊ ڌار ڌار سان ملهائي ڳائيندا آهن:

جُھولي رتنائي، جُھولي رتنائي، لائق لال اُڏيرو
رتنائي راجا، جُھولي رتنائي، جُھولي رتنائي راجا
آهي ته پير پليرو رتنائيءَ راجا، لال اُڏيرو.²¹

ڊاڪٽر جينو اڳتي لکي ٿو:

”ٻنيءَ جا سنڌي لوڪ گيت، هن علائقي جي ماحول ۽ سماجڪ جيون جي عڪاسي ڪن ٿا. گيت لڌ، رس، تال ۽ پاءُ سان ڀريل آهن، جيڪي ٻڌڻ واري جي دل ۽ دماغ تي چاندي جي وڃن ٿا. ٻنيءَ جي گيتن ۾ گوناگونيت پڻ آهي ته خوشيءَ جي گيتن ۾ نصيحتون آڻايل آهن.“⁽¹⁾

ڊاڪٽر لالواڻي صاحب اڳتي لکي ٿو ته:

”ڊاڪٽر نبي بخش خان بلوچ ۽ ڊاڪٽر نارايڻ ڀارتِيءَ جي سنڌي لوڪ گيتن جي قسمن تي نظر ورائجي ٿي ته ظاهر ٿي بيهي ٿو ته ڊاڪٽر بلوچ صرف مسلمانن جي سنڌي لوڪ گيتن کي کڻي جدا جدا قسمن ۾ ورهايو آهي ۽ هندن جي پوڄا، ڌارمڪ ڀرمهرا جي گيتن کي پنهنجي ڪتاب ۾ شمار نه ڪيو آهي. جڏهن ته ڊاڪٽر ڀارتِيءَ وري هندن جي سنڌي لوڪ گيتن طرف وڌيڪ ڌيان ڏنو آهي. پر هڪ حقيقت اها به اُڀري اچي ٿي ته ٻنهي ودوانن جي لوڪ گيتن جي قسمن کي جوڙجي ته ڄاڻ پوي ٿي ته سنڌي لوڪ گيت سنڌيءَ ۾ تمام جهجهي انداز ۾ آهن. اُهي سنڌ ۽ سنڌي بستين ۾ چڱي چڱي تي ڳاتا وڃن ٿا.

جيئن ته ٻنيءَ ۾ جت، سما، سومرا، متوا ۽ نوتيار وغيره سنڌي مسلمان قومون آهن. لوهڻا، ڪولهي، ڀانڙوڻالي، سوڍا، ميگهوڙا ۽ رڀاڙي وغيره هندو سنڌي آهن، جنهن ڪري ٻنيءَ ۾ ٻنهي قسمن جي لوڪ گيتن جون روايتون اسان کي ملن ٿيون جيئن ته سڀني طبقن، تبيلن جا رواج پنهنجا، ريتيون پنهنجون، رهڻي ڪهڻي پنهنجي، سنسڪار پنهنجا، وشواس پنهنجا پنهنجا آهن، ان ڪري انهن سڀني جي نمائش ٻنيءَ جي سنڌي لوڪ گيتن ۾ ٿي ٿي.“⁽²⁾

ڊاڪٽر چيني هڪ خاص نقطي تي پنهنجي هن مقالي ۾ لکيو

آهي. هُو لکي ٿو ته:

”هتي اهو ذڪر ڪرڻ به واجب ٿيندو ته شاھ صاحب سنڌ جو سرتاج شاعر ته آھي ٿي، پر گجرات ۽ ڪڇ جي سنت ڪوئن جو به ’سرتاج شاعر‘ ڪري سڏيو ويندو آھي. سئو راشتر، ڪاٺياواڙ ۽ ڪڇ جو ادب، شاھ صاحب جي ڪلام کان سواءِ ڇٽڪ آڏورو آڏورو آھي. شاھ صاحب خود لس پيلي کان ٿيندا، ڪڇ پهتا هئا. ٻنيءَ جي ميڙن، ملاڪڙن، ڪچھرين ۽ درگھن تي شاھ صاحب جو ڪلام ڳاتو ويندو آھي. ٻنيءَ جا سگھڙا جت ۽ ٻيا فقير، گايڪ، شاھ صاحب جا سچا شيدائي آهن.“⁽²⁾

’ٻنيءَ جا سنڌي لوڪ گيت‘ جي موضوع تي، منهنجي سائينءَ مرليڏر جيئلي جو مقالو سھون رسالي جي جنوري- فيبروري ۽ مارچ 2004ع واري پرچي ۾ ڇپيو آھي. اھو مقالو حقيقت ۾ ڊاڪٽر جيئي لالواڻيءَ جي، 1992ع ۾ پي ايڇ ڊيءَ لاءِ پيش ڪيل مقالي جو هڪ جائزو آھي. هن مقالي ۾ ڊاڪٽر جيئلي صاحب، حيدرآباد ۾ ڊاڪٽر محمد اسماعيل شيخ صاحب جي گھر ۾ هندستان مان آيل ڊاڪٽر جيئلي ۽ پيءُ هيري لڪر جي مان ڏنل دعوت ۾ پنهنجي ڪيل تقرير جو ذڪر ڪيو آھي. ڊاڪٽر جيئلي صاحب پنهنجيءَ تقرير ۾ فرمايو هو:

”سنڌي ٻوليءَ ۽ لوڪ ادب جو دائرو فقط سنڌ جي سياسي حدن اندر محدود نه آھي. پاڪستان ۾ سنڌ صوبي کان ٻاهر بلوچستان ۽ ڏکڻ پنجاب (ملتان، بهاولپور، ديبرا غازي خان وغيره) جي ايراضين ۾ به سنڌي ٻوليءَ جو ٺھلاءُ آھي ۽ اتي پڻ اسان کي لوڪ ادب جي کوچ ڪرڻ گھرجي.

ڀارت ۾ راجستان ۾ جيسلمير، جودپور ۽ ٻارميڙ واريون ايراضيون ۽ گجرات ۾ ڪڇ ۽ سڙاشتر وارا ڪيتر اهڙا آهن، جتي سنڌيءَ جون اُپشائون ڳالھايون وڃن ٿيون ۽ اتي پڻ زباني روايتن ۾ سنڌي قصا ۽ ڪھاڻيون ۽ سنڌي لوڪ گيت موجود آهن، جن جي گڏ ڪرڻ طرف سنڌ جي عالمن جو خير ڪوڏيان ويو آھي.

شاهه لطيف جو ڪلام اولهه راجستان ۽ ڪڇ جي عوامي ڳائيندڙن وٽ، زباني روايتن ۾ محفوظ آهي. اها نهايت خوشيءَ جي ڳالهه آهي ته ڀارت ۾ سنڌي لوڪ ادب جي تحقيق ڪندڙن جو ڌيان ان طرف ويو آهي. جينت ريلواڻي، سنڌ ۽ گجرات جي رشتن ناتن تي چڱي وقت کان لکندو رهيو آهي. اجمير جي هندي ليڪچرار ڊاڪٽر شريماتي ڪشني ڦلواڻي ڪيماڻيءَ، اولهه راجستان ۾ پڙچلت سنڌي پريم ڪٿائن تي ڪوچ ڪري جوڌپور يونيورسٽيءَ مان، ڊاڪٽر آف فلاسافيءَ جي ڊگري حاصل ڪئي آهي. ساڳيءَ طرح ڊاڪٽر جيني لالواڻيءَ به ڪڇ جي ٻني ڪيتر ۾ مزوج سنڌي لوڪ ادب کي ڪنو ڪرڻ ۽ ان جو تحقيقي اڀياس ڪرڻ جي ڏس ۾ اڳتي وڌائي آهي.⁽²⁵⁾

سپون رسالي جي ساڳئي پرچي ۾ شري پدم ديودت شرما 'پدم راج' جو محترم تاجل بيوس جي اوبيرا 'مومل راڻو' تي هڪ نهايت ئي اهم تبصرو ڇپيو آهي. هن تبصري ۾ احترام جي لائق ليکڪ لکيو آهي ته:

"جيئلمير ۾ مومل راڻي جو داستان لوڪن ۾ مروج آهي ته اُتي جي سرڪاري هوٽل جو نالو 'مومل' آهي. ان مان اهو اندازو لڳائي سگهجي ٿو ته هن داستان کي راجستان ۾ ڪيتري نه گهڻي مقبوليت آهي."⁽²⁶⁾

آءُ يقين سان چوان ٿو ته موسيقي ۽ اوبيرا يا بيلي جي باري ۾ جيتري ڄاڻ شري پدم ديودت رکي ٿو، اوتري هت سنڌ ۾ شايد ئي ڪو صاحب رکندو هجي. منهنجيءَ دل چاهيو ٿي ته شري ديودت، مومل جي ماڳ ۽ مڪان جي باري ۾ ڪجهه وڌيڪ لکي ها ڇاڪاڻ ته اسان جهڙن کي ان طرف رائج لوڪ ساهتيه خاص ڪري سنڌي لوڪ ساهتيه جي ڪا به خبر ڪانهي.

اولهه راجستان ۾ رائج سنڌي لوڪ ساهتيه جي باري ۾ 2002ع ۾ محترم ڪشني ڦلواڻيءَ جوڌپور يونيورسٽيءَ ۾ پي ايڇ ڊي ڊگريءَ لاءِ جيڪو مقالو پيش ڪيو هو، اهو معلوماتي مقالو آهي. ان ۾ هن سلسلي ۾ لکيل سنڌي ٻولي

پراڻن بيانن جي پٺڀرائي ڪئي آهي. ڊاڪٽر فلواٽيءَ جي ٿيسز ته اڃا مون ڏٺي ڪانهي. پر پاڻ هن مقالي پر لکي ٿي ته:

”راجستان ۾ سنڌي گائڪيءَ جي روايت اوتروئي قديم آهي. جيترو هتي جو عوام ائين ته لوڪ ساهتيه جي هر هڪ صنف، مثلاً: لوڪ ڪٿا، لوڪ گيت ۽ لوڪ ناچ وغيره، سموري لوڪ جي ملڪيت هوندي آهي ۽ اُن کي قائل رکڻ ۾ سموري لوڪ جو يوگدان هوندو آهي. هن جي پڙهندڙن جو پتو نه هوندو آهي جو پيءُ کان پٽ، ماءُ کان ڌيءُ، سس کان ننهن ۽ گهوت کان زال تائين، نڌيءَ وانگر پروهات ٿيندو رهي ٿو. پر راجستان ۾ پيشيور گائڪن جي مختلف گروپن هن روايت کي وڌيڪ سگهارو ڪري جيترو رکيو آهي، جن ۾ لنگها، مگنهار هندو ڍولي، مسلم ڍولي، ميرائي، ڀاڻوچيءَ جا ڀويا، ديو نارائڻ يا بگڙاوتن جا ڀويا، ماتا جيءَ جا ڀويا وغيره.

ورهائي کان اول اولهه راجستان جو سمورو حصو سنڌ صوبي سان جڙيل هو جنهن کي ”ٿر“ (ٿار پرديش) چئجي ٿو. وورهائي بعد جيڪو حصو ڀارت جي حد ۾ آيو اُتي سنڌي سنسڪرتي پنهنجي جيتري جاڳندي روپ ۾ قائم آهي.“⁽²⁷⁾

ڊاڪٽر ڪشني اڳتي لکي ٿي:

”سنڌ (پاڪستان) جي سرحد سان لڳل راجستان جو اٽڪل 100 کان 125 ڪلوميٽر ڪيتر جنهن کي ’گهات‘ (گهٽ) چئجي ٿو اُن ۾ رهندڙ اڄ به سنڌي پاشا جو استعمال ڪن ٿا. ٿار ڪيتر جو هن ملڪن (هندستان ۽ پاڪستان) ۾ وراهجي وڃڻ ڪري پاشائي حالت ۾ ڪو به فرق ڪونه آيو آهي. حقيقت ۾ ٿار جو ريگستاني ڪيتر، سنڌي پاشا جو بنيادي ڪيتر آهي ۽ هتان جي ڪڻ ڪڻ سنڌي سڀيتا، سنسڪرتي ۽ سنگيت جي رنگ ۾ رکيل آهي.“⁽²⁸⁾

ڊاڪٽر ڪشني اڳتي لکي ٿي ته:

”سنڌي لوڪ سنسڪرتيءَ جا رکشڪ (بچائيندڙ) خاص ڪري لنگها ۽ مڱڻهار جاتيءَ جا مسلمان آهن. اهي راجستان جي اُتر- اولھ حصي ٻارميڙ، جيسلمير، جوڌپور ۽ بيڪانير ۾ آهن. انهن جا گهڻا ڪٽنب جيسلمير نالي پراڻي رياست ۾ رهندا آيا آهن. سياسي ۽ جاگرافيائي نظر کان اهي حصا ڀارت ۽ پاڪستان جي سرحد جو نماڻ ڪن ٿا. ان ڪري ظاهر آهي ته هن جاتيءَ جا گهڻا ڪٽنب اڄ به پنهنجي ملڪن جي سرحدي ڪيترن ۾ آهن. هڪ ٻئي وٽ اچن وڃن ٿا. لوڪ ڪلا ڄاڻو ماهر ڪومل ڪوٺاري ’چرمي‘ نالي ڪتاب جي مهاڳ ۾ لنگها جاتيءَ جي هڪ شخص جي ’ونش‘ جو سلسلو گڏ ڪندي لکيو آهي:

”اڄ جا لنگها نوجوان پنهنجون ڇهه ڀيڙهيون اڳ تائين هندو ڌرم جا مڃيندڙ هئا ۽ اتهاسڪ ڪارڻن ڪري هنن اسلام ڌرم قبول ڪيو.“⁽²⁹⁾

پنهنجي ٻي ايڇ ڊي جي ڪوجنا جي ڪم دوران، ڊاڪٽر ڪشنيءَ جي جن لوڪ ڳاڻن سان واقفيت ٿي هئي، انهن جا نالا به ڄاڻايا اٿس. اهي لوڪ ڳاڻا هئا:

”ڀونگر خان مڱڻهار ڪپڙا خان، بادو خان ميرائي، پيڪو خان مڱڻهار سانوڻ خان، پيچل خان، اهي سڀ ٻارميڙ ۽ اردگرد جي ڳوٺن جا هئا. اهڙيءَ طرح ڪرڻا پيل، حاجي خان، صديق خان، راجا خان، مولا خان، جيسلمير ۽ آس پاس جا هئا. عزيز خان، لنگها ڳوٺ ديداسري (جوڌپور) جو ويٺل هو.“⁽³⁰⁾

ڊاڪٽر ڪشني لکي ٿي ته:

”اهي سڀ لوڪ ڳاڻا لاءِ ۽ سنگيت جا ماهر، سُرن جا جادوگر آهن. جيڪي پنهنجي ماتي ڳاڻن ۽ سازن سان گڏ، سنڌي ڀولي

جنهن وقت ڳائيندا آهن ته ٻڌندڙن جو پتو ئي پائي بچجي ويندو آهي. هي لوڪ قصا، پريم ڪهاڻيون، بيت، ڏوهيڙا، ڏور ڪافي، ڪلام ۽ وائي وغيره سنڌي شعر ۽ سنگيت جا ڪيترائي روپ ڳائيندا آهن. انهن جي پاشا، پاو ۽ سنگيت روحاني لڳندا آهن. ان ڪري ٻڌندڙ به روحاني آندڙ جي ساگر ۾ ٽپيون ڏين ٿا.¹¹

هوءَ اڳتي لکي ٿي ته:

”شاهه جي رسالي جا جيڪي سُٺ آهن، هي ان پڙهيل گائڪيءَ جي روپ ۾ ڳائيندا آهن. سنڌين لاءِ ڪيڏي نہ فخر جي ڳالهه آهي جو اسان جو شعر، اسان جو سنگيت اسان جي فيلسوفي هي غريب مسڪين ڪيترين ئي پيڙهين کان سنڀالي وينا آهن. اسان جي هڪ پيڙهي به پنهنجي عالیشان وراثت کي سنڀالي نہ سگهي آهي.“

لوڪ ڳائڻن کي سنڌ جي نہ ڄاڻ ڪيترن ئي صوفي شاعرن جو شعر ياد آهي. قاضي قادن، شاهه عنايت، شاهه عبداللطيف، مثنى فقير، بابا بلهي شاهه، بابا فريد، صاحب ڏنو، سچل سرمست، صادق فقير، عالم خان، ميرو ساوڻ، روحل فقير، مراد خان ۽ قاسم وغيره. انهن شاعرن جو شعر جنهن ٻوليءَ ۾ آهي، لوڪ ڳائڻا انهيءَ ٻوليءَ ۾ جيئن سنڌي پنجابي، سرائڪي، ٿريلي ۽ ڪڇي وغيره ۾ ڳائي ٻڌائيندا آهن.

هنن قصن کان علاوه لالي جي ڳالهه، مورڙو مگر مڇ، دودو چنير، ريو شهزادي، بروا بادشاهه، يوسف زليخا، راڄڪماري عايشه ۽ نہ ڄاڻ ٻيا ڪيترائي قصا ڳائيندا آهن. عمرڪوٽ جي باري ۾ ٻارمڙ جي باري ۾، جيلمير جي باري ۾ ڪيترين ئي ڳالهيون ڳائيندي سندن گائڪيءَ تي خمار چائڻجي ٿو وڃي؛ نتيجتا ڳائڻي سان گڏ ٻڌندڙ به بي خود ٿي جھومڻ لڳي ٿو.¹²

ڊاڪٽر ڪشني اڃا به اڳتي لکي ٿي ته:

”راء ڏياڇ جي قصي ۾، جنهن ۾ چارڻ جي سنگيت جو ذڪر ڪيو ويو آهي. هنن لوڪ ڳائڻن جي پرميرا اُن کان به پراڻي آهي. هيءَ نه چارڻ ڪيترن سالن کان راجسٿان جي اُتر-اولهه ڀاڱي ۾ ۽ سنڌي توڙي گجراتي پاشا ڳالهائجنڊڙ ڪيتر جي ماڻهن جي هردي ۾ وسيل قضا ڳائيندا رهيا آهن. لوڪ ڳائڻا، راج ڪوي ڪونه هئا، پر لوڪ ڪوي ضرور هئا. هو ڳائڻا به هئا ته هنن ۾ ڪوي پرورتي به جنم جات ۽ ڪُل جي پرميرا کان ٿانه هُئي. هو آشو ڪوي به هئا ۽ جن جن جي پرميرا سان ٿانه لوڪ قصن ۾ ڪجهه نه ڪجهه پنهنجون سٺون به جوڙيندا ويندا هئا.

اڄ سوين سال گذري وڃن بهم به سندن چالو پيڙهيءَ ۾ پڻ پنهنجي ٻڌندڙن کي پنهنجي سُرڻ جي جادوءَ سان ٻڌي رکڻ جي سگهه موجود آهي. سنڌي لوڪ ساهتيه جو هيءَ وڻندڙ رومانجڪاري پڪش پڙهن يا ٻڌڻ سان سمجهه ۾ نٿو اچي سگهي. اهو ته پنهنجي شخصيتي ڪنن ۽ اکين سان ٻڌڻ ۽ ڏسڻ ئي ضروري آهي. اهو عجيب سمو ۽ اُن جو هيءَ رومانوي رنگ اڄ به ڏيهه پرڏيهه ۾ ٻڌندڙن کي پنهنجي روماني سنگيت ۽ لوڪ اتسڻ (جلسن) ۾ چڪيندو رهي ٿو.“⁽³³⁾

ڊاڪٽر ڪشني به، پيءَ وريائي واريءَ شڪايت کي ورجايو آهي ۽

لکي ٿي ته:

”الهندي راجسٿان جي ٿار ڪيتر ۾ مارواڙي ۽ سنڌي پاشا جي هڪ وسيع لوڪ گائڪي پرميرا آهي. مارواڙي لوڪ - گائڪيءَ کي ڦڻ ڦولڻ جو ڪم راجسٿان جا عالم سرڪاري ۽ خانگي سنسٿائن جا عملدار پنهنجو پورو سهڪار ڏيئي وڌائين ٿا. ٻارن، وڏن ۽ بزرگ لوڪ ڪلاڪارن لاءِ اسڪالرشپ طئي ڪيل آهي. جڏهن ته سنڌي پاشا جي جيڪا ايتري وسيع لوڪ روايت آهي، اُن جو ڪو قدر دان ڪونهي. مون پنهنجي اکين سان ڏٺو ته سنڌيءَ جا لوڪ ڳائڻا، سنڌي ڪلام، ڪافيون، بيتن جون

ڪجهه سٺون ڳائي، ڇپ ٿي ويندا هئا ۽ مون کي چوندا هئا ته اسان ڇا ڪريون. سوين گيت ڪلاڪ اسان کي ايندا هئا، نه ڳائڻ ڪري اسان آهي ڀلجي ويا آهيون. مان ڇپ چاپ پنهنجي هن وسيع وراثت جي زوال (پٽڻ) کي ڏسندي رهندي هئس. هڪ ته هن ڪيترن پر جان وٺڻ جيترو ڏڪار پوندو آهي، ٻيو سنڌ پاسي وڃڻ جا هنن جا رستا بند ٿي ويا آهن. هندستان جا سنڌي پنهنجي وراثت کي ڀلجي ويا آهن. هاڻي ويچارا هي مسڪين ماروڙڙا پنهنجي روح رهاڻ هن سنگيت سان پيا ڪندا آهن. پر ڪيستائين؟ ضرورت آهي سنڌي پاشي سنسڪرتيءَ جي لوڪ گيتاتمڪ روپ کي پوريءَ طرح محفوظ رکڻ جي. مان هن منڇ تان سڀني کي هڪ دفعو وري وينتي ٿي ڪريان ته پنهنجي هن وسيع وراثت کي بچائڻ جي، جيڪا اڄڻ واريءَ پيڙهيءَ کي راه ڏياريندي ۽ اڄڻ واريون پيڙهيون، پنهنجي هيءَ وراثت بچائي، ان تي ناز ڪنديون. (34)

ورثاتي صاحب به ان سلسلي ۾ لکي ٿو ته:

”جيسلمير جا ماڻهو پاڻ کي سنڌي ڪوٺائڻ ۾ فخر وٺندا آهن. سچ پچ هو آهن به وصال سنڌ جا لوڪ، ساڳي حالت آهي ٻارميڙ، ڪڇ ۽ سؤراشتر جي ماڻهن جي، پر اسان پنهنجيءَ تنگدليءَ ڪارڻ کين پراڻو ڪوٺي، سنڌي جاتيءَ کي ننڍڙو ڄامڙو ڪري ڇڏيو آهي. سنڌي سازيندڙ ڳائڻا ۽ ڪلاڪار سڀ انهن پاسن جا آهن.“ (35)

ورثاتي صاحب پنهنجي انهيءَ ساڳئي مضمون ۾ پنهنجي انهيءَ سنسڪرتيءَ کي ڀارت ۾ بچائڻ لاءِ هڪ رٿ به ڏني آهي، جنهن جي ڀارت ۾ شري سریش ڪيسواڻي، لڄمڻ ڪومل، جهتمل واڌواڻي، ڊاڪٽر چيلين لالواڻيءَ ۽ ٻين انهن سنڌي سرڪاري يا غير سرڪاري سنسٽائن ۾ ڪر ڪندڙ ماڻهن کي ڏيڻ گهرجي، ’گجرات سنڌي اڪادمي‘ ۽ ٻيا ادارا ته ڪجهه نه ڪجهه ڪري رهيا آهن، پر ’نئشنل سپر ڪار ڊيولپمينٽ آف

سنڌي لئنگئيج، کان سواءِ خانگي طور به ڪونو قدم کڻڻ گهرجي ڀاءُ،
ورثيائي لکي ٿو ته:

”هر سال فيبروري مهيني ۾ تن ڏينهن جو ’مارو ميلو‘
لڳندو آهي. هي ميلو ٿورست کاتي ۽ انفرميشن ڊپارٽمينٽ جي
سهڪار سان لڳندو آهي. هڪ شاهي ميدان تي (جو لڳ ڀڳ
قلمي جي پٺ ۾ آهي)، هُله، گُشتي، ڊيسي رانديون، اُنن جا
ڪسرتي ڪرتب، گهوڙن جي ڊوڏ مردن جي تلواري لڙائي،
سندن ڪپڙن جي چمڪ ڌمڪ، جدا جدا پڳڙيون ۽ پتڪا،
ڌوتيون ۽ سُٽيون، چوڙيدار پشجاما، قميصون ۽ ڪڙتا، هٿيار ۽
ڪرتب، سهڻيون ۽ چمڪندڙ مोजڙيون ۽ بُتِيون، اُنهن تي زريءَ
جو ڪم، چيلهه تي ٻڌل پٽا، ڪمر ۾ جلويدار مياڻ ۽ اُن ۾
شمشير (تلوار) ڏسڻ لائق هئا. اُن کان سواءِ زالن جا گيت،
سنگيت، آلاپ، نرتيه واري واري سان ڏيکاريو ويا. ڪڏهن
جوڌپور ته ڪڏهن ٻارميڙ، ڪڏهن جيلمير ته ڪڏهن بيڪانير
۽ گجراتي گيت، گريا ۽ نرتيه.

هي جلويدار گيت ڏسي حيرت ۾ پئجي وياسين. اوچتو
پڌراڻي ڪيائون ته هي ’ويسٽرن انڊيا ڪلچر‘ جو منظر آهي پر
مون کي ’مراڻي ۽ سنڌي ڪلچر‘ جا ڪي به اسر نظر نه آيا.
ايرڪا ٿي رهي هئي ته اسين به جيڪر پنهنجا نجي پروگرام
بانئڪارن معرفت پيش ڪرايون ۽ هر سال سنڌي ڪلا ۽
ڪلاڪن کي اوچ ڏيون ۽ ان لاءِ سنڌي ڊانسن، ڊراما سنگيت ۽
نرتيه اڪادمي کوليون.

هتي هڪ ڳالهه جو ذڪر ڪرڻ شايد موزون ٿئي. سو
هيءُ ته مرڪزي سرڪار جي ڪلچر وياڳ طرفان، هر پرائنٽ ۾
'سانگ ائنڊ ڊراما ڊويزنس' کوليا ويا آهن. سرڪار کي لڳاتار
ڏهه سال لکنڊا رهياسين ته سنڌ ٻارڙ تي اهڙو سنڌي يونٽ
کولجي. پر سرڪار وٽ نه ڪن آهن ۽ نه من! اسان وٽ

يارگيننگ پاور جو ڪونهي! اسين به اڳهور نندڙ پر آهيون.³⁶¹

هان ڪوڪرو پار ۽ مونا ٻاڙ سرحد کلي وئي آهي. روزانو ٽرين سروس به چالو ٿي ويندي جيڪڏهن راجستان سرڪار پنهنجي طرف، سرحد جي ويجهو ڪو اهڙو ڪلچرل يونٽ کوليندي ته پڪ سان چوان ٿو ته اسان جي سنڌ سرڪار به اهڙي ڪلچرل يونٽ کولڻ پر سستي ڪانه ڪندي ائين ڪرڻ سان نه فقط ڪلچرل ميل جول وڌندو پر سرحد جي هن پار سنڌي ٻوليءَ جي واڌاري کي هٿي ملندي

منهنجي خيال پر ڀارت پر اهي سنڌي جيڪي سنڌي ٻولي ۽ سڀيتا لاءِ ڪوشش ڪري رهيا آهن، انهن کي پاءُ وريائيءَ ۽ نيائي ڪشني ڦلواڻيءَ جي رت تي سوچڻ گهرجي.

حوالا

1. الانا، غلام علي، ڊاڪٽر: سنڌي ٻوليءَ جي لساني جاگرافي، ڄام شورو انسٽيٽيوٽ آف سنڌالاجي
2. هيرو لڪر: قاضي قادن جو رسالو
3. جهيون چڱائي: مهامتي پراڻ ناٿ.
4. پريتم وريائي: جيسلمير سرحد جو تهذيبي اڀياس (1987ع)، ٽماهي سڄون اپريل- مئي، جون 2006ع بمبئي، ص 15
5. ايضاً، ص 21
6. Aitkin,
7. جهتمل پانواڻي: ڏولا مارو بمبئي، هندوستان ساهتيه مالا، 1956ع، ص 77
8. ايضاً
9. رانچند چيلهاري: تاريخ ريگستان ڀاڱو پهريون حيدرآباد، سنڌي ادبي بورڊ، 1956ع، ص 72
10. ايضاً
11. پرسو گدواڻي، ڊاڪٽر: سنڌي ٻوليءَ جي زيارت، دفتر پندار- گانڌي نگر، گجرات سنڌي اڪادمي، 1989ع، ص 1-2
12. ايضاً، ص 2

13. ايضاً، ص 3 ۽ 4
14. رام پنڄواڻي، پروفيسر: سنڌي ٻوليءَ جي زيارت جو آخري صفحو ايضاً، ص 88
15. چينو لالواڻي: پٺيءَ جو سنڌي لوڪ ادب، مهاڳ لکنڊڻ ليلا رام پنڄواڻي، احمد آباد، ساهيچيوڊ بوڪها، ڪوٽا پرنٽنگ پريس، 1992ع، ص 3 ۽ 4
16. ايضاً، ص 4
17. ايضاً، ص 9
18. چينو لالواڻي، ڊاڪٽر: پٺيءَ جا سنڌي لوڪ گيت، ٽماهي سپون، پروفيسر رام پنڄواڻي لئروئي ۽ ڪلچرل سينٽر جي مخزن، ممبئي، آڪٽوبر - نومبر ۽ ڊسمبر، 2004ع، ص 25
- 19: ايضاً
20. ايضاً، ص 25
21. ايضاً، ص 26
22. ايضاً
23. ايضاً، ص 30
24. مرليڌر جيتلي، ڊاڪٽر: پٺيءَ جا لوڪ گيت، ماهوار سپون، جنوري - فيبروري ۽ مارچ، 2004ع، ص 43
25. ڏسو سپون، جنوري - فيبروري ۽ مارچ، 2004ع، ص 8
26. ڪڪشي لالواڻي، ڊاڪٽر: راجسٿان و سنڌي لوڪ ڳائڻا - راجپنڊڻ ٽماهي سپون آڪٽوبر - نومبر - ڊسمبر، 2004ع، حوالو ڏنل آهي، ص 31
27. ايضاً
28. ايضاً
29. ايضاً
30. ايضاً
31. ايضاً، ص 32
32. ايضاً، ص 33
33. پريتم ودياڻي: جيسلمير سرحد جو تهذيبي اڀياسن (1987ع)، ٽماهي سپون، اپريل - مئي - جون، 2006ع، ص 18
34. ايضاً، ص 17

لاڙي محاورو (لهجي) جا ڪي نوان ڦريل اچار

لسانيات جون ڪيتريون ئي شاخون آهن. انهن جو مطالعو تمام دلچسپ آهي. انهن شاخن ۾ منهنجي خاص دلچسپي محاورن (Dialects) ۾ شروع کان رهي آهي. گهڻو اڳ 1954ع ۾ مون کي اٽڪل 19 ورهين جي ڄمار ۾ نوابشاهه خيرپور سکر، شڪارپور لاڙڪاڻي ۽ دادوءَ وچ ۾ جو موقعو مليو. مقصد محاورن جو مطالعو نه هو، پر هر شهر ۾ مون کي سنڌيءَ جي اچارن ۾ نمايان فرق نظر آيو. واپس بدين پهچي هڪ مضمون ”سنڌي ٻوليءَ جا مختلف اچار“ جي عنوان سان لکيم، جيڪو اُن ئي سال نئين زندگيءَ ۾ ڇپيو. اُن کان پوءِ محاورن بابت هڪ مقالو لکيم، جيڪو مهراڻ ۾ ڇپيو. هدايت پريم سان گڏ ٿر جي محاورو بابت ڪتاب لکيم، جيڪو اٿارٽيءَ شايع ڪيو ۽ هاڻي لاڙ ۽ ڪڇ جي محاورن بابت ڪتاب اٿارٽيءَ شايع ڪيو آهي. ان کان سواءِ سنڌي زبان جي ماهيت تي ڪتاب ڇپيو. هتي گفتگو لاڙي محاورو جي هڪ پهلوءَ بابت آهي، جيڪو گذريل ڪن سالن ۾ اُڀري اڳيان آيو آهي.

هر زبان جا محاورا هڪ حقيقت آهن: چينيءَ جا محاورا ويهن کان وڌيڪ آهن. انهن ۾ پيڪنگ جو محاورو بنيادي ۽ معياري آهي. حالانڪ پيڪنگ ملڪ جي ٿوري گهٽ اُتر ۾ آهي. اسان جو معياري محاورو ٿوري گهٽ سنڌ جي مرڪز ۾ آهي. پيرومل ۽ ٻين محققن هن کان اڳ سنڌي زبان جي لاڙي ۽ ٻين محاورن جو جائزو ورتو آهي. پيرومل لاڙي محاورو جي

اُچارن کي معياري محاورِي کان گهڻو قريبل ۽ بگڙيل سڏيو آهي. پنهنجي ڪتاب ”سنڌي ٻوليءَ جي تاريخ“ ۾ هن سنڌي ٻوليءَ جي لاڙي محاورِي بابت ڪي رايو به ڏنا، جن ۾ هن چيو ته لاڙي ٻوليءَ تان اسان جا ڪيترا ماڻهو خنڊو ڪندا آهن. سنڌ جي ٻين هنڌن جي ٻوليءَ کان اُن جو درجو گهٽ ليکيندا آهن.⁽¹⁾ اُن کان سواءِ ڪاڪي پيرومل لاڙي ماڻهن جي اصل نسل ۽ محاورِي بابت ڪي ڳالهين چيون آهن.⁽²⁾ هتي ان بحث ۾ پوڻ جي ضرورت ڪونهي ته ٻين محاورن جو ربط معياري محاورِي سان وڌيڪ آهي يا انهن مادري ٻوليءَ وارا لڇر تائين رکيا آهن. جي ائين هجي ته محاورن جو وجود ۽ بحث ئي نه هجي!

بهرحال لاڙي محاورو (Dialect) ڪن ڳالهين ڪري نمايان آهي، جن مان ٻن جو اشارو ڪري موضوع تي ايندس.

1- اوسر ڳائي لاڙ جي ٻوليءَ ۾ نمايان آهي. مثال طور پ- ڌ- ڄهه ۽ اهڙن ٻين وسرڳ آوازن کي اوسرڳ ڪري اُچارڻ جيئن ب- د ۽ ج وغيره ڪري اُچارڻ ائين گهر ڪي گر. پت ڪي پت، ڌڙ ڪي ڌڙ ۽ جهرڪيءَ کي چرڪي چيو ويندو آهي.

2- ڊگهن سُر آوازن (vowels) کي اڪثر چوٽو ڪرڻ جيئن ’ڪيائون‘ کي ’ڪئون‘ چون ۽ فعلن کي ڇڏي ڪن اسمن کي اُن جي ابتڙ ۽ چوٽن سُرن کي ڊگهو ڪرڻ جي عادت عام آهي. جيئن نرڙ کي نراڙ ۽ حجام کي حجام چون. اهڙيءَ طرح لاڙي محاورِي ۾ ضميرن ۾ به هڪ خصوصي لاڙو آهي. هي سڀ فرق هڪ محاورِي کي ٻئي کان جدا ڪن ٿا. ان ۾ وڌيڪ بگڙيل هجڻ يا ڪنهن محاورِي جو درجو گهٽ هجڻ جي ڳالهه ناهي. ذڪر ڪيل ڳالهين محاورن ۾ موجود رهيون آهن. هاڻي تعليم ميڊيا ۽ ٻين ذريعن ڪري ماڻهو معياري محاورِي ڏانهن اچن پيا.

هتي لاڙي محاورِي ۾ آيل ٽن لائنن ۽ قريبل اُچارن جو مختصر جائزو پيش ڪندي آءٌ ڪي اشارا ڏيڻ گهران ٿو. هنن اُچارن کي آءٌ نوان قريبل اُچار سڏيان ٿو. انهن ۾ پهرين انگ اچن ٿا. لاڙ جي هيءَ ايراضي گهٽ ۾ گهٽ ٽن ضلعن بدين، ٺٽي ۽ ٽنڊي محمد خان تي مشتمل آهي. مون هنن ٽن ضلعن ۾

ٺٺي، گهاري سڄاول، بنوري جهوڪ، گولاڙجي، بدين، ڪيڙو، تلهاڙ ٺنڊي باگي، لنواري ۽ مانٺيءَ تي نظر پئي رکي آهي ۽ آيو ويو آهيان انگن جي ڳڻپ جو انداز مون کي ڦريل لڳو آهي. ان موجب اڳ ۽ ڦريل اُچارن جا مثال هن ريت آهن:

<u>اڳ</u>	<u>ڦريل</u>
ٻين روپين	ٻه رُپي
ٽين روپين	ٽي رُپي
چئين روپين	چار رُپي
پنجين روپين	پنج رُپي
ڇهين روپين	ڇهه رُپي
ستين روپين	ست رُپي
اٺين روپين	اٺ رُپي
ڏهين روپين	ڏهه رُپي

ڏهن کان مٿي ويهن تائين روپين ۽ قيمت جي ڳڻپ به ائين ٿئي. مثال: 'يارهين روپين' بدران چون: 'يارهن رُپي'. جي پڇيو ته 'تو هي نوٽ ڀڪه گهڙي ورتو' ته جواب ملندو: 'تي رُپي'. حقيقت ۾ ٽيڻ ڪهي 'ٽن روپين' ۾. اهڙي طرح ڏهاڪن جي اُچارن جا مثال هي آهن:

<u>اڳ</u>	<u>ڦريل</u>
ٽيهن روپين ۾	ٽيهه رُپي ۾
چاليهن روپين ۾	چاليهه رُپي ۾

ڇا هن کي اڳ قاهر غير سنڌي اُچار ۾ ليکجي؟ جيئن ٻروچن ۽ ٻين آباد ٿيل ماڻهن سٺ روپيا بچاءَ سٺ روپيا چيو؟ هيءَ نئين صورتحال ان کان به نرالو آهي. هو ته فقط پڇاڙي ساڪن ڪرڻ تائين معاملو محدود هو پر هاڻي ته اُچارن ۾ ٻي ۽ نئين ڦيرڦار آئي آهي. جيئن 'رُپي' کي 'رُپي' ۽ 'ڇهن' کي 'ڇهه' چيو ويو.

يعني هيءَ ڦيرڦار بتدریج آئي آهي. ممڪن آهي گذريل ٽيهن

پنجتھين سالن پر آئي هجي. انگن جي ڳڻپ وقت پڇڻ ۽ جواب ڏيڻ جي سلسلي پر به ساڳي ڳالهه آهي. مثال طور 'چئين وڳي' بدران 'چار بجي' چون منهنجي خيال پر هي اردو جي اثر هيٺ ٿيو آهي. ٻيو سبب تي وي چئنل جو اثر آهي. اهڙو جواب مون کي هڪ ماڻهوءَ به ڏنو. هن چيو ته 'ميڊيا جي زبان جي اثر سبب مون اوهان سان اردو ڳالهائي'. هونئن رابطي پر رهندڙ زبان (Language in contact) جو اثر لازمي آهي. باهمي اثر به ٿئي ٿو. ماڻهو هڪ ٻئي جون زبانون سکي وٺن ٿا. هيڏانهن ان جو هڪڙو سبب هي آهي ته ماڻهو احساس ڪمريءَ جو شڪار هجڻ سبب پنهنجي وجود، پنهنجي قوميت ۽ زبان کان لاتعلق ٿين ٿا. ان سان گڏ هو لاشعوري طور به ڪنهن نه ڪنهن دٻاءَ جي اثر هيٺ رهن ٿا. ان پر ڪاروباري نوعيت جو دٻاءَ به اهم آهي.

ڪيترن ماڻهن کي مون ويرويا فون تي ڳالهائيندي 'پل پل'، 'چلو نيڪ آهي' چوندي ٻڌو آهي. اهڙي گفتگو جو دائرو لاڙ کان اتر تائين به آهي. لاڙي محاورن جي حدن کان ٻاهر جي ميڊيا جي سطح تي ڏسجي ته اخبارن پر تحرير پر املا جون غلطيون ٿين ٿيون. جن پر قاعدي کي عين بدران همزي سان لکڻ ۽ 'بهر حال' کي 'بحر حال' ۽ 'بهر حال' لکڻ جهڙيون غلطيون ٿين ٿيون. ريڊيو تي وي خبرن پر خاص طور عام رواجي ۽ گهڻو استعمال هيٺ لفظ به غلط اُچاريا وڃن ٿا. جيئن: 'پڪو پيه' کي 'پڪو پيه' چون. 'ڌيان' کي 'ڌيان' چون. 'رٿابندي' کي 'رٿابندي' ۽ 'ڪنڊ ڪڙڇ' کي 'ڪنڊ ڪڙڇ' چون وغيره. 'منهنجو دل'، 'منهنجي ڪتاب' ۽ 'سنو موسم' چون جو رواج عام ٿي ويو آهي. ائين سنڌيءَ پر اُچارن جي بي بدلي فار آئي آهي. ان سلسلي پر عربي فارسي لفظن جا اُچار به ٿريا آهن. جن پر برف، گرم ختم، شڪل ۽ ٻيا ڪيترا لفظ اچي وڃن ٿا. مٿين لفظن کي برف، گرم ختم ۽ شڪل ڪري اُچار جي ٿو. اردوءَ پر به ائين ٿيو آهي.

اهڙي ريت انگريزي لفظن جا اُچار نه رڳو اتر ۽ لاڙ جي محاورن پر تقسيم ٿي ويا آهن. پر انهن جي جنس پر به فرق ظاهر ٿيو آهي. مثال طور لاڙ پر 'بجيت' ۽ 'زلت' مونث آهن. پر شهرن پر يا ڪن ماڻهن جي اُچار موجب مذڪر آهن. جيئن: 'زلت نڪتي آهي'، 'بجيت سڀاڻي اچي پيو'.

ان کان سواءِ لاڙ وارن جا نوان قزليل اُچارَ غلط العامر ۽ غلط العوامر جي حڪيم فتح محمد جي فارمولي موجب به صحيح بنجي ويا آهن. انهن جو دائرو سڄي سنڌ تائين وسيع به هوندو. تڏهن به پڙهيل ۽ اڻ پڙهيل ماڻهوءَ جي اُچارن ۾ نمايان فرق آهي. اُن ڪري پڙهيل ماڻهوءَ جي اُچار موجب صحيح غلط جو فيصلو ڪرڻ ڪي به اديب به غلط اُچارين ٿا. مون اسٽيج تي ٻيهي تقرير ڪندڙ يا مقالو پڙهندڙ اديبن وائان 'مهاڳ' کي 'مهاڳ' چوندي ٻڌو آهي. ٻئيءَ جي سامهون واري پاسي يا ڳنڍيل حصي کي 'مهاڳو' چئبو آهي. ڪن ڪتابن ۾ 'مهاڳ' بدران 'مُنڍ' به لکيو ويو آهي. زير سان هڪ لفظ 'مهاڳ' به آهي، جيڪو مينهن جي مال لاءِ ڪم اچي ٿو.

محاورا هڪ حقيقت آهن. گهڻي ايراضيءَ ۾ پکڙيل محاورا هڪ ٻئي کان ايترو مختلف هوندا آهن، جو سمجهه ۾ ٿي نه ايندا آهن. چينيءَ ۾ پيڪنگ ۽ شنگهائي جي محاورن ۾ حرف صحيح / وينجن / (consonant) جو به فرق ملي ٿو. مثال طور پيڪنگ ۾ اسڪول کي چون 'شري شيائو' ته شنگهائي ۾ چون 'پاڻائو'. ائين پيڪنگ ۾ 'چئن پي' چون ته شنگهائي ۾ 'ڪيبي' چون. اُن ڪري ڪنهن به محاوري کي ڪل جهڙو يا گهٽ درجي جو نه سڏبو.

مٿي چند معروضات پيش ڪيل آهن ته هي موضوع گهڻو وسيع آهي ۽ تبديليءَ جو عمل جاري آهي

حوالا

1. آڏواڻي، پيرومل مهر چند. سنڌي ٻوليءَ جي تاريخ. سنڌي ادبي بورڊ، 1956ع ص 122-121
2. ايضاً ص 123 کان 126.

شاه سائينء جي شاعريءَ جو بنيادي لهجو ۽ ٻين لهجن جا اهڃاڻ

شاعريءَ ۾ لهجي مان مراد اسٽائيل / اسلوب ورتي ويندي آهي. هر شاعر جو پنهنجو هڪ مخصوص لهجو اسٽائيل يا اسلوب هوندو آهي ۽ ان مان ئي شاعر جي انفراديت جو تعين ڪيو ويندو آهي ۽ اسين شعر پڙهڻ، ٻڌڻ شرط پروڙي وٺندا آهيون ته اهو ڪنهن جو شعر آهي. لهجي جو تعين ٻوليءَ، شبد- پندارن اُچار، نغمگيءَ، رواني، لفظن جي گهڙت جڙت، سٽ- سٽاءَ، سُر، گهڙتس، معنيٰ ۽ مقصد جي آڌار تي ڪيو ويندو آهي. اهي سمورا ڳڻ- سڳڻ ڳوهجي سوهجي، شاعريءَ ۾ گڏجي سڏجي ٿا وڃن ۽ انهن جي مجموعي تاثر کي اسين لهجو چئون ٿا ۽ اڳتي هلي اهو شاعر پنهنجي مخصوص لهجي جي آڌار تي ئي سڃاڻي ٿو. اهو لهجو شاعر جي فطرت جو حصو ٿي ويندو آهي.

هتي جنهن لهجي بابت ڪجهه لکڻو اٿس، ان مان مراد اڀياسا Dialect يا محاورو آهي ۽ اهو به لاکيڙي لطيف جي شاعريءَ جو لهجو يا مختلف لهجا Dialects يا محاورا ۽ پڇاڙيءَ ۾ شاهه سائينءَ جي شاعريءَ جي بنيادي لهجي تي اچڻو اٿس. هن سلسلي ۾ آءٌ شاهه سائينءَ جي مختلف لهجن ۽ بنيادي لهجي بابت ڪجهه بنيادي ڳالهين تي ڪري سگهندس. سمنڊ ۾ وير اُپارڻ ۾ فطرت ڪارفرما آهي، پر شاهه سائينءَ جي شاعريءَ جي مها ساگر ۾ اسين ڄاڻون ٿا، بلڪ اها ڄاڻ به لطيف سائين عطا ٿو ڪري:

سنئين وهن سيز ۾ ماڻڪ موتي لال

هڪ ڏينهن شاھ سائينءَ جي شاعريءَ ۾ لهجن جي ڳالهه نڪتي، تڏهن سليم ڀٽي لطيفيءَ چيو ته ”لطيف کي ڪنهن لهجي ۾ محدود نٿو ڪري سگهجي.“ تڏهن ٻين سائين ان تي اختلافي راءِ ڏني هئي. پر سليم لطيفيءَ جي ڳالهه ڳلڻ جهڙي هئي. پر ڇا شاھ سائينءَ جي شاعريءَ کي مختلف لهجن تي ٺهڪائڻ سان لامحدوديت ثابت ٿي ويندي؟ بهرحال، اسين ان ڏس ۾ جيڪي ڪجهه به ڪنداسين، اهو پنهنجي سهوليت لاءِ ئي ڪنداسين.

شاھ سائين جنهن گهر ۾ ڄائو، تنهن ۾ سماج ۾ وڏيو ويجهيو، ان گهر ۾ سماج جي ٻولي ٻڌائين ۽ ڳالهائين. ائين سندس شاعريءَ ۾ تر جو لهجو سپاويڪ طور اچي ويو. خود شاھ سائينءَ جي گهر ۾ شاھ حبيب جهڙو دانا، ڏاهو ثقافت جو ڄاڻو سماج ۾ سچپيت شخص موجود هو، جيڪو شاھ سائينءَ جو پيءُ ۽ شاھ ڪريم جو پڙ پوٽو هو. شاھ ڪريم جو ذڪر به شاھ سائينءَ سڀ کان پهرين پنهنجي پيءُ کان ٻڌو هوندو. ڊاڪٽر گربخشاڻي پنهنجي ’سهيڙيل شاھ جي رسالي‘ جي مقدمي ۾ لکي ٿو ته:

”قرآن شريف، مثنوي مولانا روم ۽ شاھ ڪريم جو رسالو اڪثر ساڻس همراھ هوندا هئا.“ (ص 15)

شاھ ڪريم جو رسالو يقيناً شاھ سائينءَ جي خانداني ميراث هو ۽ پاڻ شاھ ڪريم جي ڪلام کان متاثر ٿيو. شاھ ڪريم جي ڪلام جو لهجو لاڙي آهي:

امڙ! ڪو، گهرو، مونان ساڙو وڃي ڳڻو
هينئر ڏيئي وٽ جنءَ، مون جنءَ تان نه ڀريو!
خود شاھ حبيب جي شاعريءَ جي ثابتي موجود آهي سندس هڪ بيت ۽ ٻه بيتون محفوظ رهيو آهي. هڪ بيت هيءُ آهي:

لڳي لڳي واءِ، ويا انگڙا لڻجي.

شاھ سائينءَ ورائيءَ ۾ ست چئي بيت مڪمل ڪيو:

پيئي کڻي پساھ، پسڻ ڪارڻ پرينءَ جي

(ص 20)

۽ هي بيت جيڪو آخري وقت ڀٽ ڏانهن ڏياري ٺڪائين:

ڪ ج نه ٺنڌاءُ، جي مون واجهائيندي نه ڏرو
جيڪي ٺٺي ڪنڌاءُ، سو جانب ڪر هو ڇيڙي

ورائتي، پر شاهه سائين، هي بيت قاصد هتان ڏياري ٺڪو:

متان تئين ملو ڪين آگاهون آهيان،
ڏسڻ ۾ ڪر ڏور حد پنهي جي هيڪڙي

اِهوئي اهو لهجو هو جو ماءُ جي ٿڃ سان گڏ لاکيڻي لطيف جي رت
پر رلجي سندس وجود جو حصو بڻيو ۽ سندس سون ساريڪين بيتن ۾ اوتجي
آيو. اهو سندس تر جو لهجو آهي ۽ اهو تر ڀراڻو حيدرآباد ضلعو آهي. ان
جون حدون، الانا صاحب جي تصنيف ”سنڌي ٻوليءَ جي لسانياتي
جاگرافي“ ۾ ڏنل نقشي پٽاندرن ٿرپارڪر، ڪراچي ۽ نوابشاهه ضلعن سان
ملن ٿيون. ان ٿر جو ٿر صحرائي، ڪوهستاني، سامونڊي ۽ ساهتي پرڳڻن
تائين پکڙيل آهي. جڏهن انگريزن جي دور ۾ سنڌيءَ جي معياري لپي جڙي ۽
درسي ڪتاب لکيا ويا، تڏهن اهو ئي لهجو معياري قرار ڏنو ويو. پيرومل
مهرچند آڏواڻيءَ ان جو ڪارڻ هي ٿو ڏئي:

”سنڌي ٻوليءَ جي صورتخطي ٺاهڻ واري ڪميٽيءَ توڙي
سرڪاري تعليم کاتي ۾ حيدرآباد جا رهاڪو گهڻا هئا ۽ درسي
ڪتابن لکڻ وارن ۾ به حيدرآبادي گهڻا هئا، تنهنڪري ئي
حيدرآبادي لهجي کي سرڪاري اهميت ملي ۽ ان کي معياري
لهجو تسليم ڪيو ويو.“ (سنڌي ٻوليءَ جي لساني جاگرافي ص 5)

لطيف سائينءَ واري دور ۾ حيدرآباد شهر، سنڌ جي گاديءَ جو هنڌ
هو ۽ علمي، ادبي ۽ ثقافتي مرڪز هو. شاهه سائينءَ بابت ڊاڪٽر گربخشاڻي
لکي ٿو ته:

”عربي ۽ فارسيءَ جو عالم هو ۽ پنهنجي مادري زبان تي ته کيس
ڪُلي ضابطو هو. نه فقط ائين، پر ٻين ٻولين سان پڻ ڪي قدر
واقفيت هيس، جهڙوڪ بلوچي، سرائڪي، هندي پنجابي
۽ وغيره.“ (شاهه جو رسالو ص 14)

ان سان گڏوگڏ ڊاڪٽر گربخشاڻيءَ لطيف سائينءَ جي تاريخي معلومات جي به ڳالهه ڪئي آهي. هولڪي ٿو ته:

”قرآن، حديث، فقه ۽ فلسفہ، تصوف ۽ ويدانت صرف ۽ نحو وغيره جو به ڳوڙهو اڀياس ڪيو ٿو ڏسجي.“ (ص 15)
انهن مڙني وصفن هوندي شاهه سائينءَ جي هڪ بنيادي وصف بابت ڊاڪٽر گربخشاڻي لکي ٿو ته:

”هن پنهنجي دورين اک سان پروڙيو ته غريب ۽ اڻ چاڻ ڳوٺاڻن پر ڪي اهڙا گڻ ۽ خوبيون موجود آهن، جيڪي شاموڪار ۽ پڙهيل شهرين ۾ ملڻ مشڪل آهن.“
۽ لطيف سائينءَ ۽ عوام جو رشتو پاڻيءَ ۽ پيئاسي وارو رشتو آهي:
ان تڙمنجهان تڪ، پيئي پاڻ اڄ ٿي!

لطيف سائين عوام سان ۽ عوام لطيف سائينءَ سان، مسلسل رابطي ۾ رهن ٿا. اها چڪ ۽ سڪ پنهنجي پارين آهي، جيئن ته سندس شاعري سنڌيءَ ۾ آهي ۽ سندس وطن سنڌ آهي، ان ڪري هو سنڌو سنئون سنڌين سان مخاطب آهي ۽ انهن جي لهجي ۾ انهن سان مخاطب آهي، ان جي هڪ بنيادي وصف ان جي اٿرائگيزي آهي، ساڳئي وقت هو سڄي دنيا جي ماڻهن کي پنهنجن منهن جي لڙين ۾ پوئي ٿو ۽ سندس لهجو آفاقي آهي، مٿي مون حيدرآباد جي معياري لهجي بابت پيرومل جي حوالي سان ڳالهه ڪئي آهي، جڏهن ته شاعريءَ ۾ لهجي جو معيار ٻيو آهي، مثلاً معياري لهجي ۾ ”روئن“ آهي، پر عوامي يا لاري لهجي ۾ ”رُون“ به آهي ۽ شاهه سائينءَ ٻيئي لفظ ڪتب آڻي ٿو:

”اڄ نه اوطاقن ۾ ڪر گل ڪين رُون

سي مر روپو رُون، جن مسافر سپرين

گلهي ٿا ٿو ڪنجرو مٿو اڳهاڙو

منهنجو ڪُڄاڙو پيٽر هُن پٺيڀر ۾.

سُر حسينيءَ جي ان بيت جي ٻي بيت جي پهرئين ڀڃ جي ٻئي لفظ
ڪُڄاڙو کي ليکيو اٿس جيڪو قانبي طور آيو آهي. سر يمن ڪلياڻ جو
هڪ بيت:

اڃا تو منجهاءِ ڪڪَ ڀُڄتي رت نڪري
منهن ۾ محبوبن جا. ڪيئن جهليندين گهاءِ.
سو تون 'ڪُڄاڙاءِ' سڪن جون سڌون ڪرين؟

ان بيت جي ٽين سٽ جي ٻئي لفظ 'ڪُڄاڙاءِ' کي ليکيو اٿس.
جيڪو قانبي طور آيو آهي. ڪُڄاڙو- ڪُڄا جو تصنيري روپ آهي. اهو
ٽيڪل لاري لفظ آهي. جامع سنڌي لغات ۾ ان جي معنيٰ: 'ڇا- ڪُڄا.
ڪهڙن ڪوهه جي- ها- هائو' ڏني وئي آهي ۽ فارسيءَ جي لفظ 'ڪُڄا' تان
ورتل ڏيکاريو ويو آهي. اهو لفظ اصل ۾ 'ڪُڄا' آهي يا 'ڪُڄا'؟ اهو لفظ
سنڌيءَ ۾ ڪڏهن داخل ٿيو؟ سنڌ جي ايراني تسلط کان پوءِ؟ يا اڳي؟ يا اهو
لفظ آريائي نسل جو آهي؟ ۽ سنڌيءَ ۾ فارسيءَ جو مشترڪ لفظ آهي؟
جيڪڏهن اهو فارسي زبان کان ورتل لفظ آهي ته پوءِ "منهنجو ڪُڄاڙو" يا
"سو تون ڪُڄاڙاءِ" کي ڪهڙي لهجي ۾ فٽ ڪنداسين؟

لطيف سائين سڄي سنڌ گهميو آهي. عام ماڻهن، سگهڙن، ڪُني
ماڻهن، راڳين، شاعرن، عالمن سان مليو آهي. انهن سان صحبتون ڪيون
اٿس. ان ڪري سندس شاعريءَ ۾ سنڌي ٻوليءَ جا سمورا لهجا اچي ويا آهن.
اتراڌي وچولو لاريءَ تريه ڪڇي، ڪوهستاني ۽ لاسي- انهن مڙني لهجن
کي شاه سائينءَ ڀڏو ۽ پاڻ ۾ جذب ڪيو ۽ اهي سمورا لهجا سندس فطرت
جو حصو بڻيا ۽ جذب، ڪيف ۽ وجداني ڪيفيت ۾ اهي سندس شاعريءَ ۾
اچي ويا آهن. شاه سائينءَ سان اتاهه محبت ۽ عقيدت جي ڪري انهن
لهجن جا ڳالهائيندڙ لطيف کي پنهنجو سمجهن ٿا. پوءِ اهي اتراڌي هجن،
ڪڇي هجن، ٿري هجن، لاري هجن يا لاسي هجن. سڀ لطيف سائينءَ کي
پنهنجو سمجهن ٿا. مثلاً ج ع منگهائي "شاه لطيف جي ٻولي- تحقيقي
جانزو" ۾ لطيف سائينءَ جي لفظن کي ڪوهستان ۽ لس ٻيلي جا لفظ چوي ٿي:

”جبل جا ڪي انتهائي مخصوص لفظ جن جي مخصوص معنيٰ هوندي آهي، جيئن لفظ ’مگر‘ سندس ڪلام ۾ ڏسي ڪڏهن ڪڏهن شڪ ٿيندو اتر ته ’لطيف بهڪه ته هو؟‘ (ص 673)

ان ريت اترادي دوست لطيف سائينءَ کي پنهنجي لهجي ۾ پڙهندا آهن ۽ چنڊ کي چنڊر، چون کي چڙون، پون کي پڙون، رُون کي رُون، ڪوٽر کي ڪنور ۽ پوٽر کي پَنور پڙهندا آهن. اهي اچار سندن عين لهجي مطابق آهن. جيئن نيٺ لاڙي ”پت“ کي پت اُچاريندا آهن. هتي آءُ اترادي لهجي جا صرف ٻه بيت مثال طور ڏيان ٿو:

بينهان ۽ نينهان، پيشي اکر هيڪڙي
جي وسڻ جا ويس ڪري ته ڪڪر ڪن ڪيهان.
بادل ٿي پيهان، جي آگر اچڻ جا ڪرين.
(ضر سارنگ)

پيوبيت آهي:

راڻا تنهنجي راه تي، ڏيهائي ڏيڪان
راڻي جي رهاڻ جون، روح اندر ريڪان،
محبت جون ميڪان، توسين لال لپيٽيون.

انهن مڙني لهجن تي وري ڊنگائي ٻولين جو اثر آهي ۽ لطيف سائينءَ کي انهن ٻولين جي چاڻ هئي. انهن ٻولين جو ڪلام شاھ سائينءَ جي سامهون ڳايو ويو آهي. سنسڪرت، عربي، فارسي ۽ هندي لفظ قرآن جون آيتون، حديثون، قول شاھ سائينءَ جي ڪلام ۾ موجود آهن ۽ انهن لفظن ۽ لهجن کي مهارت سان ڪتب آڻڻ لطيف سائينءَ جي ذات جو اهڙو ڪرشمو آهي، جيڪو سندس ڪلام کي يڪسانيت ۽ ورجاءُ کان بچائي ٿو ۽ اُن جي اثر انگيزيءَ کي دائمييت بخشي ٿو. ساڳئي وقت ٻولي، سر ۽ معنيٰ هڪ ئي وقت ادا ٿين ٿا ۽ تند، ڪتاري ۽ ڪنڌ جيان پاڻ ۾ پرچي ٿا ويڻ:

تند ڪتارو ڪنڌ، ٿيئي پرتا پاڻ ۾

ڪڇ، ڪاٺياواڙ گجرات، راجستان، ملتان لس پيلي مڪران

تديرو سنڌ جو حصو آهن. انهن علائقن ۾ اڄ به سنڌي ڳالهائي وڃي ٿي البيرونيءَ ملتان جي ٻولي سنڌي ڄاڻائي آهي. ڪڇ ۾ اڄ به شاهه سائينءَ جي ڪلام جا ڄاڻو ۽ ياد حافظ موجود آهن ۽ رسالي جا نسخا به شاهه سائينءَ جي ڪلام سنڌ جي شاعرن کي هر دور ۾ متاثر ڪيو آهي. ”پيلاين جا ٻول“ ۾ ڊاڪٽر نبي بخش خان بلوچ ان حقيقت جو اظهار هيئن ڪري ٿو:

”شاهه سائينءَ جي شاعرانه سخا ۽ لت مان سنڌ جي هر شاعر هر هنڌ وڻج ورتي آهي.“

لس پيلي جي حوالي سان ڊاڪٽر صاحب لکي ٿو:

”لس پيلي ۾ به شاهه صاحب جي بيتن جو اهو ئي چرچو ۽ ذوق جاري رهيو جهڙو سنڌ ۾ ٿيو. اسان لس پيلي ۾ هر سگهڙ ۽ سمجهو وائڻ پٽائيءَ جا بيت ٻڌا.“

ڪڇ، ڪوهستان ۽ لاڙ جي لهجي ۾ هڪجهڙايون آهن. سنڌيءَ ۽ هنڌيءَ جو سنهنڌ ڏاڍو گهرو ۽ پراچين آهي. شاهه سائينءَ جي ڪلام ۾ هنڌي لفظ ۽ لهجو ملي ٿو:

اُتر ڏني اوت، نه مون سوڙ نه گيرو
چارئي چئي پوت، مون ريڙهيندي رات ڳئي

پريتن پالياس، ٻانڀڻ بيتي آهيان

ڊاڪٽر نبي بخش خان بلوچ ”سنڌي موسيقيءَ جي تاريخ“ ۾ هڪ اوائلي دور جي قلمي نسخي جو ذڪر ڪندي لکي ٿو ته:

”شاهه جي رسالي جي هڪ قلمي نسخي ۾ جيڪو درسگاه منصوره جي ڪتب خاني ۾ محفوظ هو ۽ جيڪو اوائلي دور جي رسالن مان آهي، ان ۾ ’سر سارنگ‘ مان هيءَ وائي ملي ٿي:

تلها: مل جاء مل جاء مل جاء

چوري چوري - سجرًا

مصراع: بادل برسي، وچڙي جا چمڪي
 بوند پڙي ٿوري ٿوري - سچي

(ص 334)

ڊاڪٽر صاحب ان جي سٽاءَ ’آسٽائي‘ ۽ ’آنتري‘ واري چاڻاڻي آهي. انهن ٻنهي ڳالهين کي ڳڻيندي منهنجي راءِ ڪجهه ريت آهي ته شاھ سائينءَ جي ڪلام ۾ سنڌي ٻوليءَ جا مختلف لهجا موجود آهن. پر انهن لهجن ۾ بنيادي لهجو شاھ سائينءَ جي تر وارو لهجو آهي. حڪيم فتح محمد سيوهاڻيءَ جي هيءَ راءِ آهي:

”شاھ پٺاڻيءَ جو ڪلام ڏسجي ٿو ته سڀ ڪنهن قسم جي سنڌي ڪم آندل آهي. پر لاڙ جي سنڌي ڪجهه مڙهي سرس ورتايل آهي.“
 - اترادي ٻولي (ص 22)

ان ڪري لاکيڙي لطيف جي بنيادي لهجي کي سندس ڪلام ۾ ”لاڙ جي سنڌي مڙهي ڪجهه سرس ورتايل آهي“ جي بنياد تي، لاڙي لهجي قرار ڏيڻ ۾ ڪوبه اهم نه آهي. ان لهجي ۾ Richness ته اڳي ئي موجود هئي. پر لاکيڙي لطيف نه رڳو ان جو کوچ لڳايو پر ان کي پنهنجي ذات ۾ جذب ڪري ان کي وڌيڪ ڀرپوريت سان ورتايو. ان کي تازگي ۽ توانائي بخشي. بيت کي آيت جي رتبي تي کڻي آيو. مڪانيت کي آفائيت جي سطح تي کڻي آيو. لفظن جي اڳياڙين ۽ پڇاڙين سان هن معنائن جو هڪ مانڊاڻ منڊي ڇڏيو. لاکيڙي لطيف پنهنجي لوڪ ڪلاسيڪل اتهاس جي زندهه روايتن کي اوج ڏيڻ سان گڏوگڏ نئون روايتون ٺاهڻ ڪيون. هو اکر جي ماهيت کان پليءَ ڀت واقف آهي:

ڪوه ٿو ڪاڳر ڪورين، وينو وڃائين هن
 ڏور تڙائين ڏس، اکر جڙائين جڙيا.

ائين اعلى فھر ۽ ادراڪ سان، گهري تصوريت ۽ تخليقي جوهر سان، هڪ اهڙو لهجو وجود ۾ آيو، جيڪو جيترو پراڻو آهي، اوترو ئي نئون آهي.

وڇولي جو معياري لهجو

زيان يا ٻوليءَ جي اوسر ۽ تشڪيل لاءِ سماج جو هئڻ ضروري آهي. اُن ڪري علامه آءِ. آءِ. قاضيءَ لکيو آهي ته ”زيان جو مسئلو سماجي شعور تي ٻڌل آهي.“ هڪ ماڻهو نه پر هڪ کان وڌيڪ ماڻهن جي ميلاپ/ اشتراڪ سان سماج جڙي ٿو. ان ڪري انسان فطري طور سماجي آهي. ڇو ته سماج کان سواءِ هو ”انسان“ سڏائي ٿي نه ٿو سگهي. سماجي رشتن جي بقا لاءِ زيان يا ٻولي سڀ کان وڌيڪ اهم ۽ لازمي ضرورت آهي. قرآن حڪيم ۾ اها ڳالهه ”خلق الانسان علمه البيان“ جي لفظن ۾ بيان ڪئي وئي آهي. ان قرآني حڪمت کي آڏور کڻي. علامه قاضيءَ لکيو آهي ته:

”اجتماعي زندگيءَ جي هيءَ فطري تقاضا آهي ته انسان کي بيان جي قوت هجي. ڇاڪاڻ ته تبادلو خيال هڪ لازمي ضرورت آهي. انهيءَ ڪري ئي نور جي اجتماعي زندگي ٻوليءَ کي تشڪيل ڏئي ٿي. يا ان کي ترقي وٺائي ٿي. ۽ اُن کي باقي رکي ٿي. جيڪڏهن اهي ضرورتون باقي نه ٿيون رهن ته ٻوليءَ جو باقي رهڻ به بي معنيٰ آهي.“

(مهراڻ/2، 1965ع)

ٻولي، انسانن جي سوچن، خيالن، امنگن، جذبن، احساسن ۽ اظهار جي سگهه جو رڪارڊ آهي ۽ اُن سان گڏ انسانن جي سماجي، اقتصادي، راجنيتي ۽ تهذيبي ڪارڪردگيءَ جو آئينو به آهي.

دنيا اندر سمورين قومن کي پنهنجون ٻوليون آهن. اهڙيءَ ريت سنڌي قوم کي به پنهنجي ٻولي آهي. جيڪا دنيا جي قديم ترين ۽ شاهوڪار زبانن مان هڪ آهي. ان ۾ ڪو به شڪ نه آهي ته سنڌي موجوده دور جي هڪ زندهه ۽ ترقي ڪندڙ (living & growing) زبان آهي. جنهن جي تممير، تشڪيل ۽ اوسر کي پنجن کان ڏهه هزار سال يا اڃا به وڌيڪ عرصو لڳو آهي. ان جي تممير، تشڪيل ۽ اوسر هڪ اهڙي سداسر سبڙ ۽ آسودي ملڪ ۾ ٿي آهي، جيڪو اقتصادي ۽ تهذيبي طور خود ڪنٺيل ۽ پاڻيرو پئي رهيو آهي. هن ٻوليءَ کي پنهنجي تاريخ، پنهنجو منفرد وياڪڻڻ/گرامر ۽ پنهنجون خصوصيتون رهيون آهن. موهن جي دڙي کان تهذيبي سفر ڪندي، هن زبان ڪيئي لاهه ڇاڙها ڏنا آهن، پر هن زبان جي رکوالن ڪڏهن لطيفه، ڪڏهن سچل، ڪڏهن سامي، ڪڏهن قليچ بيگه، ڪڏهن ڪوڙومل ڪلنائي، ڪڏهن پيرومل مهرچند آڏواڻي، ڪڏهن گربخشاڻي، ڪڏهن علامه آءِ. آءِ. قاضي، ڪڏهن دائودپوٽو، ڪڏهن جي. ايم. سيد، ڪڏهن ڊاڪٽر نبي بخش بلوچ، ڪڏهن محمد ابراهيم جويو، ڪڏهن شيخ اياز، ڪڏهن نارائڻ شيام، ڪڏهن ڊاڪٽر پرسو گدواڻي ۽ ڪڏهن ڊاڪٽر الانا بنجي، ان جي سونهن، سوپيا ۽ سچ ڌڄ کي برقرار پئي رکيو آهي.

سنڌي ٻوليءَ جي بڻ بنياد ۽ اصليت بابت ڏيهي ۽ پرڏيهي عالمن وڏو ڪم ڪيو آهي. مختلف وقتن تي مختلف عالمن ان جي بڻ بڻياد بابت مختلف رايا ۽ نظريا پيش ڪيا آهن. گريٽرسن، ٽرمپ، شرٽ، پيرومل، ڊاڪٽر بلوچ، سراج، مرليڏر جيتلي، ڊاڪٽر خوبچنداڻي، الانا صاحب ۽ ٻين جوان ڏس ۾ ڪم اهميت رکي ٿو. ڪن سنڌيءَ کي انڊو-آرين، ڪن غير آريائي، ڪن سامي صفت ٻولي، ڪن سنسڪرت جي ڄاڻي، ڪن سنسڪرت جي ماسي يا ماءُ، ڪن دراوڙي نسل جي ۽ ڪن سنڌوي يا سنڌوري مان نڪتل زبان قرار ڏنو آهي. منهنجو مقصد اها چنڊڇاڻ ڪرڻ نه آهي، پر آءٌ ايترو چوان ٿو ته: سنڌي تهذيب ۽ سنڌي زبان، سرزمين سنڌ جي آدي-جڳادي زبان آهي، اها ڪا ٻاهران آيل ۽ لاڏاڻو ٻولي ڪانه آهي؛ هيءُ

هن خطي جي تهذيب مان ڦٽي نڪتل زبان آهي ۽ ان جون پاڙون موهن جي دڙي واري تهذيب پر ڪتل آهن. هن سداهار ٻوليءَ دنيا جي هر ٻيءَ زبان وانگر جتي ٻين ٻولين جي لفظي ذخيري کي پنهنجو ڪيو آهي، اُتي پاڻ به ٻين ٻولين جي جهول ۾ پنهنجا لفظ وجهڻ ۾ پُخل کان ڪم نه ورتو آهي. قديم سنڌ جي حدن توڙي سنڌي ٻوليءَ جي لسانياتي جاگرافيءَ جو مطالعو ڪنداسون ته ڪاڪي پيرومل جي ان راءِ سان اتفاق ڪرڻو پوندو ته:

”سنڌي ٻولي، قديم وڏيءَ سنڌ جي ٻولي آهي، جنهن جون حدون ڪشمير کان وٺي گجرات جي شهر سورت تائين هيون، جنهنڪري پنجاب جو گجڻ يا گو راجپوتانا، سڄو ڪڇ علائقو ۽ ڪاٺياواڙ جواتر وارو يا گو سنڌ ۾ اچي ٿي ويا. هوڏانهن افغانستان ۽ بلوچستان جا ڪي پاسا، لسبيلي ۽ مڪران سميت سنڌ جي حڪومت هيٺ هئا. انهن سڀني هنڌن سان جي سنڌي ماڻهن راج ٿي ڪيو جنهنڪري سنڌي ٻولي انهن پاسن ڏانهن چالو آهي.“ (سنڌي ٻوليءَ جي تاريخ: ص 48)

دنيا جي هر ٻوليءَ جي حدن اندر مختلف علائقن اندر ڳالهائڻ ٻولھائڻ جا جدا جدا لهجا/آپ يا شائون يا Dialects هوندا آهن. ان ڪري ئي هيٺين قسمن جي چوڻين ۽ ڪھاوتن جنم ورتو آهي:

(1) ٻارھين ڪوھين ٻولي ٻي

(2) جهڙو چراخ، تهڙو جرڪ، ٻولي ٻوليءَ فرق.

(3) بارگا وين ٻولي بدلي، تروور بدلي شاڪا.

ٻڌاپا ۾ ڪيس بدلي، لڪشڻ نه بدلي لاڪا (گجراتي ٻهاڪو)

يعني: ”ٻارھين ڪوھين تي ٻولي ائين بدلجي ٿي، جيئن وڻ جون ٿاريون ٻڌاپڻ ۾ وار بدلجيون وڃن، پر لاکن (لاڪا ذات) جو لڇڻ نه ٿو بدلجي.“

اهي چوڻيون ۽ ٻهاڪا، دنيا جي سڀني ٻولين سان هڪ جهڙا لاڳو ٿين ٿا. هونئن به هر ٻوليءَ جو ڳالهائيندڙ هڪ شخص هوندو آهي، جيڪڏهن اسان ڪن به ٻن شخصن جي ڳالهه ٻولھه يا گفتگوءَ جي انداز تي گھرائي ۽ باريڪيئيءَ سان ويچار ڪنداسون ته ان ۾ خاصو فرق معلوم

سنڌي ٻولي

ٿيندي پوءِ ٻيلي کٽي اهي ساڳئي علائقي جا رهاڪو ڇو نه هجن. خود جڏهن ڪو ماڻهو گهر پر ڳالهائي ٿو شهر يا ڪار وهنوار وقت ڳالهائي ٿو يا پڙهيل جي محفل يا ادبي ميڙ پر ڳالهائي ٿو ته سندس ڳالهائڻ جي ڍنگهه لفظن جي انتخاب ۽ ڳالهه جي عبارت پر فرق اچي وڃي ٿو. ان ڪري ساڳئي ملڪ جي مختلف يا پرانهن علائقن پر ڳالهائڻ جڏهن ٻولي سڀاويڪ طور فرق واري معلوم ٿيندي پر اها به حقيقت آهي ته اهو فرق يا تفاوت ايڏو به وڏو نه هوندو آهي. جو ان ٻوليءَ جا ڳالهائيندڙ گفتگوءَ وقت هڪ ٻئي کي سمجهي نه سگهن. اهڙن ننڍڙن ننڍڙن فرقن کي گهڻائين يا روڪڻ لاءِ ترقي يافتہ ٻولين جا هڪٽڙا معياري لهجا (Standard Dialects) ٿيندا آهن. جيڪي تعليم، ادب ۽ موجوده زبان جي ميڊيا پر ڪم ايندا آهن ۽ اهڙي لهجي کي ”معياري لهجو“ يا ”معياري ٻولي“ (Standard language) ڪوٺيو ويندو آهي. اهو معياري لهجو سرڪاري سطح تي تسليم ٿيڻ بعد تعليمي ادارن، نشر و اشاعت، عدالتن، اسيمبليين، درسي ۽ ادبي ڪتابن پر ڪتب ايندو آهي. جهڙي طرح:

”انگلينڊ پر جيڪا زبان سرڪاري طور ملڪ جي زبان تسليم ڪيل آهي، جنهن کي هو ’معياري انگريزي ٻولي‘ (Standard English) چون ٿا، اها انگلينڊ جي ٻين خطن جي اچار کان گهڻو اختلاف رکي ٿي. جيڪا انگريزي موجوده وقت پر سرڪاري طور ملڪي زبان آهي، ان کي ڏاکڻين علائقي واري انگريزي (Southern English) يا ”شاهي انگريزي“ (King’s English) پر چوندا آهن.

ڊاڪٽر الانا: سنڌي ٻوليءَ جي لساني جاگرافي - ص 8

ساڳيءَ طرح هر هڪ ٻوليءَ پر علائقائي آپ ٻولين يا Dialects جو فرق هئڻ لازمي آهي. ”ڀارت پر دهلي - ميرٿ علائقي جي ڪڙي ٻولي (هندي) گذريل اڍائي سؤ سالن کان وٺي ادبي لکڻين، اخبارن ۽ مخزنن پر ڪتب پئي اچي. ان جو ڦهلاءَ گهڻو ٿيو سڄي ڀارت پر راج پاشا (official language) ۽ ڳانڍيو ٻوليءَ (Link Language) جي روپ پر ٿي چڪو آهي. اڄ اتر ڀارت جي گهڻن ئي پراڻنن جا جدا جدا رهاڪو تعليم ساهتيه ۽ پاڻ پر لکپڙهه ڪرڻ

لاء معياري هندي (کڙي ٻولي) جو استعمال ڪن ٿا، پوءِ گهرن ۾ ٻولي هو جدا جدا لهجا (جيئن ته پوڄپوري، مگهڻي، ٻنڊيلي، پوري، بهاريه چتيسگڙهي، هريانوي راجستاني، برج، اُوڙي، اُتراچل ۽ هماچل جون ٻهاري پاشائون چون ٿا) ڳالهائيندا هجن. ”ارليڊر جيتلي: ٻولي، جو سرشتو ۽ لڪارت: ص 47 سال 1991ع) ڊاڪٽر عبدالجبار جوڻيجو اپ پاشا ۽ Dialect کي ”مهاورو“ تصور ڪندي لکي ٿو ته: ”چين ۾ اٺ وڏا ۽ ويهن کان وڌيڪ مهاورا (Dialect) آهن. پي چنگ (Peking) گاديءَ جو هنڌ آهي. ان جو مهاورو سُرن جي چٽائيءَ سبب سڄي ملڪ ۾ ۽ ٻاهر ويل (overseas) چيئين لاءِ به سمجهه ۾ اچڻ وارو هوندو آهي. پي چنگ جو مهاورو معياري لکجي ٿو.“

(لاڙي ۽ ڪڇي: سنڌيءَ جا ٻه مهاورا: 2008، ص 14)

اهڙيءَ طرح سنڌي زبان جون ٻه جدا جدا اپ- ٻوليون يا لهجا (Dialects) آهن، جن تي ”بنيادي طور گهڻو ڌڪو ڪر مستشرق عالمن جو ڪيل آهي، جن ۾ گريٽرسن جونالو نمايان رهيو آهي

* (الطاف جوڳيو: سامتيءَ جو لهجو ۽ ان جو صوتياتي اڀياس: ڪلاچي سيپٽمبر 2007 ص 25)

گريٽرسن، عام رواجي حساب سان سنڌي ٻوليءَ جا چار لهجا: معياري (يا وچولي)، سرائيڪي، ٿريلي ۽ لاڙي ڄاڻائي، انهن ۾ ’ڪڇي ۽ لاسي‘ شامل ڪري ڇهه لهجا تسليم ڪيا آهن.

(تفصيل لاءِ ڏسو: جي اي گريٽرسن: برصغير جي ٻولين جو لسانياتي جائزو، جلد 8، ڀاڱو پهرين، سنڌي ترجمو: 2000، ص 60-16)

سنڌ جي عظيم ٻوليڊان ڪاڪي پيرومل، سنڌيءَ جون ڇهه اڀياسائون، طبقي حدن جي ورهاست موجب: سريلي، وچولي، لاڙي ٿريلي، لاسي ۽ ڪڇي، ڄاڻايون آهن.

(تفصيل لاءِ ڏسو: سنڌي ٻوليءَ جي تاريخ: 1956)

ڊاڪٽر غلام علي الانا، پنهنجي ڪتاب ”سنڌي ٻوليءَ جي لساني (لسانياتي جاگرافيءَ“ ۾ سنڌي زبان جا مکيه لهجا ست- اُترادي يعني سريلي، وچولي، لاڙي ٿري ڪوهستاني، ڪڇي ۽ لاسي ڄاڻائيندي انهن کي وري مقامي نئين نئين گروهن ۽ محاورن (colloquial) ۽ ٽنڌي وار

معاونن پر ورهائڻ جي ڳالهه ڪئي آهي.

(سنڌي ٻوليءَ جي لساني جاگرافي: 1979، ص 9)

سنڌ جو مائيد ناز عالم ڊاڪٽر نبي بخش بلوچ جڏهن سنڌي لئنگئيج اٿارٽيءَ جو چيئرمئن (1991ع) مقرر ٿيو ته هن هڪ جامع رٿا هيٺ سنڌ جي مختلف ڀائڻن توڙي سنڌ سان لاڳو ٻين صوبائي علائقن ۾ ڳالهائيندڙ سنڌي ٻوليءَ جي مطالعي جي شروعات ڪرائي ۽ ان رٿا موجب ٻارهن مطالعا پيش ٿيا هئا. جن مان (1) سبيءَ جي ٻولي: ڊاڪٽر داد محمد بروهي، (2) ماٿيلي اهاوڙي جي ٻولي: پروفيسر محمد فاضل شيخ، (3) شڪارپور جي ٻولي: ڊاڪٽر ميمڻ عبدالمجيد سنڌي، (4) اترادي ٻولي: هدايت پريم، (5) ٿري ٻولي: ڊاڪٽر عبدالجبار جوڻيجو ۽ هدايت پريم، (6) ماڃن، ڪڪڙي ۽ ڪاري جي ٻولي: حافظ حبيب سنڌي. ڊاڪٽر صاحب جي دور ۾ ۽ (7) جتڪي ٻولي: ڊاڪٽر نبي بخش خان بلوچ (2003ع)، (8) سنڌي ٻوليءَ جو درياهي لهجو (اصل نالو: مهراڻ جي ٻولي / درياهي ٻولي): الهنواز رڪشائي: (2007) ۽ (9) لاڙي ۽ ڪڇي (سنڌيءَ جا ٻه محاورا): ڊاڪٽر عبدالجبار جوڻيجو (جون 2008ع). بعد ۾ ڇپجي چڪا آهن.

ڊاڪٽر حيدر سنڌي وري سنڌي ٻوليءَ کي طبعي لهجن (لاڙي ڪوهستاني، سرائيڪي ۽ وچولي) ۽ فطري لهجن (ڪڇي ڪاٺياواڙي راجستاني، گنڌاوي، ڏکري لاسي، جدگالي ۽ ڪيچي) لهجن ۾ ورهائي ٿو. بهرحال، ان تي لسانيات جا ماهر ۽ لسانياتي جاگرافيائيءَ جا ڄاڻو پيا بحث ڪندا. آءٌ هتي ”وچولي جي معياري لهجي“ بابت پنهنجا خيال پيش ڪندس جنهن ۾ به آءٌ اعتراف ڪري ڇڏيان ته منهنجو ڪتابي اڀياس وڌيڪ ۽ مشاهداتي ۽ عملي اڀياس گهٽ آهي.

اها هڪ حقيقت آهي ته هڪ سڌريل زبان جي حيثيت ۾ سنڌيءَ جا لڳ ڀڳ مٿي ڄاڻايل يا ڪجهه ٻيا لهجا (Dialects) ۽ اُپ لهجا (Sub-dialects) آهن. جن ۾ سنڌ جي موجوده طبعي حدن ۽ سنڌي ٻوليءَ جي لسانياتي جاگرافي وارا سمورا لهجا اچي وڃن ٿا. انهن لهجن جي فرق جي باوجود، سنڌ جا سڀئي سنڌي يا سنڌ کان ٻاهر وسيل سنڌي هڪٻئي کي

سنجھي سنگھن ٿا. ان جو خاص سبب تعليمي ۽ ادبي ميدان ۾ ”معياري سنڌي ٻولي“ جو استعمال آهي. معياري سنڌي ٻولي (Standard Sindhi Language) يا معياري سنڌي لهجو (Standard Sindhi dialect) ساڳي ڳالهه آهي. ڇو ته دنيا جي هر ٻوليءَ ۾ لفظن جون معنائون شخصي / مقامي ۽ اجتماعي / قومي صورت ۾ ڌار ڌار سمجهيون وينديون آهن. جيئن لفظن جون لفتي ۽ مددي (Subsidiary) يا سماجي ۽ ڪلچرل معنائون ڌار ڌار هونديون آهن. ان حوالي سان سنڌي معياري ٻولي لهجو يا محاورو (جيڪو عالم جيئن ڪتب آئي). هڪڙو ئي آهي جنهن کي مختلف عالمن ”ساهتي لهجو“، ”وچولو لهجو“ يا ”حيدرآبادي لهجو“ (توري گهڻي جاگرافيائي حدن جي اختلاف سان) بيان ڪيو آهي گريٽرسن وٽ ”وچولي لهجي“ جي حدبندي هن ريت آهي:

”سنڌ تن حصن ۾ ورهايل آهي: ”لاڙ“ يا هيٺين سنڌ: ”وچولو“ يا مرڪزي سنڌ ۽ ”بيرو“ يا مٿين سنڌ. سنڌيءَ جو معياري لهجو جنهن کي ”وچولو“ چئجي ٿو. سنڌ جي وچولي ۾ ڳالهائڻي آهي. جيڪو اندازاً حيدرآباد جي چوگرد وارو علائقو آهي. اهوئي سنڌي لهجو ادب ۾ استعمال ٿيندو آهي ۽ سنڌ جا سڀ پڙهيل ماڻهو اهو ڪتب آڻيندا آهن.“

(برصغير جي ٻولين جو لسانياتي جائزو۔ سنڌي ترجمو: 2000ع ص 61)

پيرومل سنڌي ٻوليءَ جي اهم اڀياسائن۔ سري (شڪارپور)، لاڙ (جي مسلمانن) ۽ شاهه جي رسالي واري لاڙي ساهتي پرڳڻي (اڳوڻي نوابشاهه) توڙي سيوهڻ جي ٻوليءَ کي نيٺ سڏيندي لکي ٿو ته:

”هن وقت دوسي ڪتابن ۾ رڳو وچولي. خاص ڪري حيدرآباد ۽ ان جي پسگردائيءَ جي ٻولي ڪم اچي ٿي ۽ اها ئي سڀني کان وڌيڪ ڪري ۽ نيٺ ٻولي ليکجي ٿي.“

ان جو ڪارڊ بيان ڪندي لکي ٿو ته:

”سن 1853ع ۾ جڏهن سنڌ جي تعليم کاتي وارن

پهريون ڀيرو واسڪولن جي ڪم اچڻ لاءِ دوسي ڪتاب جوڙايا.

تڏهن اهو ڪم حيدرآباد جي ڪن معزز هندن ۽ مسلمانن تي رکيو ۽ سڀاويڪ طور ڪتابن لکڻ ۾ هنن اها ٻولي ڪم آندي جا پاڻ ۾ ڳالهائيندا هئا. ائين حيدرآباد ۽ ان جي پسگردائيءَ وارن هندن جي ٻوليءَ کي شرف مليو ۽ هن وقت اها ئي ڪتابي ٻولي ٿي ڪم اچي ٿي، پر انهيءَ تي ڪو ڌار نالو رکيل ڪونهي، تنهنڪري وچولي جي لهجي ۾ ليکجي ٿي. وچولي ۾ ساهتي پرڳڻو (نوشهروفيروز ڪنڊيارو وغيره) پڻ اچي وڃي ٿو.

(سنڌي ٻوليءَ جي تاريخ 1956ع ص 93-94)

وچولي جون حدون بيان ڪندي ساڳئي ڪتاب ۾ پيرومل لکي ٿو:

”سري ۽ لاڙ جو وچ وارو ڀاڱو ’وچولو‘ سڏجي ٿو جنهن

جون حدون ڪنڊياريءَ ۽ دادو تعلقن جي اتر واري ڀاڱي کان وٺي،

هيٺ ڪوٽڙي ڊويزن تائين آهن. اهو سنڌ جو ’وچولو‘ يعني وچ

وارو ڀاڱو آهي. ۽ اُتي جي ٻولي ’وچولي‘ ڪونجي ٿي.

(ايضاً: ص 113)

ان ئي ڪتاب ۾ پيرومل سڄي سنڌ ۾ سيوهڻ جهڙو ٻيو قديم شهر موجود نه ٿو سمجهي. سندس خيال ۾ هي شهر آرين جي هٿ هيٺ هو ۽ انهن جي ٻولي نيٺ هئي، جنهن جا اهڃاڻ اڄ تائين ٻڌرا آهن. سيوهڻ ۽ دادو سنڌونديءَ جي هڪ ڪپ تي آهن ۽ ٻئي ڪپ تي ساهتي پرڳڻو آهي. سنڌ جي انهيءَ سڄي وچولي ڀاڱي جي ٻولي اڄ به سڄيءَ سنڌ ۾ نيٺ ليکجي ٿي. درسي ڪتابن ۾ اها وچولي ٻولي ڪم اچي ٿي. هن وقت جيڪا عربي-سنڌي آئيوٽا ڪم اچي ٿي، جن صاحبن اها جوڙي تن مان هڪڙو سرڳواسي ديوان ننديرام ميراثي سيوهڻ جو ويٺل هو. (ص 113-114-115- ايضاً)

ڊاڪٽر عبدالجبار جوڻيجو ”وچولي محاورو“ تي بحث ڪندي لکي ٿو ته:

”اتر ۽ ڏکڻ سنڌ جي وچ واري ايراضي ’وچولو‘ سڏجي

ٿي. ان ۾ نوشهري ۽ پيرين واري ايراضيءَ کي ’ساهتي‘ به سڏجي ٿو.“

ان بعد پيرومل واري حدبندي (ڪنڊياري ۽ دادو تعلقن جي اتر

واري ڀانڱي کان وٺي جڪوٽڙيءَ تائين) جا ٿاڻا ٿيندي لکي ٿو ته ”وچ ۾ هجڻ ڪري هن محاوري جي اُچارڻ ۾ وچشراڻي ۽ ٽوانڻ آهي. هن تي اتر ۽ لاڙ جي اُچارڻ جو ٿورو ٿورو اثر به آهي. هن محاوري کي نوشهري ۽ سيوهڻ جي علمي مرڪزن جي ٽيڪ آهي.“ (لاڙي ۽ ڪڇي سنڌيءَ جا ٻه محاورا: 2008)

ڊاڪٽر غلام علي الانا صاحب به پيرومل مهرچند آڏواڻيءَ واري راءِ کي دهرايو آهي. حڪير فتح محمد سيوهڻيءَ جو رايو آهي ته: ”وچولي جي ٻولي وڌيڪ وڙنائڻي ۽ زياده فصيح آهي. وچولي جي ٻولي لاڙ ۽ سري جي ٻولين مان سڌريل صورت ۾ بنيل آهي. وچولي ٻولي لاڙ ۾ به ۽ سري ۾ به آسانيءَ سان سمجهي سگهجي ٿي ۽ اهڙي علمي ۽ ادبي ٻولي سمجهي وڃي ٿي. اڪثر ڪتاب ۽ اخبارون انهيءَ ٻوليءَ ۾ لکيون وڃن ٿيون. تعليمي ڪتاب ته خاص طرح وچولي ٻوليءَ ۾ لکيا ويا آهن ۽ لکيا وڃن ٿا. وچولي سنڌ جون حدون طول (ڊيگهه) ۾ گهڻوڪري لاڙڪاڻي ۽ اُن جي آسپاس کان وٺي حيدرآباد ۽ اُن جي ويجھي پسگردائيءَ تائين آهن. عرض (موڪر) ۾ درياءَ جو اولهه وارو پاسو جبل کان سواءِ ۽ درياءَ جي اوڀرين ۾ ساھتي سڄو ڀرڳڻو.“ (آنتاب ادب: 1956ع ص 116)

مرليٽر جيٽليءَ جي نظر ۾

”معياري سنڌي ٻولي، اهو لهجو آهي جيڪو ساھتي (سيوهڻ، ڀريا، نوابشاھ ۽ اُن جي آسپاس) ايراضيءَ ۾ ڪتب اچي ٿو. انگريزن جي سنڌ فتح ڪرڻ کان پوءِ تعليم کاتي وارن جيڪي درسي ڪتاب سنڌي ٻوليءَ ۾ ڇپايا، انهن جا لکندڙ گهڻي ڀاڱي ساھتيءَ جا هئا. اهو ئي مکيه سبب آهي، جو اُنهيءَ علائقي جي سنڌي ٻوليءَ کي معياري ليکي، اُن جو استعمال ادبي لکڻين ۽ سرڪاري انتظام ۾ پڻ ٿيڻ لڳو. انهيءَ ڪري چاهي ڳالهائڻ ٻولھائڻ ۾ علائقائي لهجن جو تفاوت آهي، پر ادبي لکڻين

پر سڀني سنڌي اديب ان معياري ٻوليءَ جو استعمال ڪن ٿا. پوءِ
چاهي هو سنڌ جي جدا جدا حصن ۾ ڄاوا ٿيڻا هجن
(ٻوليءَ جي لڪاوت ۽ سرشتو: ص 45-46)

قريشي حامد علي خانائي بران راءِ جو آهي ته:
”انگريزن جي دور حڪومت ۾ سنڌي صورتخطيءَ جي
باقاعدي تشڪيل ۽ شروعات ٿي. سنڌي ٻوليءَ جي نشر لاءِ
”ساهتي پرڳڻي“ جي سنڌي لهجي کي سرڪاري طرح ”معياري
لهجو“ مقرر ڪيو ويو جو اڄ سوڌو نصابي ڪتابن ۾ رائج آهي
۽ اهوئي لهجو ادبي ٻوليءَ جو درجو رکي ٿو.

(مضمون: ساهتي پرڳڻي جو پيمٽر، ٽماهي مهراڻ 2-3، 2006ع ص 150)
اها ئي ڳالهه نوجوان محقق الطاف جوڪشي به ڪئي آهي. هو
پنهنجي مضمون ”ساهتيءَ جو لهجو ۽ ان جو صوتياتي اڀياس“ ۾ لکي ٿو:
”موجوده ضلعي نوشهروفيروز جي حدن کي ”ساهتي
پرڳڻي“ جي نالي سان پڻ سڏيو ويندو آهي. جيڪو سنڌي ٻوليءَ
جي ”وچولي لهجي“ ۾ ڳڻيو وڃي ٿو. تاريخي اعتبار کان علم ۽
ادب ۾ هنڪ نرالو مقام رکي ٿو.“

(ڪلاچي: سيپٽمبر 2007- ص 23)

ان مٿئين تفصيلي بحث مان مون هي نتيجا ڪڍيا آهن:
(1) ”وچولي لهجي“ جي حدبنديءَ تي ٿورن گهڻن اختلافن باوجود
اڪثر عالم ان ڳالهه تي اتفاق ڪن ٿا ته ”وچولو لهجو“ سنڌي ٻوليءَ جو
معياري لهجو آهي. ان جي ٻولي ادبي، اخباري ڪتابي، تعليمي ۽ دفتر
ضرورتن جو پورا ٿو ڪري ٿي.

(2) 1853ع ۾ سر بي. ايڇ. ايلس جي اڳواڻيءَ ۾ سنڌي معياري
آٿيوٽا جي حتمي تشڪيل لاءِ مقرر ڪيل ڪميٽيءَ ۾ سنڌ جي مکيه
علائقن ٺٽي جا ٻه عالم (قاضي غلام علي، ميان غلام حسين)، سيوهڻ جو
هڪ عالم (ديوان ننديرام ميرالهي سيوهاڻي)، حيدرآباد جا ٽي عالم (ديوان
پريداس آندرام رامچنداڻي، ديوان آڌارام ٿانورداس ميرچنداڻي ۽ ميان

محمد) ڪراچي، جو هڪ عالم (راءِ بهادر جڳن نات: مراڻي، پر سنڌيءَ جو ڄاڻو) ۽ شڪارپور جو هڪ عالم (مرزا صادق علي بيگ) شامل هئا. هن ڪاميٽيءَ پر وچولي جو تـ رڳو هڪ سيوهڻي عالم هو، پر منهنجي نظر ۾ ڪتابي ٻوليءَ تي ساهتيءَ جي ٻولي حاوي هئي، ان ڪري حيدرآبادي عالم ان پوري وچولي جي ٻوليءَ جو اڀياس رکندڙ هئا. (دادو 1931ع ۾ ڌار ضلعو ٺهيو نه ته اهو پراڻي لاڙڪاڻي ۽ ڪراچي ضلعن جي حدن ۾ آيو ٿي، ان ڪري منهنجي خيال موجب گريٽرسن جو ڪم آندل ”مرڪزي سنڌ“ وارو صيغو ’وچولي لهجي‘ جي مڪمل نمائندگي ڪري ٿو، ڇو ته ڪنڊياري کان ڪوٽڙي يا ڪنڊياري کان هالا، پٽ شاهه ۽ حيدرآباد تائين واري حدبنديءَ جو ذڪر اڪثر عالمن ڪيو آهي، ان ڪري هاڻي وچولي لهجي واري ٻوليءَ تي سمورا اختلاف ختم ڪري ’مرڪزي سنڌ‘ جيڪا سري ۽ لاڙ جو وچ آهي، ان لهجي کي معياري لهجو (standard dialect) تسليم ڪرڻ علمي، ادبي ۽ تعليمي مقصدن لاءِ ڪم آڻڻ گهرجي. مختلف ماهرن پاران صوتين، عيوضي آوازن وارن فرقن واري اجائي بحث ۽ سنڌيءَ جي صورتخطيءَ ۾ واڌارن ۽ حرفن ۾ ڪٽين ۽ ٻڙين جي ميلاپ يا تبديليءَ وارين ڳالهين کي ڇڏي موجوده سنڌي آڻيوٺا کي مڪمل ۽ ’وچولي لهجي‘ کي معياري لهجو سمجهي، سنڌي ٻوليءَ جي عصري ضرورتن موجب ترقيءَ لاءِ ڪم ڪرڻ گهرجي.

(3) وچولو لهجو اتر/سريءَ لاڙ ٿر، لسٻيلي، ڪوهستان ٿر، ڪڇ، بلوچستان ۽ سنڌ کان ٻاهر آباد سنڌين وٽ يڪسان تعليمي ذريعي طور مقبول آهي ۽ سمجهيو وڃي ٿو ان ڪري اهو ئي ”سنڌيءَ جو معياري لهجو“ سمجهڻ گهرجي، ڇو ته ان ۾ ڊاڪٽر عبدالجبار جوڻيجي جي سگهاري راءِ موجب: ”اڃان به وچراڻي ۽ توازن“، ”اتر ۽ لاڙ جي اڃان جو اثر“ ۽ ”نوشهري ۽ سيوهڻ جي علمي مرڪزن جي ٽيڪ“ آهي.

هاڻي هيٺ آڻون ’وچولي لهجي‘ کي مڪمل (Perfect dialect) لهجي ثابت ڪرڻ لاءِ ڪجهه مثال ڏيندس، ڇو ته ان ۾ ٻين لهجن جو سهڻو استزاج آهي. مثال:

(1) وچولي ۽ سوري ۾ "چنهن" جو جمع "چن" (ج تو زير) ۽ "تنهن" جو جمع "تن" (ت مٿان زير) مان ٿيندو آهي. پر درسي ڪتابن ۾ ڏاکڻي سنڌ جي اچارن موجب "چنهن"، "چن"، "تنهن" ۽ "تن" (ج ۽ ت هيٺان زير) ڪم آهي. سهڻو امتزاج ڪيو ويو آهي ۽ پٺاڻي صاحب وٽ به اهو استعمال آهي.

(2) وچولي جي سهڻي حصي ۽ اتر ۾ "ڪاڻي، ڪاڏي، جاڏي" تازي ڄاتي، تائي" جو استعمال ٿيندو آهي. پر درسي ڪتابن ۾ سيوهڻ طرف جو انداز "ڪيڏي جيڏي ڪڻي ۽ جتي" ڪم آندو ويو آهي.

(3) سهڻي، پر "چيو ٿائين" جو صيغو ڪم آندو ويندو آهي. بلڪه "چيو ٿئين" چوندا آهن. جڏهن ته لاڙ ۾ "چيو آهين" چون. پر ڪتابي ٻوليءَ ۾ "چيو آهين" ڪم اچي ٿو. ٻيو سيوهڻ کان هالا ۽ ڀٽ شاھ تائين جي نمائندگي ڪري ٿو.

(4) لاڙ ۾ آبهوا گھميل هئڻ ڪري لفظن مان "نڪ" جو اچار ۽ وسرگ 'گھت ڪم آئين. مثلاً: ٺهجو، نهجو يا اباها، با (پاء)، وچولي ۾ وري 'نهجو، ٺهجو' ڪم آئين. 'ر ۽ ت' کان پوءِ وارو 'ن' (نڪائين آواز) گھٽ استعمال ڪن. پر درسي ڪتابن ۾ سيوهڻ کان حيدرآباد تائين (جنهن ۾ هالا ۽ ڀٽ شاھ اچي ويڃن ٿا) جو اچار 'تنهجو' ۽ 'نهجو' ڪم آندو ويو آهي. اهڙي طرح وچولي (سامتي کان ڪوٽڙيءَ تائين) ۾ "باه" ۽ "پاء" چئو ڪتب اچي ٿو. ان ڪري 'وچولي لهجي' (Standard dialect) ۾ اهو طريقو ڪتابن ۾ ڪم آندو ويو آهي.

(5) سوري ۾ "پنهنس" لفظ ڪم اچي. پر سهڻي کان حيدرآباد تائين "پنهنس" جو استعمال ٿئي. ان ڪري درسي ڪتابن ۾ پٺي طريقا (گھڻي ڀاڱي "پنهنس") ڪم اچن.

(6) لاڙ کان حيدرآباد تائين عام طرح "پنسا" (اصل انگريزي لفظ) ڪم آئين. جڏهن ته وچولي ۽ اتر ۾ "ڏوڪڙ" چون. ان ڪري درسي ڪتابن ۾ گھڻي ڀاڱي "پنسا" ڪم اچي پر "ڏوڪڙ" به ڪڻي ڪڻي استعمال ٿئي ٿو.

(7) وچولي ۾ سڪرنڊ - نوابشاھ پاسي اڪثر ڪري سمات

ڏاتيون۔ ڪيريا، ساند ۽ اُنڙ وغيره "مينهن" کي مينهن (م جي هيٺان زير) ۽ "چيڻي" کي "چيڻو" (چ جي هيٺان زير) ڪر آئين، پر درسي ڪتابن ۾ معياري لفظ "مينهن" ۽ "چيڻو" ڪر آندا ويا آهن. اهڙي طرح ان ئي تر بران پڙهيل ماڻهو "پڪڙيو" کي "پڪتو" چون، پر درسي ڪتابن ۾ معياري وچولي لهجي موجب "پڪڙيو" لفظ ڪر آندو ويندو آهي.

(8) نوابشاهه طرف "بيون" (نون چتو) ۽ لاڙ طرف پشو (ي بدران ۽)

چون، پر درسي ڪتاب ۾ معياري لفظ "بيو" ڪر اچي، چو ته "بيو" جو جمع "بيا" ٿئي.

(9) لاڙ ۾ "تڻو" چون، پر وچولي معياري لهجي موجب ڪنڊياري

کان هالا ۽ ڀٽ شاهه تائين ڪر ايندڙ لفظ "تيون" ڪتابن ۾ ڪر اچي ٿو، "تيون"، "تيان" ۽ "تئين" جو استعمال درسي ڪتابن ۾ عام آهي.

(10) لاڙ ۽ سري طرف 'پاء' يا 'ادا' بدران 'پائو' لفظ عام ڪر آئين.

جيئن: 'پائو درمحمد پڙڙو'، 'پائو قمر پڻي' پر درسي ڪتابن ۾ ساڻهي کان حيدرآباد تائين لفظ 'ادا' ۽ 'پاء' ڪر اچي ٿو.

(11) ساڻهيءَ جا ڪجهه نجا لفظ "راڳو" (اُنڀ، لڀو)، "اُڪرس"

(گهٽ، گرمي)، "گوڙ" (جهجهو) معياري سنڌيءَ ۾ ڪر اچن سبب اُتر ۽ ٻين علائقن ۾ به استعمال ۾ اچن ٿا.

(12) لاڙ ۾ "ماڻهو" کي "ماڙهو" ۽ ڪڇيءَ ۾ "ماڙو/ماڙو" چون، پر

معياري لهجي جو لفظ 'ماڻهو' ڪتابن ۾ ڪر اچي ٿو.

(13) اتر ۾ "رت"، "سماج" ۽ "اولاد" لفظ مؤنث ٿي ڪر اچن ٿا، پر

وچولي، لاڙ ۽ ٻين هنڌن تي مذڪر طوڙ ڪر اچن ٿا، ان ڪري معياري سنڌيءَ ۾ اهو طريقو رکيو ويو آهي ۽ "رت گڙهي" ۽ "منهنجي اولاد" وارا صيفا ختم ڪيا ويا آهن.

(14) سري ۾ "آير" ۽ "چوندوسانس" ڪر آئين (جيڪي

ويا ڪرڻي اصول موجب ته صحيح آهن) پر وچولي ۽ حيدرآباد تائين مروج لهجي موجب "آيس" ۽ "چوندومانس" ڪر آندا ويا آهن.

(15) اُتر ۾ چون "لالڻ لڻو پايون هليو ويو" پر معياري لهجي موجب

سنڌي ٻولي

استعمال ٿئي: "لالخ ليڪو پاڻي هليو ويو".

(16) اڀارڙي طرف پنجاب ۽ سرائڪي ۽ جي اثر هيٺ علمي گردان

صحيح ڪر نه آندا ويندا آهن، جهڙوڪ:

- "هلندا سين" بدران چون "هلندا سين".
- "موري موري" بدران چون "مولي مولِي".
- "ڳڙ پٽيندو به وڃي، کائيندو به وڃي"، بدران چون "ڳڙ پٽندو به وڃي، ڪٽندو به وڃي".

ان ڪري وچولي معياري لهجي ۾ اهي اوثايون دور ڪيون ويون آهن، بلڪ آهن ئي ڪون.

وچولي لهجي، سنڌي ٻوليءَ کي لفظن سان گڏ اصطلاحن ۽ ٻياڪن جو وڏو پندار ڏنو آهي، جيڪو سڄيءَ سنڌ جو سموريءَ سنڌي ٻوليءَ جو لازوال ورثو آهي، جهڙوڪ:

- ڪاڏي چنڊ ڳچي، ڪاڏي حافظ ڳچي.
- چٽي "چنيجن" جي، "ڀڙڻ" تي ٻيڻي (موري تعلقِي جا ٻه ڳوٺ)
- اهڙي جُٺ ڪيائينس، جهڙي ڀڙي ڪشي ٻارن سان (نوشهريءَ موري ۽ ڪنڊياري ۾ پرڙا گهڻا آهن)
- واڇان: چريون ڌڻي چار واڇان وٽيسون هڪڙي (حيدرآباد، هالا طرف جو ٻهاڪو)
- هتي گنگوءَ وارو گوڙ لڳو پيو آهي، (گنگو پڪوڙائيءَ وٽ هميشه گوڙ لڳو پيو هوندو هو.)
- پاڻر ڪوٽ جا ڪنگرا، ڀٽ گهر جي شونهن
- اچي ڏاڙهي، اتو خراب
- آيا مير ڀڳا پيڙ (حيدرآباد طرف جو ٻهاڪو)
- اڍائي گهرن جو خير
- اُهي ٽيئي ئي مري ويا، جيڪي گهڻا ڏيندا هئا. (ڪنڊياري طرف جو ٻهاڪو)
- پاڳ ڏي پيڙو ته ڊال مان سيرو

- پاڙين مٿان پتہ. ڪانگن ڪيرائي وڌي
- راهو جن پر رات. قادر ڪنهن جي نہ وجھي.

هن سڄي بحث مان مون اهو ثابت ڪرڻ جي ڪوشش ڪئي آهي ته جن عالمن 'وچولي جي لهجي' کي سنڌي ٻوليءَ جو 'معياري لهجو' قرار ڏئي، معياري سنڌي تعليم ۽ ادب لاءِ مقرر ڪيو هو اهي وڏا عالم هئا. انهن سڄيءَ سنڌ جي لهجن جو اڀياس ڪيو هو ۽ وٽن وچولي سنڌ جو تصور محدود، يعني ساهتي پرڳڻي تائين محدود نہ هو پر اهو لاڙ ۽ سري جي وچ واري مرڪزي سنڌ تائين وسيع هو. هي لهجو سنڌيءَ جو معياري لهجو آهي. جنهن کي تعليم ميڊيا ۽ ادب جي ميدان ۾ ترقي ڏياري موجوده ٽيڪنالاجيءَ جي دور جي تقاضائن موجب ٺهلائڻ ۽ سنڌي ٻوليءَ کي انٽرنيٽ جي ٻولي بنائڻ لاءِ اسان کي هر ممڪن ڪوششون ڪرڻ گهرجن. ان لاءِ سنڌ ۽ هنڌ جي ادبي ادارن ۽ ڪمپيوٽر جي سنڌ ۽ دنيا ۾ موجود ماهرن جي وچ ۾ رابطي ۾ ڪانڊاڀي جي سخت ضرورت آهي. ۽ ان رابطي لاءِ مرڪزي ڪردار "سنڌي ٻولي اٿارٽي" ادا ڪري سگهي ٿي.

مدي ڪتاب

- 1 سنڌي ٻوليءَ جي تاريخ: پيرومل مهر چند آڏواڻي، سنڌي ادبي بورڊ 1965
- 2 سنڌي ٻوليءَ جي ارتقا: ڊاڪٽر غلام علي الانا، سنڌي لئنگئيج اٿارٽي، 2006
- 3 برصغير جي ٻولين جو لسانياتي جائزو: گريٽرسن. مترجم: ڊاڪٽر فهميده حسين، سنڌي لئنگئيج اٿارٽي، 2000
- 4 آفتاب ادب: حڪيم فتح محمد سيوهاڻي، سنڌي ادبي بورڊ
- 5 سنڌي ٻوليءَ جو بڻ بڻياد: ڊاڪٽر غلام علي الانا، سنڌيڪا اڪيڊمي، 2007
- 6 سنڌي ٻوليءَ جي لساني جاگرافي: ڊاڪٽر غلام علي الانا، انسٽيٽيوٽ آف سنڌالاجي، سنڌ يونيورسٽي ڄامشورو
- 7 سنڌي ٻولي: لساني جاگرافي، آرائيون ۽ لفظي ترتيب: محمد عمر چند، سنڌي لئنگئيج اٿارٽي، 2004
- 8 ٻوڪي، جِي لڪاوت ۽ سرشتو: ڊاڪٽر مرليڏر جيتلي

ڪوهستاني لهجو

سُجُون جِي سائِيه، تہ پڙ وَنَہِيان ٿِي وِترُو
گهرويو سو پڙ ڏِيه، توڻي ٿَلِين چانئِيو.

(شاعر رح)

ڪوهستاني لهجي تي ڳالهائڻ کان پهرين، آئون ڪوهسان واري ديس بابت ڳالهائيندس. جنهن لاءِ هيءُ عام چوڻي آهي ته ”ڪوهستان، وٺو ته پرستان، نه ته مڙهن جو مڪان“ - معنيٰ جِي پلر پالوٽ ڪڍي ته ڇڻ پهريندو پرين جو ويس، جِي ڏڪاريو ته لاشن جو ديس. هن جو ڪاٿي ڳوٺ جو نرالو نقشو اوهان اڳيان چٽي، ٿوري تاريخي حيثيت به بيان ڪندس. جتي هي لهجو ڳالهائجي ٿو تنهن ۾ ضلعي دادوءَ جِي پچنديل پوڄڙ واري سڄي جابلو پٽي، جيڪا هن وقت ضلعي ڄامشوري جِي ڏيپڇ ۾ آهي، ضلعي ٺٽي جو جنگشاهي، وارو اوريون جابلو پاسو ويندي گهگهر تائين، تنهن کان سواءِ ڪراچيءَ جا ڪوهسار جن تي ڪيئي تاريخون اُڪريل هيون، تن کي پاڙان پٽيو ويو. منهنجي اکين ڏٺل ويهه ميل ڊگهو ۽ اڍائي ميل کن ويڪرو ”مولڙي جبل“ جنهن ۾ ڪيترائي ظاهر ظهور تاريخي اهڃاڻ هئا، اُن جو باقي چاڙهيءَ جيترو حصو ڪراچي يونيورسٽيءَ جِي سامهون وڃي بچيو آهي. تنهن کي به رات ڏينهن ڪري پت ڪيو پيو وڃي، ان ئي جبل جِي 500 سو ايڪڙن کان به مٿي زمين سفاري پارڪ کي ڏئي ويهي آهي. جنهن ۾ هن ٽڪرين تي اڃا به ڪي تاريخي اهڃاڻ بچيل آهن، پر انهن جِي مٿان به ڪي شغلي شيون ”Go-Aish“ جِي نالي سان ٺاهي، بچيل ميراث کي

بيدرديءَ سان لتائڙو پيو ويو. اسين ترقيءَ ۾ اڙها ناهيون، پر اسٽيل مل ۽ قاسر بندر جي نالي جيڪا لکين ايڪڙ زمين ويهي، سا ته کين مباح آهي، پر ان ايراضيءَ اندر جيڪي سوين تاريخي ماڳ مڪان ۽ قبرستان هئا، تن کي ڌرتيءَ تان اڪوڙيو ويو باقي جيڪي ايڪڙ ٻيڪڙ بچيل آهن، سي به ميساريا ويجن. هٿ ته ائين ڪهندو هو ته انهن تاريخي شين کي تحفظ ڏنو وڃي ها، پر اها ڳالهه اتي بس نه ٿي، وري ديهه کائڻو ديهه ڍانڍو ديهه ڪاڪڙ ديهه ڪوٽڙو ۽ ديهه جوريجي - انهن سڀني ديهن کي بن قاسر ٽائون جي لت هيٺان ڏنو ويو آهي. قاسر ٽائون جي بدران ديبل ٽائون، ٻيڙي ٽائون يا سفي ٽائون نالو رکڻ گهرجي ها، پر شايد ائين ڪرڻ سان اسلام خطري ۾ پئجي وڃي ها. ”نئين جوريجي“ جي ڪنڌيءَ تي، جتي اها نئين سمنڊ ۾ چوڙ ڪندي آهي، هڪ خوبصورت نظاري وارو ”سفيءَ جو باغ“ هو جنهن ۾ ٻيڙي، بڙ، آمري، گدامڙي ۽ ٻه ٽي انهن جا وڻ مون پاڻ ڏٺا هئا. هن باغ جي سار سنڀال هڪ هندو سيليو گنگارام ڪندو هو، جيڪو پاڪستان ٺهڻ کان پوءِ هندستان هليو ويو. ويندي ويندي جاڳي ڪرمي ڀڙي بلوچ کي هن باغ جي سار سنڀال جي ڀارت ڪري ويو. هي باغ هڪ خوبصورت روح پرور ۽ تفريح گاهه سان گڏ گهاري کان ڪراچي واري پراڻي رستي ويندڙ مسافرن لاءِ هڪ آرامگاهه پڻ هو. اها سڄي سامونڊي پٽي واري قيمتي زمين پاڪستان نيوي کي ڏني ويهي، تن سڄي باغ تي چيڪ پوسٽ قائم ڪري ڇڏي جتي سسٽي ۽ سندس سهيلين جي پويٽ جي ٻرن جهڙن نازڪ ٻيرن جا نشان پيا لتاڙجن، ان پٺر کان وٺي ڪونٽرول ٻيرن لاءِ پٽائي هيءَ شاهدي ٿو ڏي ته:

ٻيڙي پٽائين ڪونٽرول، ڏونگر مٿي ڏي
 ڦٽيا ڦڻ فقير جا، سيرون ٿيڙاسي،
 جهڙي تهڙي حال مين، ڀڙي پنهنوءَ ڏي
 وڃي مان وڙي ٻانهيءَ پنڌڻ جن سين

تنهن کان سواءِ ديهه گونڊپاس جي سڌن پٽن تان سسٽي ان جا ٻيڙي

ڪٽيندي ڪٽهندي ويئي.

ڪٽي ۽ ڪٽهي، پر پر پير پنهنوءَ جو.

وري پٽائي به هنن ئي سنواٽن پٽن تان سٺيءَ جي پيرن جا نشان ليڪيندو ويو. انهن ئي پٽن تي اڄ ڪراچي شهر جو 3000 هزار ٽن ڪچرو روزانو جي حساب سان سال کان وٺي لٽو ڪري ان کي باهه ڏني ويئي آهي، جنهنڪري سڄو علائقو دونهين جي ڪڪرن ۾ ويڙهيل آهي. آسپاس جا سوين ڳوٺ ان قهر جهڙي بدبوءِ ۽ دونهين کان بيزار ٿي لڏڻ تي مجبور آهن ۽ ڪراچيءَ جي هاڻوڪي شهري حڪومت ان ڏس ۾ ڪجهه نٿي ڪري ڏيهه مَواج، ڏيهه لال بکر، ڏيهه چتارا، ڏيهه الله پنو، ڏيهه گايو پٽ، ڏيهه فنڌياري، ڏيهه هوڇڪو ۽ ڏيهه من، جتي "حب نئين" 240 ميلن جو سفر طئي ڪري اچي سمنڊ ۾ ڇوڙ ڪندي آهي، هتي ويجهو ئي ڪٽڪ/ڪارڪ بندر جا آثار هن وقت به موجود آهن. ڏيهه هن وارو هي علائقو تمام خوبصورت آهي. سامهون ئي سمنڊ جي صاف ٿيري پائيءَ ۾ هڪ ويڪرو بيت آهي، جتي هڪ اوچي ٽڪريءَ تي ڪجهه قبرون آهن. هتي جي مقامي ماڻهن جو اهو چوڻ آهي ته شهيد سورهيءَ بادشاهه پير پاڳارو به هتي دفن ٿيل آهي. هاڻي هتي به فوجي عملدار زنجيرون لڳايو ويٺا آهن ته جيئن اسان جهڙو ڪورولاڪ بنا جهل پل اچي وڃي نه سگهي. هنن سڀني ڏيهن کي ڪنڌ ۾ ڪاپار جو رسو وجهي ڪياماڙي ٿاڻون جي ڪلي ۾ ٻڌو ويو آهي، جتي شاھ صاحب جي اڏول ڪرندار 'مورڙي' جي قبر واري ٽڪري کي به ڪٽڙو چڙهيل آهي. وري ڏيهه هيڪ واڙي (هاڻي ايجڪوڙي) جنهن جي ٽڪري تي چاڪر خان ڪلمتيءَ کي 1839ع ۾ انگريزن ڦاهي ڏني هئي، ان ٽڪريءَ جو اهو حصو اڃا پڇيل آهي، جنهن کي عام ماڻهو "ڊالميان" چون ٿا، جيڪا چنڊ ته گار آهي، جڏهن ته ان کي ڌرتيءَ ڌڪاڻان "چاڪر ڦاهي" جي نالي سان سڃاڻن ٿا. اها ٽڪري هن وقت واڳ ڌڻين وٽ آهي، جيڪا اسان جهڙي اڇوت لاءِ ممنوع آهي. ڪراچيءَ جا اهي ڪوهسار جن ۾ ڪيترن ئي قديم آثارن جا اھڃاڻ اپريل ۾ هئا، سي پاڙان پٽجي ويا. هتي آئون ڊاڪٽر مبارڪ علي صاحب جون

هي ستون لکڻ تي مجبور آهيان ته ”تاريخي ماڳ مڪان ۽ جايون اسان جا تاريخي ورثا آهن. هڪ ته لکيل تاريخ آهي ۽ ٻي آهي عمارتن ۽ جاين جي تاريخ. جايون جيڪي تاريخ بيان ڪنديون آهن. اهي وڌيڪ سچيون ۽ مؤثر هونديون آهن. ان لاءِ جو جايون ڪوڙ نه ڳالهائينديون آهن.“ انهن هنڌن تان ڌرتيءَ ڌڪاڻيل، جيڪي ڪنهن ڪنڊ پاسي ۾ جنهن حالت ۾ هن وقت رهن ٿا. سا پٽائي گهٽ جي هن بيت مان پسي سگهجي ٿي:

جا عمر تو مل عيد، سا اسان سوءَ ورتي سومرا.
ويشي ويچارن وسريه خوشي ۽ خريد.
سڪڻ ڪيڻا شهيد، مارو ملڪ ملير جا.

اهي مارو لوڪ اڄ هن اجگر جي وات ۾ هوندي به سنڌي ٻوليءَ جو ٻاٻيس پريو ’ڪوهستاني لهجو‘ ڳالهائين ٿا، تنهن کان سواءِ هي لهجو سڄي گڏاپ ٺاهڻ جي اوڀر، اتر ۽ اولهائين پاسي تائين وري ڏريجي، لوشي ۾ ڳالهائي وڃي ٿي ۽ ان ۾ خضدار جو اوريون پاسو به شامل آهي، جنهن لاءِ ’سير ڪوهستان‘ ڪتاب جو ليکڪ هينئر ٿوچي:

”ڪوهستاني محاورو اسان کي ضلعي دادو ۽ ڪراچي ڊويزن جي اولهائين حصي ۽ بلوچستان جي ضلعي خضدار جي ڪوهستاني علائقي ۾ ملي ٿو.“

هي لهجو هيٺ ويندي حب نئين جي اوراڙ پراڙ تائين پنهي پاسي ڳالهائيو وڃي ٿو. پنهي پارين ماڻهن جون مٿيون ماٿيون ۽ زمينون آهن. باقي حدبنديون فقط حڪومت جي ڪاڳرن جي ڪوڙي ۾ ڍڪيل آهن. هي ماڻهو انهن ڳالهين کان بي نياز آهن، انهن لاءِ ڪيرٿر، لاڪاڻ، لسر، اٺيلاڻ، پاچارڻ، مريه مڱڻ، ميهي، ارڙيه ايري سُنڪ، سورجائڻ ٻٻ، هاڙهي هوتياڻو ڪاٺيو ڪارو نارو ٿر، لڱو ۽ تانيڪو ٿڌو جبل ۽ ملير، مول پاڪراڻ، ٻولهاڙي، لنگهجي، لنڊائي، بارڻ، سري سڪڻ ۽ ويراڻ اهي نيون ۽ ڍورا سڀ سندن گڏيل ورثو آهن. اهي سڀ پٽ پٿر ۽ چير سندن ساه ۾ سانڍيل آهن، جيڪي اٺلهايا ۽ مذهب وانگر هنن لاءِ مقدس آهن.

موهن جي دڙي جي دريافت کان پوءِ اها ڳالهه نروار ٿي ته ايران جي سرحد کان ويندي گنگا جمننا، ڪڇ ۽ راجستان تائين، اسڪردو کان ڪراچي ۽ اتان مهڙ ڳڙھ تائين وارو سڄو علائقو ”سنڌو ماٿر“ جي تهذيب وارو علائقو آهي. ان پوري علائقي ۾ 1500 سو کان به مٿي وسنديون ظاهر ٿيون آهن، جيڪي 2500 ق.م کان 1900 ق.م تائين جون آهن. هن پوري ڳولا ۾ ڪوهستان وڏو پت آهي، جيڪو سنڌ ۽ بلوچستان تائين ٺهيل آهي، جتي سوين اهڙن ماڳن جا آثار موجود آهن، جيڪي اڄ تائين ظاهر ڪرڻ کان رهيل آهن. انهن هتي فقط ٽن عجوبن جو ذڪر ڪندس، جن تان اسان جا ڪاهوڙي بدر ابڙو صاحب ۽ انور پيرزادو (جيڪو اسان کان هميشه لاءِ ڏور هليو ويو پر سندس پيرن جا نشان انهن گسن، پيڇرن ۽ چوٽين سدائين لاءِ پاڻ تي چٽي ڇڏيا آهن) لنگهيا. پهريون ”ڪارلوتي“ وارو ميهوڳي آبشار جيڪو دنيا جي ستن ميهوڳي آبشارن ۾ ٻئي نمبر تي آهي، وري ”ڪنڊ نئين“ جيڪا سنڌ ته ڇا، پر پوري پاڪستان جي ترالي نئين آهي، جا پورا 20 ڪلوميٽر اولهه کان اوڀر ۽ اوڀر کان اتر وڃي ڪنڊ بازار مٿي پوءِ اولهه پاسي وڃي اچي ”حب نئين“ ۾ ڇوڙ ڪندي آهي، تنهن کان سواءِ ”مهر جبل“ جيڪو ٽي هزار فوٽ اوچو 32 ڪلوميٽر ڊگهو ۽ 24 ڪلوميٽر ويڪرو آهي، جتي چڻ ته هڪ الڳ دنيا آباد آهي، جبل جي مٿاڇري تي ميلن تائين پکڙيل ميدان، اُڀيون جابلو چوٽيون، پوک لائق سٺي زمين، گهاٽا وڻ ماڻهن توڙي مال لاءِ موڪ پائي، ٻن ٻن ميلن جي پنڌ تي هڪٻئي کان پري ست ڳوٺ به آباد آهن. هن جبل جي اولهائين ڪنڊ تي ”ٻاهرين“ نالي عجيب ۽ پراسرار آثار جتي پائيءَ جي اٽڙي جتنهن ۾ واڳون، غار وانگر ڪُن، پيڻ ناليءَ ۽ ڪڇيءَ جا وڻ، مٿئين پاسي پٿرن جو ڊگهو ڪوٽ آهي، تنهن کان پيرو وڏو گير بند، هيٺ مهر ڏوري جي پٿر واري ٻج ۾ رست اونها ڪوهه جيڪي مٿي پائيءَ سان تمار آهن، انهن جي وچان گانڊياڻي لاءِ چاڙڪي، نيسر، هيءَ، واهي چاهي جو پراڻو ۽ انوکو نمونو اڃا هيٺ ڪنڊ واري رستي تي ڪافرن جون قبرون موجود آهن. هندو عقيدتي موجب پائي، واڳون، پير جو وڻ ۽ غار مقدس سمجهيا وڃن ٿا. هن سڄي وايومنڊل کي جڏهن ڏسجي ٿو ته چڻ

هڪ عجيب ٽڪسات ٺهيل ٿو معلوم ٿئي.

هن ڪوهستان واري ديس جي ٿلهي ليڪي ايراضي (50000) پنجاهه هزار چورس ميلن کان به وڌيڪ آهي ۽ اندازاً (2000000) ويهه لک کن ڪوهستاني لوڪ هتي رهن ٿا. ان حساب سان هڪ ميل تي ٻه ماڻهو رهن ٿا، جيڪي مختلف قبيلن ۽ راڄن ۾ ورهايل آهن، جن ۾ برفت، بندريچا، بروهي، باريچا، بهلير، پاتئي، پنهور، پالاري خاصخيلي، گدا، گبول، واهرا، واڍيلا، ٺنڊ، لواري رند، ڪلمتي ۽ ڀاڻيندو (هندو) به جهجهي تعداد ۾ رهن ٿا، جن لاءِ سير ڪوهستان جو ليڪڪ هيٺ ٿو لکي:

”هن محوري تي ڪوهستاني نالو به ٻهڙي علائقي جي نسبت سان پيل آهي، هن علائقي ۾ بلوچ، بروهي ۽ سمات قومن کان علاوه هندو ڪافي تعداد ۾ موجود آهن، جيڪي اڪثر سنڌي ڳالهائيندا آهن.“

ڪوهستان جي رهڻي ڪهڻي، ريتن رسمن، کاڌ خوراڪ، ايمانداري انصاف، فيصلن ڦڙن، جهيڙن جهٽن، پيري مريدي صحت، بيماري علاج اڪير، ڪچهري مارڪي ۽ مهمان نوازيءَ تي 1942ع ۾ ”سير ڪوهستان“ ڪتاب ڇپيو. ان ئي سال ليڪڪ کي حڪيم فتح محمد سيوهاڻي ڪراچيءَ واري شفاخاني مان خط لکيو جنهن ۾ هيئن به لکيائين ته ”جنهن قلم سان تو هيءَ ڪتاب لکيو آهي، مهرباني ڪري اهو قلم مون کي موڪليو ته ان کي پُچمان“. هن محنتي ۽ سچيت ليڪڪ کي هن وقت تائين اسين ”الهڃايو سمون“ جي نالي سان پڙهندا اچون ۽ سندس پيدائش جو هنڌ ضلعو ملير ٻڌايو ٿو وڃي. پر حقيقت بلڪل ان ڳالهه جي ابتڙ آهي جيئن ته ”مستر الهڃايو ڇٽو“ ڇٽا قبيلي جي ”ٻهلول“ پاڙي مان آهي ”دريجي“ کان جو مٿي سندس ابن ڏاڏن جي جوءَ جو نالو به ”ٻهلور“ آهي، پاڻ حاجي، مريد ”بڪڪ“ (ڇٽا قبيلي جي هڪ پاڙي جو نالو) ڳوٺ ۾ 1912ع ۾ پيدا ٿيو. اهو ڳوٺ هن وقت پراڻي لالو ڪيٽ ۾ چڙ ته هاڻيءَ جي لت هيٺان آهي. ساڻين الهڃائي هن ئي ڳوٺ ۾ 1916ع ۾ قاهر ٿيل ”ابراهيم روين سنڌي پرائمري اسڪول“ ۾ تعليم حاصل ڪئي ۽ پوءِ هن ئي اسڪول ۾

بينڙي ٻولي

پرائمري استاد پڻ رهيو. هي اسڪول اڄ به انهيءَ نالي سان هلندڙ آهي. هن ٻولين تي بيلنگ واري پاڙا ڏوڏ ڏوڏر هي هيسيل لوڪ اڄ به نج ڪوهستاني لهجو ڳالهائين ٿا. جنهن جو ثبوت پيش ج.ع منگهائيءَ جا شاهه صاحب جي رسالي ۾ آيل ڪوهستاني ٻوليءَ جي لفظن ۽ معنيٰ جي حوالي سان به ڪتاب آهن.

جي ڪوڏڪاريل ڪوهستاني پنهنجي ڪوڏين جو ولر ڪاهي اتر واري چؤءَ ۾ اچي. ڪنهن هن تر جي همراھ سان حال اوري ته ”ادا ڪيرون ڪير، بچا ڪير ڪ به ڪڙا ڪين، ان ٻيو ٻيو پارو گذري ويو ڪڏي به ڪاهه پيشي آ، سو واندو ڇي آيون اوتاه ڪڏ تان آجهائي آئو آهين تو ڳر ڏنجهي ڏيهن تو واري چؤئر جاليندوسين. جيئين ان ڪا پونگتڪي آڏين تسين هانڪ پچاندو پاڻي موڪليج، پاڙا ٽپين ڪي به پرتا ان ٻيو مڙيوئي ڪير“.

هيءَ خبرن وارو بيان اتر واري لهجي کان ايترو ختميل آهي. جو جي ڪنهن ٻڌوبه ته ان جي چٽ ته مٿان گذري ويندو پر اڃا به لاڙ جي ماڻهوءَ ڪي اها وارٽا سمجهه ۾ ايندي ڇو ته ڪوهستاني لهجي جو اثر لاڙ جي اورڻين حصي تي چڱو خاصو آهي. جنهن لاءِ ڊاڪٽر عبدالجبار چوڻيجو صاحب هيئن ٿو لکي:

”ڪوهستاني محاورو جو اثر خاص طور لاڙ جي ٺٽي ضلعي واري ڀاڱي تي ٿيو آهي. چند لفظ اهڙا مليا آهن. جن جو لاڳاپو ڪوهستان ۽ لسٻيلي سان آهي. اها سنڌي ٻوليءَ جي سونهن آهي ته ان ۾ مختلف سهڻا رنگ سمايل آهن. جيڪي گڏجي ان کي مانائتو بڻائين ٿا.“

ڪوهستاني لهجي جو جي صوتيات جي روشنيءَ ۾ جائزو وٺنداسين ته هن لهجي ۾ ڇپوان، ڏندوان، مهاروان، مورڏني، سخت ۽ نرم تارونءَ وارا آواز سنڌي ٻوليءَ جي عام صوتياتي نظام جهڙا آهن. پر تنهن هوندي به ڪوهستاني لهجو معياري لهجي کان ڪي قدر نيارو ضرور آهي. جيئن معياري لهجي. جا ڌوڪڻا وسرڳ ڪوهستاني لهجي ۾ سڀ جا سڀ اوسرڳ طور اچارجن ٿا، جيئن گهه جي بدران گ ۽ جهه جي بدران ج، اها ’ه‘ ’ي‘ ۾ بدلڻ واري عادت ٻين به ڪيترن ئي لفظن ۾ روا آهي. جيئن:

سنڌي ٻولي

ڪوهستاني لهجو	معياري لهجو
ڪيڙو	ڪهڙو
تيڙو	تهڙو
جيڙو	جهڙو
ايڙو	اهڙو

وري معياري لهجي جي ڪيترن ئي لفظن جي آخر ۾ 'ء' هن لهجي ۾ بلڪل حذف ٿيو آهي. جيئن:

ڪوهستاني لهجو	معياري لهجو
ما	ماء
پا	پاء
پي	پيء
ڳا	ڳاء
ڪا وغيره	ڪاء

معياري لهجي ۾ گسڪيدار اوسرڳ آوازن ۾:

ڪوهستاني لهجو	معياري لهجو
گ (گلام)	غ (غلام)
ڪ (ڪيڙ)	خ (خير)
ڪ (ڪير)	خ (خير)

پر جيڪڏهن اهو گسڪيدار اوسرڳ ڪنهن لفظ جي وچ ۾ به آيل آهي ته اهو به بدلجي وڃي. جيئن "بغير" لفظ هن لهجي ۾ بگر اچارو ۽ ڪافي لفظن ۾ 'ي' به حذف ٿيو وڃي. جيئن:

ڪوهستاني لهجو	معياري لهجو
ضاع	ضايح
ولات	ولايت

اهي صورتون اسان کي شاهه صاحب جي رسالي ۾ پڻ ملن ٿيون.

- ڪونهي ڪميٽيءَ جو بگر توبلو (ڏهر)
- ويڇيندي ولات ۾ ڏرو ٿي نه ضاع. (سريراڳ)

تنهن کان سواءِ هن لهجي ۾ معياري لهجي جي صوتياتي مٿس
 به ٿيندي آهي، جيئن:

معياري لهجو	ڪوهستاني لهجو
ي (يٿير)، (ياد)	ج (جٿير)، (جاد)
د (مدد)	ت (تدٿ)
مسجد	(مسيت)
ز (جهاز)	ج (جُهاج)

اها صوتياتي مٿس شاھ صاحب وٽ به ائين ئي ملي ٿي.

- جيڪس جاد ڪياس، ور ويجِي وٽڪار ۾ (آبري)
- ڏيهيان ڪجان ڏيٿ، ڪا مدت مون سين ماڙين، (مارئي)
- ساڻي سفر هليا، پري جُنگ جُهاج، (سريراڳ)
- گهڻا گهوڙي چاڙهيا، تو مسافر مسيت، (بلاول)

ڪوهستاني لهجي کي صرفيات جي روشنيءَ ۾ پرکينداسين ته
 لفظن توڙي جملن ۾ معياري لهجي کان چڱو ڇوڪو فرق محسوس ٿيندو جيئن:

معياري لهجو	ڪوهستاني لهجو
تنهنجو	توجو
منهنجو	مونجو
ڪنهنجو	ڪينجو

مٿين لفظن 'تنهنجو' ۽ 'منهنجو' ۽ 'ڪنهنجو' ۾ 'ن' ۽ 'ه' بدران 'و' جو اچار ۽
 'ڪنهنجو' ۾ 'ن' ۽ 'ه' جي لاءِ 'ي' جو اچار شامل ٿئي ٿو. وري جي هيٺين
 جملن ۾ حرف جر ۽ فعلن کي ڏسنديا سڀني تہ 'ي' ۽ 'آ' جو آواز زير ۽ زير ۾
 بدلجي ويندو.

معياري لهجو	ڪوهستاني لهجو
چئي	چٽي
ڪئي	ڪٽي
هُتي	هُٽي
آهي	آهي

آهين	آهين
ڪٿي وينو آهين	ڪٿي وينو آهين
ڪٿي بيٺو آهين	هتي ڇا آهي؟
هت ڇو آهي	
- نظر ٺيڻ نينهن، جڙو ڇٽ جوڙجن (آسا)	
- هتان ڪٿي هٿ، جن رڪيوسي رسيون (آبري)	

ڪوهستاني لهجي ۾ جي، ظرفن جو جائزو وٺنداسين ته معياري لهجي جي ڀيٽ ۾ اهي ٿنڀا ڏسڻ ۾ ايندا.

ڪوهستاني لهجو	معياري لهجو
جيڏي	جيڏانهن
ڪيڏي	ڪيڏانهن
تيڏي	تيڏانهن

جيڪڏهن ضميرن ۽ ضميري پڇاڙين جو جائزو وٺنداسين ته انهن

۾ واضح فرق نظر ايندو.

ڪوهستاني لهجو	معياري لهجو
آن	آئون
آئين	اوهين
آسون	اسين
آئين	انهن

شاهه صاحب ۾ اهي ضمير ائين استعمال ڪيا آهن.

- عدلين چتان آن نه، ڪو ٺيرو ڪج فضل جو (سيراڳ)
- آئين ورتيون وري آئون نه ورندي ڌڙي (آبري)
- اسين سڪون جن ڪي، سي تان اسون پاڻ، (آبري)
- ڪريان هي نه ڪن، آهر آئين آهيان. (مارئي)

ڪوهستاني لهجو	معياري لهجو
پڙا	پڙهين
هاڙا	هاڻهين
پيڙا	پيڙهين
پاڙا	پاڙهين

(هنن پنهنې لفظن پر 'ا' جو آواز تمار هلڪو اٿلڪو اچار جي ٿو.)

نعلی گردان

معياري لهجو	ڪوهستاني لهجو
اچج	اچيج
وچج	وچيج
مشج	مئيج

- دوست نه دل مئيج، ملڪ مئيو تان گهريو (برو)

اچجان	اچيجا
وهجان	ويهجا
وهجان	وهيجا

- سوڙو وهيجا، سچو جيئن سارنگ ويا (حسيني)

هن لهجي جا ڪيترائي نج لفظ شاهه جي رسالي ۾ به آيل آهن. آئون هتي فقط نموني طور ٻه ئي لفظ ڳڻائيندس.

هاريا؛ توھري ڪچ ڪڏيا مين ڪئو (يمن ڪلياڻ)
چپاتا - ڀڪٽ

چپاتا چڙهي ويا، وڃي پهتا توڙ (ڪوهياري)
گپرو - جهٽ

سهرسي؛ پيو نه مون سوڙو نه گپرو (رپ)

انهن کان سواءِ ٻيا نج ڪوهستاني لفظ، جيڪي معياري لهجي کان ڪوهين ڏور آهن، جيئن چالاءِ چون ڇو ننڍي ٻار لاءِ چون ڀوڄڪو/ڇوڇڪي، ڪنهن ٿوري شيءِ لاءِ ڀڄڪي/ڀڄڪو بڪرين جي ٿڙ کي ڪيراڳ، پاڪري ٿر يا گوشت کي چون آڪورو رويي ٿر يا گوشت کي پاهو ڪا کوڙي مال مان ويٺائجي وڃي ته چون ٿيبي ويهي، پڙو معنيٰ ننڍي ڄاول ٿر کي ماءُ جو کير پھريون دفعو ڌارائڻ، هڪ سن يا هر عمر وارن لاءِ چون ٿور.

منهنجو ٿور تلن ۾ چيها ٿو چاري (مارئي)

هتي سڄي ڪوهستان تي پٽيءَ پر ڳڻپ توڙي ماپ تور لاءِ گهڻي ڀاڱي
پراڻا لفظ ڪتب آڻين. جيئن ڳڻپ جي شروعات برک (هڪ) سان ڪن
يارهن لاءِ ڪارهن ڪتب آڻين.

ڪارنهن تيرهن پندرهن سترهن سينگاريج، (سريراڳ)

تور لاءِ پاڻي، تويو ڪاسو ڪهراڙ (ڪرار) رتي، ماسو تولو (سون،
چاندي) ماپ لاءِ پُره، وانهر، وڪ، ورت، ڪُرنڊ ۽ چاڙڪي

چپر مڙيوئي چاڙڪي، (ڪوهياري)

جيئن هن لهجي جا لفظ هتي ڀرپاسي جي ٻولين يعني بلوچي،
براهوي، توڙي جدگالي لهجي پر ڳالهائجن ٿا، تيئن انهن ٻولين جا لفظ به هن
لهجي ۾ رمل ٿي ويا آهن جيئن ڏيٽ، ٻاڙوٽ، ٻيٽاڙو روت، ڌڙوٽ، ڀونڙ، ڙند وغيره.

ڪير ڪريندي ريس، آيل سنگهارن سين،

مددي ڪتاب ۽ ماڻهو

- شاهه جورسالي جلد 1، 2، 3 شيخ ٻانهون خان
- شاهه جورسالي شاهواڻي غلام محمد
- شاهه جورسالي هوتچند مولچند گربخشاڻي
- سير ڪوهستان، الهبچاڻي يارمحمد چنو
- ڪراچي - سنڌ جي مارئي، ڪلمتي گل حسن
- لاڙ جي لغات، جوڻيجو عبدالجبار ڊاڪٽر
- سڀيءَ جي ٻولي، بروهي داد محمد، ڊاڪٽر
- تاريخ ۽ روشني، مبارڪ علي، ڊاڪٽر
- محمد اسحاق چنو محمد رفيق چنو محمد رفيع بڪڪ، محمد زمان حملائي، ساڄين رند،
حاجي قادر بخش گبول، عبدالله خاصخيلي، سليمان بنليمر، علي محمد لوتاري

سنڌي ٻوليءَ ۾

وسرگن (Aspirates) جي حقيقت

1853ع ۾ سنڌي ٻوليءَ لاءِ جيڪا رسم الخط جوڙي وئي. تنهن جو گهڻو مدار ابوالحسن لٽويءَ جي جوڙيل آڻيويتا ۾ پراڻن ڪتابن جي جوڙيل اڪرن تي هو. موجوده عربي- سنڌي آڻيويتا جنهن کي ايلس جي نالي سان ياد ڪيو وڃي ٿو سا دراصل هڪ-اڌ اکر (خاص طور 'ث') جي سڌاري سان مشن هائوس جي هارون لوهار جي ترتيبيل آهي. هن آڻيويتا ۾ وسرگن (ث، پ، ڪ، گھ، چھ، ڇ، ڦ، ڻ، ڌ، ڍ) جو ڪل تعداد ڏھ (10) آهي.

جولاءِ 1853ع ۾ 'ايلس واري ڪميٽيءَ' طرفان مقرر ڪيل آڻيويتا ۾ چند اڪرن جي شڪل جي ردو بدل بعد موجوده پٽي جيڪا مذڪوره 'ايلس واري پٽي' ڪوٺي وئي. سا 1854ع ۾ پهريون دفعو مشن هائوس جي ڪنهن هارون لوهار جي طرفان چارٽ ذريعي عام ڪئي وئي هئي جنهن سبب موجوده آڻيويتا کي ايلس به پنهنجي رپورٽ ۾ سڌاريل سنواريل (revised) ڪوٺيو. جنهن کي ڊاڪٽر نبي بخش بلوچ صاحب غلط فهميءَ سبب ان کان اڳين عالمن جي ترتيب ڏنل ڄاڻاڻي ايلس واري پٽيءَ کي سڌاريل سنواريل ڄاڻاڻي ايلس جي رپورٽ وارن لفظن کي حوالي طور ڄاڻايو آهي. ڊاڪٽر بلوچ صاحب ان تحقيق موجب خيال ڏيکاريندي لکي ٿو ته "هن کان اڳ اڪثر ائين پئي سمجهيو ويو آهي ته موجوده سنڌي الف- بي نئين سر ٺاهي ڪانڊ ويٺي پر اڳ هلندڙ الف- بي تي نظر ثاني ڪري ان کي ڪن ترميمن

۽ اضافن سان رائج ڪيو ويو..... ڪمشنر فريئر اهڙيءَ طرح ترتيب ڏنل الف-بي کي 'نئين سر' ايجاد ڪيل الف-بي بدران صحيح طور تي 'نظر ثاني ڪيل' الف-بي (the alphabet revised) سڏيو آهي. (1)

ان آڻيوٽا کي سرڪاري طور درسي توڙي انتظامي ادارن ۾ عام ڪيو ويو. چند عالم ان ترتيبيل آڻيوٽا سان سهمت نه ٿيندي پنهنجي رنگ ڍنگ جون آڻيوٽائون جوڙيون. 1858ع کان اڳ خليفي گل محمد گل 55 اکرن تي مشتمل هڪ آڻيوٽا جوڙي جيڪا هن پنهنجي ڪتاب 'ديوان گل' ۾ ڪم آندي هن ۾ وسرڳن جو تعداد ڪل تيرهن (13) ڄاڻايل آهي، جن ۾ هاڻوڪي آڻيوٽا جي نسبت تي (3) وسرڳ (ڙهه نه. لها وڌيڪ جڏهن ته عام استعمال ٿيندڙ 'مهه ۽ ٺهه' ڄاڻائي ڪونه سگهيو. (2)

ان بعد ڊاڪٽر ارنيسٽ ٽرمپ 1854ع بعد پنهنجي عربي-سنڌي آڻيوٽا ترتيب ڏني، جيڪا هن پوءِ 1866ع ۾ لپيسيا جرمنيءَ مان 'شاهه جي رسالو' جي ڇپائيءَ ۾ ڪم آندي وسرڳن جي اکر / شڪل لاءِ هن مستشرق عالم گهڻو تڙوان وقت جي رائج هندستاني (اردو ڊڪٽي) رسم الخط، مخدوم ابوالحسن ۽ خليفي گل جي بيهاريل آڻيوٽا جي پوٽواري ڪندي هر وسرڳي اکر ۾ جنسي 'هه' جو اضافو ڪيو. جيئن: 'بهه = پ، تهه = ٺهه = ڻهه = ڇهه = ڇهه = دهه = ڏهه = ڙهه = ڳهه = ڪهه = ڪهه = جنهنجو مقصد برصغير ۾ ساڳين اکرن جي صورت ڪم آڻڻ هو پر جيئن ته اهي اکر سنڌي ٻوليءَ جي مزاج مطابق نه هجڻ ۽ لفظن ۾ مونجهارا پيدا ٿيڻ جي امڪان سبب ان وقت جي اختياريءَ وارن پاران ڊاڪٽر ٽرمپ جي آڻيوٽا کي تقويت ڪانه ملي. (3)

ان بعد 1920ع ڌاري مرزا قليچ بيگ مرحوم پڻ ايلس واري پٽيءَ / آڻيوٽا جي ورڇ ۽ ترتيب تي تنقيد ڪندي ديوناگري طرز تي مخرج موجب پنهنجي ترتيب بيهاري تنهن ۾ پڻ مرزا صاحب وسرڳن جي صورتخطيءَ بابت موجوده عربي-سنڌي رسم الخط تي تنقيد ڪندي لکي ٿو ته "اردو ٻوليءَ ۾ به عربي رسم الخط ڪم آيل آهي مگر انهيءَ ۾ وري به ڪو اصول ڪم آيل آهي جن اکرن ۾ 'هي' جو آواز لڪل آهي، تنهن جي پٺيان 'هه' جو اکر لکندا آهن، پر سنڌي الف-بي ۾ ڪن اکرن ۾ 'هه' وڌي اٿن، ڪن ۾

نا تنهن ڪري چئبو ته نھرايل الف۔ بي عيبار آھي مثلاً سنڌي اکرن مان هيٺيان 'هي' سان گڏيل آهن، جي لکڻ به 'هي' سان گهرجن، يا ته وري هر هڪ لاءِ ڌار صورت ٺهرائڻ ڪپندي هئي 'هي' سان گڏ لکيل اکر فقط هي آهن: 'گه'، 'جه'، انهن وانگي 'پ'، 'به' هئڻ گهرجي 'ت'، 'ته' هئڻ گهرجي 'ن'، 'ته'، 'ق'، 'په'، 'چ'، 'جه'، 'ڙ'، 'ده'، 'ڍ'، 'به' ۽ 'ڪ'۔ 'ڪه'، جڏهن سنڌي ٻوليءَ ۾ ڪيترائي لفظ آهن، جن ۾ 'هي' آواز سان گڏيل اکر آهن، جي 'هي' سان لکڻ ۾ ٿا اچن، تڏهن الف۔ بي ۾ ائين ڪرڻ گهربو هو، جيئن: 'ڪالهه'، 'ڳالهه'، 'ملهه' وغيره، جن ۾ لام سان گڏ 'هي' جو آواز آهي، 'مڙهه'، 'ڪڙهه'، 'وڙهه'، وغيره جن ۾ 'ڙي' سان گڏ 'هه' جو آواز ٿو اچي، 'سهنون'، 'اونهنون'، 'بانهنون' وغيره، جن ۾ نون سان گڏ 'هي' جو آواز ٿو اچي. (4)

ڊاڪٽر مرليڊر جيتلي پڻ مرزا قليچ بيگ جيان مخرجي ترتيب بيهاريندي هيلين راءِ ڏني ته: "پروفيسر علي نواز جتوئيءَ علم اللسان ۽ سنڌي زبان ۾ ڊاڪٽر غلام علي الانا 'سنڌي صوتيات' ۾ / مهه، نهه، ڙهه، لهه، ٺهه / کي ويڻجن صوتين جي چارٽ ۾ ڏيکاريو آهي، اهي حقيقت ۾ ٻن صوتين جو ميل (Conjunct consonants) آهن." (5)

ڊاڪٽر مرليڊر جيتلي جو خيال آهي ته / مهه، نهه، ڙهه، لهه، ٺهه / مان هر هڪ مفرد صوتيون بلڪه مرڪب صوتيه يعني ٻن صوتين جو ميل آهي حالانڪ اهڙن وسرڳ صوتين جو تصور هندي زبانن ۾ پڻ آهي، ان کان علاوه اها ڳالهه بين الاقوامي طور تي پڻ طئي شده آهي ته اهي مرڪب نه پر مفرد صوتيا آهن. اهڙو اظهار ڊاڪٽر ميمڻ عبدالمجيد سنڌي پنهنجي مقالي "ديوان گل ۽ خليفو گل محمد هالائيءَ" ۾ ڪري ٿو ته "علم لسان جي قديم ماهرن جو خيال هو ته هاڻيه اصوات ۽ علامات مثلاً: ڪ، گهه وغيره حقيقت ۾ مرڪب ۽ مخلوط آواز آهن، پر ويجهڙائيءَ واري دور ۾ ڪن لسانيات جي ماهرن جو خيال آهي ته انهن ۾ "هه" اهڙيءَ طرح ملي وڃي ٿي جو سڄو آواز هڪ ئي شڪل ۽ جهتڪي ۾ ادا ٿئي ٿو انهيءَ ڪري هي مفرد آواز آهن ۽ لسانياتي اعتبار کان انهن کي هڪ مستقل صوتيه جي حيثيت سنڌي ٻولي

حاصل آهي. انهيءَ مسئلي کي پهريائين صوتياتي علمن جي ٻين الاقوامي ڪانفرنس منعقدہ لندن 1925ع ۾ انهيءَ نموني پيش ڪيو ويو. ان کان پوءِ ڪيترن ئي عالمن ان جي فائدي ۾ وقت بوقت پئي لکيو آهي. هيئنر جديد علم لسان جي نقط نظر کان ت، پ، ڪ، گھ، جھ، ف، ث، ڌ، ڍ، مھ، ڻھ، ڻھ، ڙھ مفرد وسرگ وينجن آهن. ت، ب، ڪ، گ، ج، پ، ت، ڌ، ڍ، م، ن، ل، ڻ ۽ ڙ انهن آوازن جا اوسرگ آهن. (6) (هن حوالي ۾ ميمڻ صاحب ”چ“ وسرگ ڄاڻائي نه سگهيو آهي. جنهن جو ”چ“ اوسرگ آهي.)

اسان جي گل مرحوم جيڪا آئيويٽا تيار ڪئي آهي، ان مان معلوم ٿيندو تہ: پ، ت، جھ، ڌ، ڪ ۽ گھ وغيره کانسواءِ ڙھ، ڻھ، مھ، ڻھ، ۽ تھ لاءِ ٻه جدا حرف مقرر ڪيا آهن. ان مان ظاهر آهي تہ هن صوتي نقط نظر کان، ”هاڻي اصوات“ يعني وسرگ وينجن کي مفرد آواز مڃيوتي. (7)

1853ع واري ترتيب کي اکر جي تبڪن ۽ هر شڪليءَ واري 1935ع واري ترتيب سان مٽايو ويو. ان بعد 1960ع ۾ ڊاڪٽر نبي بخش بلوچ صاحب ’جامع لغات سنڌي‘ جي پهرئين جلد ذريعي 1853ع واري ترتيب ۾ صرف هڪ اکر ’ف‘ کي ’ف‘ جي هر شڪل هئڻ جو سبب ڄاڻائيندي نئين ترتيب ڏني. جيڪا اڄ سوڌو مروج آهي. ڊاڪٽر غلام علي الانا صاحب اهڙي ڦير گهير بابت تنقيدي راءِ رکندي لکي ٿو تہ هن پئيءَ ۾ ”ف“ کي ”ف“ جي پاسي رکڻ لاءِ ڏنل دليل مان اهو ثابت ٿو ٿئي تہ اسان جا ماهر سنڌي صوتياتي نظام کان واقف نه هئا. در اصل ”پ“ ۽ ”ف“ صرف (پ) ۽ (ف) آوازن جون لکيل صورتون آهن. اهي ٻئي آواز سنڌي صوتيات ۾ هڪڙي ئي خاندان / گروه وارا آهن. اهي ٻئي ٻن ڇين وارا ڌوڪڻا آواز آهن، ٻنهي ۾ فرق هي آهي تہ ”پ“ هلڪو اوسرگ آهي ”ف“ ان جو هلڪو وسرگ جوڙ آهي. ’ف‘ ۽ ’ف‘ آوازن وچ ۾ ڪوبه لڳ لاڳاپو ڪونهي، اهي ٻئي آواز گروهن ۽ مخرج ۾ ڌار ڌار آهن. ’ف‘ ڏند-چپ گاڏئون هلڪو گھسڪيدار وينجن آهي. انهيءَ ڪري ’ف‘ ۽ ’ف‘ جي وچ ۾ صوتياتي لحاظ کان ڪابه قربت، ڪابه نسبت ۽ ڪابه هڪجهڙائي ڪانهي. اهوئي سبب هو جو ايلس واري ڪاميٽيءَ ’ف‘ لاءِ مخدوم ابوالحسن جي الف-بي جي چارٽ ۾

مقرر ڪيل اکر 'ف' ۽ 'په' لاءِ هڪ ئي اکر 'ف' مقرر ڪيو. (8)

مٿين حوالن مان جيڪو اهر نچوڙ بيهي ٿو سو اهو ته موجوده عربي- سنڌي آڻيو ٿا پر وسرڳن جو ڪل تعداد ڏهه ڄاڻايل آهي. جيئن: پ، ث، ت، ف، ڪ، ڌ، ڇ، ڳهه. جڏهن ته پنج وسرڳ لهجائي فرق سبب نظر انداز ڪيل آهن. سي آهن: ڙهه نه، ٺهه مهه، لهه ان کا علاوه نظر انداز ٿيڻ جوڳا وسرڳ هي آهن: ڏهه، رهه، وهه ڇهه.

وسرڳن جي حقيقت سمجهڻ لاءِ ان جي آواز مخرج، ۽ ان جي صوتي (Phonemic) حيثيت جي ڇنڊ ڇاڻ ضروري آهي. وسرڳ اصل پر ڪنهن مخرجي وينجن آواز پر ڦٽڙن مان ڏوڪ ملائڻ سبب بيهندو آهي. جنهن سبب هن جو الڳ ڪو مخرج ڪونه هوندو آهي. بلڪ ڪنهن مخرجي وينجن آواز پر ڦٽڙن جي ڏوڪ وڌائڻ سان وسرڳ وينجن آواز نڪرندو آهي. مثلاً 'ج' سخت تارون وارو ڳرو ڏوڪڻو آهي، يعني هن جو مخرج سخت تارون آهي. ساڳئي مخرج وٽ صرف ڦٽڙن جي ڏوڪ وڌائڻ سان "جهه" جو آواز نڪرندو.

لفظ وسرڳ جي معنيٰ مفهوم بابت آنجهاني پيرومل آڏواڻي لکي ٿو: "جن اکرن پر 'ه' جو اچار سمايل آهي تن کي 'وسرڳ اکر' چئبو آهي. سنسڪرت پر 'و' معنيٰ پري ۽ 'سرڳ' معنيٰ اُچل. انهن اکرن جي اچار ڪرڻ مهل وات جي هوا اچلجي وڃي پري پوي ٿي." (9)

ڊاڪٽر غلام علي الانا صاحب وينجن آوازن جي خصوصيت بيان ڪندي وسرڳ جي ماهيت جو بيان ڪندي لکي ٿو ته: "هيءَ هڪ مڃيل ڳالهه آهي ته آوازن جي اچار مهل ڦٽڙن کان ايندڙ هوا جو زور ڪن حالتن پر ججهو ٿيندو آهي ۽ ڪن حالتن پر گهٽ ٿيندو آهي. هوا جو زور 'پيٽ ڇهه' (diaphragm) جي وسيلي ڏنل زور تي مدار رکي ٿو. جڏهن هوا جي دٻ پر زور گهڻو هوندو آهي، ۽ ان جي لنگهه پر رڪاوٽ يا رنڊڪ پيل هوندي آهي، تڏهن انهيءَ رنڊڪ يا رڪاوٽ جي 'هٽڻ يا چٽڻ' سان، هوا جي ڦوڪ هڪدم آواز جي پويان، ان سان گڏو گڏ، ٻاهر ڏوڪيندي ايندي آهي. هوا جي انهيءَ ڦوڪ کي 'وسرڳائي' (aspiration) چئبو آهي." (10)

عربي۔ سنڌي آڻيويتا جي باقاعده ترتيب تي مخدوم ابوالحسن نٿو ٿي توجھ ڏنو، پروفيسر عبدالڪريم لغاريءَ پنهنجي ڪتاب ’سنڌي الف بي جي ارتقا‘ ۾ 1327 هجري ۾ ڪريمي پريس بمبئيءَ جي ڇپيل ابوالحسن جي سنڌيءَ واري قاعدي جو عڪس ڏنو آهي، جنهن ۾ اٺ مرڪب اکر ڪري ڄاڻايل آهن: جهه، گهه، ڙهه، لهه، نهه، جنهن مان اندازو ٿئي ٿو ته اهي بعد ۾ سڌاريل ۽ سنواريل آهن. ذڪر ڪرڻ جو مقصد ته ان وقت جي عالمن مان جن به ان آڻيويتا کي سڌاري پيش ڪيو تن جي نظر ٻوليءَ جي آوازن تي ضرور هئي، ان قاعدي ۾ اهڙا اکر به رکيا ويا جيڪي هينئر به پٽي / آڻيويتا ۾ شامل ٿيڻ لاءِ آتا آهن.

1853ع ۾ ايلس واري ڪاميٽيءَ جي جوڙيل آڻيويتا ۾ به اهڙن اکرن جو باقاعده شمار ڪوڏ ڪيو ويو، نه وري ان لاءِ ڪو اصول متعين ڪيو ويو، ان جو اهم سبب به صرف اهو آهي ته وچولي لهجي توڙي ٻين لهجن جا ماهر موجود ڪونه هئا، جنهن ڪري ٻوليءَ جي صورتخطيءَ ۾ مونجهارا هلندا رهيا. 1858ع کان اڳ آخوند گل محمد ”گل“ پنهنجي ديوان لاءِ جيڪا پٽي بيهاريءَ ۽ پٽيءَ بابت جيڪي بحث ڪيا اٿس، ان مان اندازو ٿئي ٿو ته کيس علم اللسان کان ڪي قدر واقفيت هئي۔ خاص طور تي ”هائي اصوات“ يعني وسرگي صوتين تي بحث ڪري پٽيءَ جي اکرن ۾ اضافو ڪرڻا موجوده پٽيءَ ۾ ان جي اضافي ڪرڻ سان پڙهڻ پڙهائڻ واري کي ايتري واقفيت ضرور ٿيندي ته اهي هڪ ئي لڙهيءَ جا اکر آهن، جيئن موجوده پٽيءَ ۾ جهه ۽ گهه ڄاڻايل آهن، هي صورت به ڪافي ماهرن انهن کي مرڪب آوازن وارا صوتيه ڪوٺيا آهن، حالانڪ اهي مفرد آواز آهن: ڙهه، لهه، مهه، ٺهه، نهه ۽ پڻ ڇهه. مرزا قليچ بيگ پڻ ان خيال جو هو ته: ”جڏهن سنڌي ٻوليءَ ۾ ڪيترائي لفظ آهن، جن ۾ ”هه“ آواز سان گڏيل اکر آهن، جي ”هه“ سان لکڻ ۾ ٿا اچن. تڏهن الف-بي ۾ ائين ڪرڻ گهربو هو جيئن ته: ڪالهه، ڳالهه، ملهه وغيره ۾ لام سان گڏ ”هه“ جو آواز آهي مڙهه، ڪڙهه، وڙهه، وغيره ۾ ”ڙهه“ سان گڏ ”هه“ جو آواز اچي ٿو. سنهون اونھون، پانهون وغيره ۾ ”ن“ سان گڏ ”هه“ جو آواز اچي ٿو. (11)

ساڳئي مسئلي تي ڀيرومل مهر چند آڏواڻي به بحث ڪندي لکي ٿو ته: "لنگستڪ سروي آف انڊيا" ۾ گريٽرسن ڄاڻايو آهي ته ڪشمير طرف داردڪ ٻولين ۾ نرم وسرگ اکر ڳڻهه جهه ڀر ڌ ۽ پ ڪي اوسرگ ڪندا آهن. يعني منجهان هه جو اچار ڪڍي ڇڏيندا آهن. لاڙي ٻولي به انهيءَ ڳالهه ۾ داردڪ ٻولين سان مشابهت رکي ٿي. جيئن:

- جهه = جهجهو ۽ وجهوس بدران چون ججو ۽ وجوس.
- ڍ = ڪڙ بدران ڪڙ. ننڍو بدران ننڍو ۽ ريڙا بدران ريڙا.
- ژهه = چڙهيو بدران چڙيو ۽ ماڙهو بدران ماڙو.
- ڌ = ڌي، بدران ڌي ٿڌو بدران ٿڌو ۽ پنڌ بدران پنڌ.
- پ = پاء بدران با، ڀريو بدران ڀريو ڀيڻ بدران ڀيڻ ۽ پوت بدران پوت.
- ٿهه = ماڻهو بدران ماڻو پشهي بدران پشي.
- رهه = ورهين کان بدران ورن کان.
- وهه = اوهين بدران اوين ۽ توهين بدران توين.

انجهاني ڀيرومل اڳتي لکي ٿو ته: "هه" جي اچار بابت سر گريٽرسن جي ڏنل مثالن مان معلوم ٿيندو ته لاڙ جا ماڻهو نه رڳو وسرگ اکرن مان "هه" جو اچار ڪڍي ڇڏيندا آهن، پر "هه" اکر ڌار هوندو آهي. ته به اهو ڪونه اچاريندا آهن اها عادت لاڙ جي ماڻهن ۾ سچ ڀڄ ايتريقدر زور آهي جو "آهيان" بدران چون آيان، ٻاهر بدران "ٻار"، "ٺهراڻ" بدران "ٺيلراڻ"، "رحمت الله" بدران "ریمت لا" ۽ لوه بدران "لو". لاڙ جا مسلمان جيتوڻيڪ ايتريقدر "هه" سان هاجون ٿا ڪن. ته به انهيءَ عادت کان صفا آڃا ڪيڻهن" (12) ڀيرومل جي اشارن مان اهو پتو پوي ٿو ته ايلس واري ڪاميٽيءَ ۾ سري ۽ خاص وچولي لهجي جا ماهر ڪونه هئا، جن سببان پتي / آڻيوڻا ۾ وسرگي صوتين / هاڻيه اصوات سان اهو هاجو ٿيو.

"هڪ علمي ادبي خط" جي حوالي سان ڊاڪٽر نبي بخش بلوچ پڻ انهيءَ حق ۾ آهي ته آڻيوڻا / پتيءَ ۾ اهي اکر ضميمي طور پڙهايا وڃن ظاهر آهي ته انهن جي هجي به "هه" ڄاڻائڻ سان نه ٿينديه جيئن جهه ۽ گهه ۾ "جهر" ۽ "هي" الڳ الڳ اچاري هجي نه ڪندا آهيون. بلڪه "جهه" اکر لاءِ سڌو (جهي) آواز ٿي ڪيندا آهيون. اهڙي نموني ڪلهو ۽ سنڌي ٻولي

ماڻهو وغيره به هيئن هجي ڪرڻ کپي:

- ڪاف پيش ڪڍ، لهي واولهو - ڪاڙو.
- مير الف ماڻهي واپيش ٿيو - ماڻهو.

پيو ته لکڻ مهل به ان ڳالهه جو خيال رکيو وڃي. جيئن وسرگي / مخلوطي "ه" (هن اکين واري / پاڻ واري) ۽ مخروطي / ملفوظي "هه" (پتڪي واري) ۾ فرق دهی.

ان ڳالهه جو پراڻا استاد وڌ ۾ وڌ خيال رکندا هئا. اسان جو مانائتو استاد مرید حسن خاصخيلي مرحوم (جيڪو منهنجي والد مرحوم ۽ منهنجو پڻ پرائمريءَ جو استاد هو) پڻ انهن ڳالهين تي باقاعده ڪڙي نظر رکندو هو ۽ اسان جي ڪاپين توڙي سليٽن جي چڪاس دوران اهڙين چڪن تي پڻ گوڙ دائرو هڻي نشاندهي ڪندو هو. ڪاش اسان جي سنڌ جي ابهر ۽ ابوجهه ٻارن کي اهڙا اورج ۽ پاڻ اريبيدڙ بنيادي استاد ملن ته جيڪر سنڌ جو هر نوجوان ڏيئي مثل روشني ڦهلائين ۽ ۽ ٻين سڀ روشن ڪندو هلي. بهرحال وسرگي / مخلوطي "هه" ۽ مخروطي / ملفوظي "هه" جي فرق هيئن هيئن ڄاڻائجي ٿو:

وسرگي / مخلوطي "هه"	مخروطي / ملفوظي "هه"	
جهاڙ	جهاڙ	جهه -
جهارو	جهارو	
جهڙو	جهڙو	
جهڻ	جهڻ	
جهڻڻ	جهڻڻ	گهه -
گهڻ	گهڻ	
گهڙ	گهڙ	
گهرو	گهرو	
گهڻ	گهڻ	
گهڻڻ	گهڻڻ	

ڊاڪٽر ٽرمپ جيڪا عربي - سنڌي آئيوينا ناهي. تنهن گهڻي قدر ارڻه، ڊڪٽري واري آئيوينا کان مدد وٺندي، مڪي قدر مخدوم ا. ر. الحسن ۽ آخوند گل جي تقليد ڪئي. هن صاحب هر وسرگي اکر منجهه جنسي "هه" ملائي اکرن جو تعين ڪيو. هن جو خيال هو ته ڪنهن به گروهه صوتين لاءِ هڪ اصول قائم رکڻ نٿي. سرزا قليچ بيگ پڻ اهڙو خيال رکندي لکي ٿو ته: "اردو ٻوليءَ جا پڻ سنڌيءَ وانگي اصل هندي هئي ۽ سنسڪرت جي ڌيءَ هئي ۽ پراڪرت مان؛ نڪتل هئي تنهن پر به عمر ۽ صورتخطي ڪم آيل آهي. مگر انهيءَ پر وري به ڪو اصول ڪم آيل آهي، جن اکرن پر "هه" جو آواز نڪل آهي. تنهن جي پٺيان "هه" جو اکر اڪندا آهن. پر سنڌي الف-بي پر ڪن اکرن پر "هه" وڌي اٿن، ڪن پر نه"

مزي جي ڳالهه اها ته اهو هڪ اصول قائم رکڻ سان به ڪافي مونجهارا ٿين ٿا، يعني جنهن لفظ پر پئي "هه" اچي، ان جو حل ڪهڙو ڳولجي ان لاءِ وسرگي اکرن پر موجوده "ٽيڪن" ۽ "هه" پنهنجي جو استعمال ٻوليءَ جي حق پر آهي. ها، اڃا به جيڪڏهن آئيوينا تي نظر ٿانه ٿئي ۽ سڌارا ممڪن هجن، ته پوءِ ڊاڪٽر نبي بخش بلوچ جي هيءَ راءِ وڙنائتي آهي: "سنڌيءَ جي ٺ، ڌ، ڇ، ڪ ۽ ڦ وارين صوتين پر "هه" جي ادغام جي انتهائي تڪميل صورت موجود آهي. ايتريقدر جو "هه" انهن پر ڪلي طور ڪاڇي هضم ٿي وئي آهي. ان جي سڃاڻپ اها آهي جو انهن صوتين پويان بي "هه" اچي سگهي ٿي، مثلاً:

- ٺ - ٺهڙ ڪرڻ (ڌرا ترسن، صبر ڪرڻ، آرام ڪرڻ)
- ڌ - ڌهڙ، ڏهڪڻ
- ڇ - ڇهڙ، ڇهڪڻ
- ڪ - ڪهڙو، ڪهڪڻ
- ڦ - ڦهڪڻ

سنڌيءَ جي پ، ڌ، ڙ، جهه ۽ گهه صوتين پر ادغام جي حالت ميل واري آهي. "هه" انهن صوتين جي اندر پيٽ پر آهي، جيتوڻيڪ ڏسجي ڪانه ٿي، پر تنهن هوندي به هضم نه ٿي چڪي آهي. انهيءَ ڪري انهن صوتين پويان سنڌي ٻولي

هي "ه" نه ايندي يعني ته سنڌي ٻوليءَ ۾ اهڙو ڪو ورتلي لفظ هوندو جنهن ۾ پ، ڌ، ڙ ۽ ڳهه يا گهه جو پويان "ه" جو اچار به هجي. انهن صوتين ۾ "ه" جي وجود جي لحاظ سان انهن جون لکت ۾ گهه، جهه واريون صورتون مناسب آهن. بهتر ائين هو ته پ، ڌ ۽ ڙ کي بهه، دهر، ڊهر جي صورتن ۾ لکجي ها. ڙهه، لهه، مهه، نهه ۽ ٺهه سي به ميل واري ادغامي صورت وارا آهن ۽ انهن جي پويان به هي "ه" اچي نه سگهندي" (13)

ڊاڪٽر بلوچ جي مذڪوره حوالي سان "چ" سان گڏ "ه" اچڻ واري مثال ۾ "چيهه، چُيهه" لفظ ڄاڻايل آهن. حالانڪ "چيهه" لفظ هجڻ سان گڏوگڏ صوتيات جي حوالي سان هڪ صوتيائي آهي. ڇاڪاڻ ته ان ۾ "چ" ۽ "ه" الڳ الڳ سرن سان اچاري نه ٿو سگهجي، بلڪ "چيهه" هڪ ئي جهتڪي ۾ ڦٽڻ جي هوا سان سخت تارونءَ وٽ زبان جي اڳيان ملائڻ سان آواز ٺهي ٿو جنهن کي هلڪو ڌوڪو وسرڳ چئجي سگهجي ٿو.

اهڙي مسئلي کي اردو ٻوليءَ وارن ڏاڍي سولي نموني سان حل ڪيو. ان حوالي سان اردوءَ جو ماهر پروفيسر سيد محمد سليم هيئن لکي ٿو ته: "عربي خط ۾ فارسي ۽ عربيءَ جي مخصوص حرفن جي اضافي ڪرڻ سان اردو حروف تهجي جو تعداد 36 ٿي ويو پر سڀ کان مشڪل مخلوط آوازن (وسرڳن) کي ظاهر ڪرڻ هو. ڇو ته مخلوط (وسرڳ) آواز هنديءَ سان وابستہ آهن: عربيءَ، فارسيءَ، توڙي ترڪيءَ ۾ اهي آواز موجود ڪونهن. عربي خط ۾ انهن آوازن کي ظاهر ڪرڻ ڪافي ڏکيو هو ۽ هندي خط ۾ اهي آواز مفرد آهن، جيڪڏهن انهن لاءِ مفرد حرف ناهيا وڃن ها. ته اردو حروف تهجي گهڻي وڌي وڃي ها، ۽ سڪن سيڪارڻ ۾ ڏکيائيءَ جو باعث بڻجي ها. ان لاءِ اردو وارن اهڙن هندي مخلوط آوازن لاءِ 'ه' کي لاحق (Suffix) طور استعمال ڪيو. اهڙيءَ طرح انهن حرفن کي لکيو ته مرڪب ڪري آهي پر پڙهيو- اچارو مفرد آهي. هنديءَ ۾ يارهن مخلوط آواز آهن: بهه، پهه، نهه، ٺهه، ڇهه، ڊهه، ڙهه، گهه، گهه."

پروفيسر سليم صاحب فوٽ نوٽ ۾ وڌيڪ پنهنجو خيال ظاهر ڪندي لکي ٿو ته: "مخلوط آواز ان کان علاوه ٻيا به آهن، جهڙوڪ: رهه، لهه،

مع. نم. پر جيئن ته انهن جو استعمال ٿورو ٿئي ٿو جنهن سبب انهن کي نظر انداز ڪيو ويو آهي. ۽ صرف يارهن مخلوط آواز ٿي تعليمي ڪتابن ۾ درج ڪيا ويندا آهن." (14)

هاڻي سوچ اها ٿئي ٿي ته ڪڇيءَ وان گڏن جي سنوار جوان جمائو جسم ۾ ڪيئن ممڪن آهن. يا ان جي ڪهڙي ضرورت آهي. يعني جيڪڏهن نظر انداز ڪيل وسرڳ آئيويٽا ۾ شامل به ڪجن ته ان جي لساني حيثيت ڪهڙي آهي؟

ڊاڪٽر غلام علي الانا صاحب هنن آوازن بابت 'W.S. Allen' جي حوالي سان چاڻائي ٿو ته: "هيءَ خصوصيت نه فقط سنڌي زبان جي صوتياتي نظام ۾ اهم حصو ادا ڪري ٿي، پر هندو پاڪ جي ٻين سڀني آريائي زبانن ۾ قديم يونانيءَ ۾ به هيءَ خصوصيت نظر اچي ٿي. وسرڳ آواز انگريزي ٻوليءَ ۾ به ملن ٿا." (15)

ان خيال کان ڊاڪٽر غلام علي الانا صاحب پنهنجي ڪتاب 'صوتيات' ۾ چاڻائي ٿو ته: "وسرڳ آواز انگريزي ٻوليءَ ۾ به ملن ٿا، پر انگريزي زبان جي صوتياتي نظام ۾ وسرڳائي، صوتي (Phonemic) نه آهي، پر سنڌي صوتياتي نظام موجب سنڌي ٻوليءَ ۾ وسرڳ وينجن آواز ڌار صوتي جي حيثيت رکڻ ٿا. جڏهن ته انگريزيءَ ۾ وسرڳ آواز ڌار صوتي طور ڪم نٿا اچن. مطلب ته سنڌيءَ جي صوتياتي نظام موجب (پ) ۽ (ڦ) ٻه ڌار صوتيه (Phonemes) آهن. اهڙا وسرڳ آواز آهن: ڦ، پ، مه، ٺ، ڌ، ڙ، ٺه، ڇ، جه، ڙه، ڪ، گهر، له." (16)

ڊاڪٽر الانا صاحب جي چاڻائڻ مطابق وسرڳي آواز سنڌي ٻوليءَ ۾ صوتي جي حيثيت رکڻ ٿا. ۽ ظاهر آهي ته جيستائين آئيويٽا ۾ ان وسرڳي آواز لاءِ ڪو اکر يا علامت مقرر نٿي ڪئي وڃي تيستائين ان آئيويٽا کي اڏورو ٿي ڀانيو ويندو. ان لاءِ موجوده آئيويٽا ۾ اهڙا ڏهه وسرڳ شامل ڪيا ويا. بعد ۾ پنج وسرڳ ڪڇي پهرئين درجي (سنڌي پارائو ڪتاب) ۾ صورتخطيءَ جي خيال کان ڏنا ويا. ليڪن اڄ تائين ان کي آئيويٽا/پتيءَ ۾ شامل نه ڪيو ويو آهي. موجوده ڏور ۾ ان ڳالهه جي ضرورت آهي ته اهي پنج

وسرگ جيڪڏهن صوتي جي تارازيءَ ۾ پورا نهن ٿا ته انهن کي آڻيوينا ۾ شامل ڪرڻ گهرجي، هي صورت ۾ ضميمي طور ئي سهي. سنڌي ڀٽيءَ ۾ شامل ڪرڻ گهرجي، مذڪوره ڙهه، نهه، ٺهه، مهه، لهه نظر انداز ٿيل وسرگن جي اوسرگ جي متاستا سان معنوي فرق معلوم ڪرڻ لاءِ هيٺيان مثال ڏجن ٿا:

وسرگ آواز سان لفظ		اوسرگ آواز سان لفظ	
1. ڪوڙهه = بدن تي اڇا داغ ڪندڙ هڪ وچڙندڙ بيماري جذام. 2. ڪڙهر = ماءُ جي پيت ۾ ٻار جي پلجڻ ۽ وڏي ٿيڻ جي جاءِ. 3. سڙهه = ڪر ڪوس يا ست ڏاند.	ڙهه	1. ڪوڙ = تاجي ڪڍڻ لاءِ ميدان ۾ کڙيل ڪلن جي قطار تاجي ڪڍڻ لاءِ ڪم ايندڙ ڪاٺي، ڪروڙ. 2. ڪڙ = ٿڪ، ٿڪاوت، ڪڪڙ کي هڪلڻ جو آواز. 3. سڙ = (امر) سڙڻ، ڪاوڙ ۾ پچڻ.	ڙ
ساڳئي لفظ ۾ اوسرگ ۽ وسرگ وينجن جي مت سان مختلف لفظ ڪونه ٿا ملن.	نهه	ساڳئي لفظ ۾ اوسرگ ۽ وسرگ وينجن جي مت سان مختلف لفظ ڪونه ٿا ملن.	ن
ساڳئي لفظ ۾ اوسرگ ۽ وسرگ وينجن جي مت سان مختلف لفظ ڪونه ٿا ملن.	ٺهه	ساڳئي لفظ ۾ اوسرگ ۽ وسرگ وينجن جي مت سان مختلف لفظ ڪونه ٿا ملن.	ڻ
ساڳئي لفظ ۾ اوسرگ ۽ وسرگ وينجن جي مت سان مختلف لفظ ڪونه ٿا ملن.	مهه	ساڳئي لفظ ۾ اوسرگ ۽ وسرگ وينجن جي مت سان مختلف لفظ ڪونه ٿا ملن.	م

1. گلھہ = گذريل ڏينهن 2. مالھہ = هار نار ۾ لوتين پٿر لاءِ رسو 3. گلھو = ٻانهن ۽ ڪنڌ جو وچيون حصو 4. غلھہ = سنڌي ڪشتي	له	1. گل - سنڌ، جان، انجن اتي جي ڳوٺ 2. مال - تن پورڍگا (جمع) 3. گلو - پنڪي هيٺان وجھندڙ لويي 4. مل = مھڙ، گدلاڻ	ل
---	----	--	---

مٿئين چارت موجب تن گھڻن، وينجنن ۽ ان جي وسرگن جي نت سان سنڌي ٻوليءَ ۾ ڪي خاص لفظ ڪونہ ٿا ملن، جيڪي ٻوليءَ جي ڪن لفظن ۾ گھڻن اوسرگن ۽ وسرگن وينجنن جي نت سان مونجهارا پيدا ڪندا هجن، جنهن بنياد تي 'گھڻن وسرگن' کي ٿار صوتيو تسليم ڪجي! حقيقت اها آهي تہ صوتي جي معلوم ڪرڻ واري طريقي موجب تي گھڻا وسرگ صوتي جي زمري ۾ نہ ٿا اچن، حالانڪ ڊاڪٽر غلام علي الانا صاحب انهن پنجن ئي نظر انداز ٿيل وسرگن کي صوتي جو درجو ڏئي ٿو جن ۾ بہ وسرگ 'رھ' ۽ 'لھ' واقعا سنڌي ٻوليءَ ۾ صوتي جو درجو رکن ٿا. جڏهن تہ تي وسرگ 'نھ' ۽ 'مھ' صوتي جو درجو نہ ٿا رکن، بلڪ اهي آواز جي حيثيت رکن ٿا. اها ٻي ڳالھ آهي تہ معياري لهجي موجب ڪيترن ئي لفظن ۾ اهي گھڻا وسرگ اچار جي ڪم آندا وڃن ٿا ۽ ظاهر آهي تہ آوازن جي بنياد تي لکت ۾ بہ ڪم آڻڻ گھرجن ان لاءِ اختياريءَ وارن آڏو نظر انداز ٿيل پنجن ئي وسرگي اکرن کي پٽيءَ ۾ ضميمي طور شامل ڪرڻ لاءِ عرض رکجي ٿو.

هي صورت ۾ اردو آڻيو ٿا جيان هڪ اصول متعين ڪري آڻيو ٿا ۾ شامل ڪرڻ جي آزار کان بہ بچي سگھجي ٿو. ان انداز سان نظر انداز ٿيل جوڳن وسرگن سبب مونجهارن جي ٿيڻ واري امڪان کي بہ رد ڪري سگھجي ٿو مثلاً: 'رھ' وسرگ جي حقيقت کي نہ سمجھڻ سان سنڌي صورتخطيءَ ۾ شروعاتي ڊي سي گڏيل آواز (پھريون ساڪن، ٻيو متحرڪ) ۾ ڊاڪٽر غلام علي الانا صاحب جي سفارش ڪيل ۽ مستعمل صورتخطيءَ ۾

لفظ 'گراهڪ' (17) تي اعتراض ڪري سگهجي ٿو.

حقيقت ۾ ان جي صورتخطي 'گراهڪ' هئڻ گهرجي، ڇو ته مذڪوره لفظ ۾ اڳيون جوڙ (پهريون ساڪن ۽ ٻيو متحرڪ)، جايجا گڏيل آواز آهي. ليڪن ان اڳئين جوڙ ۾ ٻيو آواز 'ره' متحرڪ وسرڳ آهي، جيڪو لاڙي/ حيدرآبادي لهجي ۾ نه هئڻ سبب ڪنهن به ماڻ ۾ نه ٿو ماڻيو وڃي. ڊاڪٽر الانا صاحب جو ڄاڻايل لفظ 'گراهڪ' اردو/ هندي جي لفظ 'گراهڪ' جي صورتخطيءَ جو هيوهون نقل آهي.

سنڌي ٻوليءَ جي وچولي لهجي ۾ مرڪزي حيثيت رکندڙ 'ساهتي لهجي' ۾ آوازن جي بنياد تي لفظ 'گراهڪ' ئي اچارجي ٿو. ان لفظ جو باقاعدو مشاهدو ڪيو ويو آهي. اهڙن لفظن جي درست صورتخطيءَ تي اعتراض جو سبب وسرڳ جو گهٽ استعمال آهي، ۽ اسان جي عربي-سنڌي آويٽا ۾ ان مونجهاري ڏانهن بي توجهي آهي.

ساڳئي مثلي تي ٻيرومل مهرچند آڏواڻيءَ به "لنگسٽڪ سروي آف انڊيا" ۾ گريٽرسن جي توسل سان جيڪو لاڙي/ حيدرآبادي لهجي موجب وسرڳن کي اوسرڳ ۾ تبديل ٿيڻ ڄاڻايو آهي، تن ۾ ڀڄ سنڌي ٻوليءَ جي وسرڳن ۾ 'ره' جو شمار ملي ٿو، جيئن:

• ره = 'ورهين' (کان) بدران 'ورن' (کان). (18)

ڊاڪٽر ميمڻ عبدالسيد سنڌي ڀڄ نظرانداڙ اٺن وسرڳن ۾ 'ره' جو وسرڳ مثالن سان هيئن ڏنو آهي:

• 'ر' جو وسرڳ 'ره' مثال: بارهن يارهون، ٻارهون، تيرهون. (19).

اردو ٻوليءَ وارا ٻين مذڪوره 'ره' وسرڳ کي تسليم ڪن ٿا، پر جيئن ته انهن وٽ به گهٽ استعمال سبب نظر انداز ٿيڻ جوڳو آهي، جنهنڪري اردو آويٽا ۾ شمار ڪونه ٿو ڪيو وڃي. اردوءَ جو ڄاڻو پروفيسر سيد محمد سليم اردوءَ ۾ مستعمل يارهن وسرڳن بعد فوٽ نوٽ ۾ ڄاڻائي ٿو ته: "مخلوط آواز (وسرڳ) انهن کان سواءِ ٻيا به آهن: 'ره'، 'له'، 'مه'، 'نه' جيئن: گيارهون، چولها، تمههرا، نههه، پر جيئن ته انهن جو استعمال قليل آهي، ان لاءِ ان کي نظر انداز ڪيو وڃي ٿو." (20)

سنڌي ٻولي

ان سڄي بحث جو مرڪز لفظ 'گراهڪ' جي موجوده صورتخطيءَ تي هو ته ان لفظ پر شروعاتي گڏيل جوڙ پر پهريون 'گ' جو آواز ساڪن ۽ ٻئي آواز پر وسرڳ 'ره' ڊگهي سر سان متحرڪ آهي، جنهن جو چيد هيئن ڪري سگهجي ٿو:

• (گ)+(گ)+(آ+ه)+(آ+ه)+(ڪ+ڪ)= گراهڪ

ان لفظ پر وسرڳ جي وجود جي هئڻ کي لاڙي/ حيدرآبادي ماهر تمام مشڪل سان هضم ڪري سگهندا، ڇو ته ان لهجي پر اهڙن وسرڳن جو هجڻ نه برابر آهي.

سنڌي هندي ٻولين وانگر عربي يا فارسي ٻولين پر وسرڳن جو تصور ڪونهي، ليڪن عربي رسم الخط مان جڙيل ٻين رسم الخطن پر هر ٻوليءَ جي ماهرن پنهنجي گهرجن آهر 'ه' اکر جي مختلف شڪلين کان صورتخطيءَ جي لحاظ کان ڪم وٺڻ جون سفارشون ڪيون آهن.

عربي-سنڌي رسم الخط پر هر اکر جي گهر لاءِ گهٽ پر گهٽ ٽي يا چار صورتون يقيناً آهن. ليڪن 'ه' اکر لاءِ پنج روپ ڪم آندا ويندا آهن، جيئن: 'ه'، 'ه'، 'ه'، 'ه'، 'ه'. ان جا سبب ڪجهه نظر انداز ٿيل آهن. هڪ ته: ڪن آئيوٽائن پر انهن جو شمار وينجن ۽ سر ٻنهي پر ٿيندو آهي جيئن 'ر'. پر جيئن ته اسان وٽ سوچ سمجهه جا ماڻ ماڻا انگريزي عالمن جا مقرر ڪيل آهن. ان ڪري انهن ڏانهن توجهه ٿي ڪونه ٿو وڃي؛ ٻيو ته 1935ع واري عربي-سنڌي آئيوٽا جي سوني ترتيب پر 'ه' جهه ۽ گهه گڏ پڙهائڻ ۽ سيڪارڻ سان ملفوظي/مخطوطي 'ه' ۽ مخلوطي/وسرڳي 'ه' پر فرق واضح ڪيو ويندو هو. اهي نڪتا اسان پنهنجي پرائمري استادن کان واضح نموني سکياسين، جنهن پر مرحوم استاد مريد حسن خاصخيليءَ جو نالو وڻندي فخر محسوس ڪريون ٿا. 1960ع واري ٻي ٽڪي ترتيب جو نتيجو اهو نڪتو جو پڙهندڙ يا پڙهائيندڙ اهو نڪتو اڄ تائين عام طور تي واضح ڪري نه سگهيا آهن؛ ان جو وڏو سبب اسان جي درسي ڪتابن جي پرنٽ ميڊيا واري عملي (چپائيءَ وارو)، پروف ريڊرن (تصحيح ڪندڙن) ۽ ايڊيٽرن جي غفلت يا الجھائائي آهي.

- 'ه': هيءَ هڪ ظري/ پنکي واري ه سڏبي آهي. ٻوليءَ ۾ هن جو ڪردار وينجن وارو آهي.
- 'ه': وسرگي سڏبي آهي. جيڪا ڪنهن مخرجي اوسرگ آواز کي ٽڙن مان هوا ڏيئي وسرگ آواز لاءِ ڪر ايندي آهي. يعني 'هايد' اصوات' لاءِ ڪر ايندي آهي. عربي يا فارسيءَ ۾ اهڙن وسرگن جو تصور ڪونهي. سنڌي توڙي اردوءَ ۾ ان جو استعمال باقاعده آهي. جنهن جو احتياط نه ڪرڻ جي صورت ۾ لفظن جي صورتخطيءَ ۾ مونجهارا ٿين ٿا. مثال: جھار - جھارُ گھل - گھل. پر ٿي ائين ٿو ته اسان جو استاد طبقو ڇپائيءَ توڙي تصحيح وارو عملو يا ته ان ڳالهه کان اٽواف آهي يا لاپرواهيءَ کان ڪر وٺي ٿو. جنهنڪري، اهو ڍنگ اسان جي نئين نسل تائين منتقل نه ٿو ٿئي.
- 'ه': هن ۾ ظرن واري ه سڏبي آهي. جيڪا 'سز' طور ڪر ايندي آهي. هن کي فارسي يا اردوءَ وارا محتملي ه سڏيندا آهن ۽ لفظ جي آخر ۾ ڪر ايندي آهي. جيئن: موجوده، خوامخواه، خانقاه، وغيره. ۽ 'ه' تانيث جي جڳهه پڻ وٺندي آهي.
- 'ه': هيءَ ه، "الله" ۽ "هميشه" جهڙن لفظن ۾ ڪر ايندي آهي. ۽ وينجن توڙي سز جي آميزشي آواز لاءِ استعمال ٿيندي آهي. جنهن کي جهڙوڪر اڌ سر چڻي سگهيو.
- 'ه': هيءَ اڪثر زير طور متحرڪ بڻائڻ لاءِ يا ٻيو سر ڳنڍڻ لاءِ ڪر آڻبي آهي. جيئن: نه ته، وجر ملڪءَ تر نه.
- 'ه': جا اهڙا تصور عربي، فارسي توڙي انگريزي يا هندي ٻولين ۾ به ملن ٿا. ان لاءِ ته ديوناگري آڻيو پڻا پر 'ه' وينجن توڙي سز ٻنهي جي تصور سان پڙهايا ۽ سمجهايا ويندا آهن. جيئن: شهر هميشه: हम्श هنن لفظن ۾ پهرين ه وينجن آهي. ۽ پڇاڙي سز ۾ ڳڻي ويندي آهي. انگريزيءَ سان پڻ ساڳي وڌن آهي. جيئن: Host يا Honest. اهڙن لفظن ۾ پڻ وينجن يا سر ٻنهي جو تصور موجود آهي.

ڊاڪٽر سهيل بخاري جي لکڻ موجب "عربي رسم الخط ۾ 'ه' جا

ٽي روپ آهن، جيڪي اسان تائين منتقل ٿيا آهن، انهن ۾ هڪ کي ۽
چشمي 'ه' ۽ ٻي کي ننڍي 'ه' ۽ ٽين کي وڏي 'ح' چئبو آهي. انهن ۾ وڏي 'ح'
صرف عربيءَ ۾ استعمال ٿيندي آهي.

ڊاڪٽر سهيل بخاري مختفي 'ه' لاءِ وڌيڪ لکي ٿو: "عربيءَ ۾ ننڍي
'ه' جا ٻه قسم ٿين ٿا، هڪ، 'هوز' واري 'ه' جيڪا لفظ جي شروع ۽ وچ ۾
ايندي آهي، ۽ ٻي مختفي جيڪا لفظ جي آخر ۾ ايندي آهي ۽ اردوءَ جي
رست، ڪلڪت، پٽ وغيره ۾ لکي ويندي آهي."

عربي ۾ جڏهن ننڍي 'ه' لفظ جي آخر ۾ ايندي آهي ته اسين ان کي
'گولت' چوندا آهيون، ڇو ته ان جو متبادل 'ت' سان ٿيندو آهي، جيئن: جنه
= جنت، امه = امت ۽ قيامه کي قيامت ٿي لکندا آهيون.

جديد فارسيءَ جا اهڙا لفظ جيڪي اڄڪلهه 'ه' مختفي سان لکيا
وڃن ٿا، تن ۾ اڳي آخري حرف متحرڪ هوندو هو: چاره = چارن ڪده =
ڪڏ، پاره = پار وغيره، چيو ويندو آهي ته لفظ 'ڪده' جهڙن لفظن جي آخر ۾
'ڪاف' زير لاءِ استعمال ٿيندو هو.

يوناني آخري زير لاءِ اوس (os) ۽ لاطيني اَس (us) جي پڇاڙي
لڳائيندا هئا، جنهن کي مغربي محقق ويدڪ ۽ سنسڪرت جو وسرگ چون
ٿا، ۽ وسرگ جو تلفظ آچاريا ۽ پنڊت 'آه' ڪندا آهن، جيڪو ديوناگري جي
آخري سُز جي شڪل: 'A' سان ظاهر ٿيندو آهي، جيئن: پيسه (خونناڪ):
आमि ڪچره (بد چلن) ۽ وغيره مان به ان خيال جي تصديق ٿئي ٿي ته
هند يورپي زبانن جا اهي سڀ طريقا لفظ جي آخري سُز کي ظاهر ڪرڻ لاءِ
استعمال ڪيا ويا آهن. اردو املا ۾ 'ه' مختفيءَ جو وجود فارسيءَ جي
ڪتابت کان ورتل آهي ۽ اردو لفظن ۾ ٻن ڊگهن سُرن 'آ' ۽ 'اي' جو بدل
آهي" (21)

ان سڄي بحث جو نت اهو آهي ته 'ه' جا ٻه قسم آهن، پر ان جا
اڪري روپ پنج آهن، جن ۾ ٻه وينجن ۽ ٽي سُز آهن، ۽ ڪنهن به اڪر جي
مختلف روپن جي وجود ۾ اچڻ جو سبب ٿي ٻوليءَ جون گهرجون هوندو آهي،
سنڌي ٻوليءَ جي صورتخطيءَ جي حوالي سان ٻٽن وسرگن جي

سنڌي ٻولي
پيپريڊ

استعمال تي ڊاڪٽر غلام علي الانا صاحب علمي چنڊ چان ڪندي ڄاڻائي ٿو ته: ”ڪيترائي سنڌي لفظ اهڙا آهن، جن ۾ پهرئين ۽ ٻئي پڌ جي شروع ۾ وسرڳ آواز اڇاريا ويندا آهن، ۽ ڌار ڌار نموني لکيا ويندا آهن، مثال طور:

- گهڳهي، گهڳهي، گهڳهي
- جهجهو، جهجهو، جهجهو
- پمپور، پمپور، پمپور
- پايي، پايي، پايي

انهن مثالن ۾ (جهه)، (گهه) ۽ (په) آواز (ج)، (گ) ۽ (ب) ڳرن اوسرڳ آوازن جون وسرڳ صورتون آهن. سنڌي صورتخطيءَ ۾ وسرڳ آوازن جي سڪڻ ۾ اهو مسئلو فقط ”جهه، گهه ۽ په“ جي اڇارڻ سبب پيدا ٿيو آهي. هن ڏس ۾ لسانيات جي هڪ ماهر مسٽر گراسمن (Grassman) هڪ اصول ٺاهي، هن مسئلي جو حل ڳولي لڌو هو، پر جيئن ته اسان کي گراسمن جي ٺاهيل انهن اصولن جي ڄاڻ ڪانه هئي، تنهنڪري هي مسئلو مسئلو ئي رهيو. گراسمن لکيو آهي ته:

’جڏهن ڪنهن به لفظ جي اڇارڻ مهل، ان لفظ جي منڍ، يعني لفظ ۽ پهرئين پڌ جي منڍ ۾ ۽ ان کان پوءِ فوراً ٻئي پڌ جي منڍ ۾ (يعني لفظ جي وچ ۾ ٻئي پڌ ۾) وسرڳ آواز اچن، ته ان لفظ جي اڇارڻ ۾ پهرئين پڌ جي منڍ وارو وسرڳ آواز پنهنجي وسرڳائي وڃائي اوسرڳ ٿي ويندو.’

مثال طور: هڪ لفظ جي اصلي صورت آهي، گهڳهي، هي لفظ ٻن پڌن وارو آهي، يعني [گهه+ اُ ۽ گهه+ اي] هاڻ گراسمن جي اصول موجب پهرئين پڌ ۾ /گهه+ اُ اوسرڳ آواز اڇارڻ مهل، پنهنجي وسرڳائي وڃائي، بدلجي اوسرڳ آواز [گ] ٿيندو ۽ ٻئي پڌ وارو وسرڳ آواز [گهه] ٺاهڻ رهندو ۽ اڇار ٿيندو، گهڳهي، (22)۔

علم عروض موجب شعر جي تقطيع ۾ ’هه‘ جا آواز حذف ڪيا ويندا آهن. ان جواهر سبب ته ’هه‘ جا آواز گهڻي قدر سز (Vowel) جا هوندا آهن. سنڌي ٻوليءَ ۾ ته وسرڳ ۾ به اهڙو آواز سميتليل هوندو آهي، ’هه‘ جي

سنڌيءَ، عربي توڙي فارسيءَ ۾ وينجن کان علاوه سڙ جي حيثيت ۾ هجڻ سبب علم عروض ۾ حذف ڪرڻ جي روايت آهي. علم عروض موجب ڊاڪٽر خليل احمد ڄاڻائي ٿو ته:

• اسر فارسي ۽ عربيءَ جي پڇاڙيءَ ۾ 'ه' هوز ايندي آهي ته ان کي ڪيرائي سگهجي ٿو.

ع- شمع روجي آمين تون، تان پڻ آهيان پروان آءُ.

• تقطيع: شمع روجي - فاعلاتن، آه توتائ- فاعلاتن، پڻ آيا پر- فاعلاتن، وان آءُ- فاعلان.

• 'ه' مخلوط يعني اها 'ه' جيڪا لفظن جي وچ ۾ ايندي آهي ۽ تقطيع ڪرڻ وقت ڪيرائي ويندي آهي، جيئن: ماڻهن وڙهين سمهي وغيره (23)

سڄي ڳالهه جوتت اهو آهي ته جيڪو حرف شعر جي موزون پڙهڻ ۾ پنهنجو آواز نه ڏئي يعني اچار ۾ نه اچي سو تقطيع ۾ شمار نه ڪيو ويندو. پر اهو حرف اهڙو هئڻ گهرجي، جنهنجو ڪيرائڻ شاعرن جائز ڪيو آهي. هن ۾ 'ه' هوز وغيره به شامل آهي.

Prosody ۾ به ڏکهن ۽ ننڍن سرن کان ويندي ٻولين جا اهي آواز جيڪي وينجن توڙي سر پنهني لاءِ ڪم ايندا آهن، تن جي شمار ۾ پڻ ممانئت آهي. مثلاً: بحر وزن توڙي چند وديا ۾ جيڪا حيثيت 'ه' جي آهي ساڳي جهڙوڪر 'H' جي آهي، يا جيئن ته آوازن جي بنيادن تي 'ديوناگري آڻيويتا' ۾ سر طور به شمار ٿئي ٿي ۽ وسرڳي آوازن ۾ به شامل رهي ڪري ڪنهن آواز کي مفرد بڻائي پنهنجي حيثيت کي گم ڪري ڇڏيندي آهي. ساڳيءَ طرح بحر وزن جي علم موجب پڻ تقطيع ۾ 'ه' جو شمار ڪو نه ڪيو ويندو آهي. يا سنڌي ٻوليءَ جي معياري لهجي يا سري جي لهجي ۾ جيئن 'ر' جي ادغام وارا صوتيه مفرد صوتي جي حيثيت سان اچاريا ويندا آهن، جنهن سبب آواز جي بنيادن تي ديوناگري آڻيويتا ۾ انهن جي لکڻ لاءِ چئن قسمن جي گڻجائش ڄاڻايل آهي. انگريزي Prosody ۾ پڻ 'H' جي ڳلپ ڪا نه ڪئي ويندي آهي ۽ 'R' جي ادغام سبب هڪ وينجن جو شمار ڪيو ويندو آهي، جيئن:

A syllable is long if the vowel is in it is either long in itself or followed by two or more consonants. The letter 'x' counts as a double consonant, the letter 'h' not at all and the following pairs of consonants occurring in the same word after a short vowel do not necessarily make the syllable long:

Dr, cr, dr, fr, gr, pr, tr, fl, gl, pl.

A syllable is short if its vowel is a short one and not followed by two or more consonants (except for the groups noted in the preceding paragraph). (24)

ترجمو: هڪ پڌ تڏهن ڊگهو چئبو جڏهن ان جو سر ڊگهو هجي يا ان کان پوءِ به يا ان کان وڌيڪ ويجهڻ هجن. X اکر کي پتو وينجڻ ڳڻيو ويندو آهي. جڏهن ته h کي ڳڻيندا ئي ڪون آهن. ۽ ساڳي لفظ ۾ ان سر کان پوءِ وارا وينجڻ جا جوڙا ان پڌ کي هر ويرو ڊگهو ڪون ڪندا آهن. (سواءِ اڳوڻي پٿرا ۾ بيان ڪيل گروهن جي)

هڪ پڌ ۾ سر چوٿو آهي، ۽ ان جي پويان به يا هن کان وڌيڪ ويجهڻ ڪون آهن ته اهو پڌ چوٿو ئي رهندو.

اڀياسي ڪتاب/ حوالا

1. ڊاڪٽر نبي بخش بلوچ - سنڌي صورتخطي ۽ خطاطي، ٽامي مهراڻ - سنڌي ادبي بورڊ ڄامشورو - نمبر 1 ۽ 2، 1999ع - ص: 34-35
2. ڊاڪٽر ميمڻ عبدالمجيد سنڌي - ديوان گل ۽ خليفو گل محمد هالائي - سماهي مهراڻ - سنڌي ادبي بورڊ حيدرآباد نمبر 2، 1972 - ص: 161-162.
3. ڊاڪٽر ارنيسٽ ٽرمپ - شاھ جو رسالو - پٽ شاھ ثقافتي مرڪز - 1985ع ص: xxx
4. مرزا قليچ بيگ - سنڌي وياڪرن - سنڌي ادبي بورڊ ڄامشورو - 2006ع ص: 165.
5. ڊاڪٽر مرليدھر جيتلي - سنڌي ٻوليءَ جون مکيه خاصيتون - ٽامي مهراڻ: گولڊن جوبلي نمبر - سنڌي ادبي بورڊ ڄامشورو - 2، 3، 2006ع ص: 129
6. ميمڻ عبدالمجيد سنڌي - ديوان گل ۽ خليفو گل محمد هالائي - سماهي مهراڻ - سنڌي ادبي بورڊ حيدرآباد - نمبر: 2، 1972ع - ص: 162-163.
7. ميمڻ عبدالمجيد سنڌي - حوالو مٿيون ساڳيو - ص: 162-163.
8. ڊاڪٽر غلام علي الانا - سنڌي ٻوليءَ جو اڀياس - انسٽيٽيوٽ آف سنڌالاجي - 2005ع ص: 209-211

9. پيرو مل مهر چند آڏواڻي۔ وڏو سنڌي ويا ڪرڻ۔ انسٽيٽيوٽ آف سنڌالاجي۔ 1985ع۔
ص: 10
10. ڊاڪٽر غلام علي الانا۔ سنڌي صوتيات۔ ادبيات پبليڪيشن حيدرآباد۔ 1967ع۔
ص: 46,48,49
11. مرزا قليچ بيگ۔ سنڌي ويا ڪرڻ۔ سنڌي ادبي بورڊ ڄامشورو۔ 1992ع۔ ص: 203
12. پيرو مل مهر چند آڏواڻي۔ سنڌي ٻوليءَ جي تاريخ۔ سنڌي ادبي بورڊ ڪراچي۔
حيدرآباد۔ 1956ع۔ ص: 127-129
13. ڊاڪٽر نبي بخش بلوچ۔ هڪ علمي ادبي خط (طالب الموليٰ ڏانهن)۔ سماهي "سنڌ"۔
سنڌ اسٽڊي سينٽر حيدرآباد۔ اوٽهارو 1983ع۔ صف: 262
14. پروفيسر سليم۔ اردو رسر الخٽ۔ مقتدره قومي زبان ڪراچي۔ 1981ع ص: 42-43
15. ڊاڪٽر غلام علي الانا۔ حوالو مٿيون ساڳيو۔ ص: 46-47
16. ڊاڪٽر غلام علي الانا۔ حوالو مٿيون ساڳيو۔ ص: 47-49
17. ڊاڪٽر غلام علي الانا۔ سنڌي ٻوليءَ جو اڀياس۔ انسٽيٽيوٽ آف سنڌالاجي ڄامشورو۔
2005ع۔ ص: 213
18. پيرو مل مهر چند آڏواڻي۔ سنڌي ٻوليءَ جي تاريخ۔ سنڌي ادبي بورڊ ڪراچي۔
حيدرآباد۔ 1956ع۔ ص: 128
19. ڊاڪٽر عبدالمجيد سنڌي۔ شڪارپور جي ٻولي۔ سنڌي ٻوليءَ جو بااختيار ادارو
حيدرآباد۔ 1992ع۔ ص: 37
20. پروفيسر سيد محمد سليم۔ اردو رسر الحفظ۔ مقتدره قومي زبان ڪراچي۔ 1981ع۔
ص: 43
21. ڊاڪٽر سهيل بخاري۔ اردو رسر الخٽ کي بنيادي مباحثه۔ مقتدره قومي زبان اسلام آباد
1988ع۔ ص: 41,42,43
22. ڊاڪٽر غلام علي الانا۔ سنڌي ٻوليءَ جو اڀياس۔ انسٽيٽيوٽ آف سنڌالاجي ڄامشورو۔
2005ع۔ ص: 222-223
23. ڊاڪٽر محمد ابراهيم خليل۔ علم عروض۔ مسلم ادبي پرنٽنگ پريس حيدرآباد۔
1935ع۔ ص:
24. Collins Dictionary۔ William Colens۔ Harper Collins publishers.
Italy۔ 1996.

ڀارت ۾ سنڌي ٻوليءَ جي صورتحال

ڀارت هڪ اهڙو ملڪ آهي، جيڪو رنگارنگ ثقافتن ۽ طرحين طرحين جون ٻوليون ڳالهائيندڙ نسلن جو وطن آهي. هن هڪ ئي ملڪ ۾ اٽڪل 100 کان وڌيڪ ٻوليون ڳالهائون ويڃن ٿيون. جڏهن ته انهن مان هڪ هڪ ٻوليءَ جا علائقائي لهجا تنهن کان سواءِ آهن. هڪ ڀارتي ويب سائيٽ Oxistranslations.com موجب "سموري ڀارت ۾ اندازاً 800 ٻوليون ۽ 2000 کن لهجا مروج آهن. ٻئي طرف هڪ تازي سروي موجب سڄي ڀارت جي مختلف اسڪولن ۾ اٽڪل 50 ٻوليون پڙهائون ويڃن ٿيون. 90 مختلف ٻولين ۾ اخبارون ڇپجن ٿيون. جڏهن ته 71 ٻولين ۾ ريڊيو جا پروگرام نشر ٿين ٿا. 15 ٻوليون اهڙيون آهن، جن ۾ فلمون ٺهن ٿيون، جن جا ڪروڙين ڏسنڌڙ آهن. ائين ڀارتي سماج "ٻولين جو ٻيلو" آهي، جنهن ۾ ڪئين رنگن ۽ خوشبوئن وارن ٻوليون ۽ لهجا پنهنجي پنهنجي انفراديت ۽ سڃاڻپ سان وجود قائم رکيو بيٺا آهن. شيار جو شعر آهي:

ائين رنگ رنگ قول وڻن ۾ تڙيل لڳن،

نالو جدا لپين ۾ لڪيل چڻ بهار جو.

هند ۾ ايتريون ته ٻوليون، لهجا ۽ انهن جون لکڻيون رواج هيٺ آهن جو جيڪڏهن انهن سڀني کي ڪنهن باغيچي سان پيئجي ته هڪ ڀرپور بهار جو گمان ٿيندو.

ڀارت ۾ لاتعداد ڳالهائيندڙ ٻولين مان 22 ٻوليون اهڙيون آهن، جن

کي پارٽي آئين جي ائين شيڊيول ۾ جاءِ مليل آهي ۽ اهي وفاقي سرڪار وٽ "قومي ٻولين" طور قبول ڪيل آهن، جيتوڻيڪ سرڪاري لکپڙه لاءِ فقط هندي ۽ انگريزي رائج آهن. انهن 22 ٻولين ۾ آسامي، بنگالي، بودو هندي، گجراتي، ڪنٽر ڪشميري، ڪونڪني، مليال، منيپوري، مراٺي يا مرهٽي، نيپالي، اڙڙ، پنجابي، سنسڪرت، سنڌي، تامل، تيلگو يا مٿي، ڊوگري، ميٿالي ۽ اردو شامل آهن.

سنڌي جيڪا آئيني طور پنهنجي اصل وطن سنڌ ۾ به "قومي ٻوليءَ" جو درجو مائٽن کان اڃا تائين محروم آهي، تنهن کي پارٽي آئين ۾ قومي ٻوليءَ طور جاءِ ملڻ پٺيان سنڌي اديبن، ليکڪن ۽ سياسي ورڪرن جي طويل جدوجهد شامل آهي. 1956ع ۾ پارٽي سرڪار صوبائي ٻولين کي هٿي وٺائڻ، انهن ۾ تعليمي سرگرمين وڌائڻ ۽ پنهنجين ٻولين ۾ تخليقي عمل کي همٿائڻ لاءِ نئين پاليسي اختيار ڪئي. ڊاڪٽر ستيش روهڙا موجب:

"ٻولين بابت جوڙجڪ ۾ اهو بندوبست هو ته مرڪزي سرڪار جي ٻولي هندي رهندي، پر 15 سالن تائين انگريزي ٻي ٻوليءَ طور قائم رهندي باقي صوبن ۾ صوبائي ٻولين ۾ ڪاروبار هلندو. ان بندوبست موجب سنسڪرت، اردو ۽ سنڌيءَ جي ڪا به قانوني حيثيت ڪانه هئي، پر عجب جي ڳالهه آهي ته سرڪار سنسڪرت ۽ اردوءَ کي قومي ٻولين جي شجري ۾ جاءِ ڏني، پر سنڌيءَ کي لاوارث ڇڏي ڏنو ويو."

اها هڪ اهڙي زيادتي هئي، جنهن خلاف سجاڳ ذهن رکندڙ سنڌي خاص طور ليکڪ ۽ تعليمي ماهر اتي ڪڙا ٿيا. اڳتي هلي هن تحريڪ کانگريسي اڳواڻن جي حمايت حاصل ڪرڻ ۾ به ڪاميابي ماڻي ۽ هڪ وفاقي وزير جئرامداس به اديبن ۽ ليکڪن جي آواز جي پٺڀرائي ڪئي. اهڙيءَ تحريڪ جي نتيجي ۾ 1951ع ڌاري تڏهوڪي وزيراعظم جواهر لال نهروءَ فقط ايترو ڪيو ته سنڌيءَ کي ٻين ٻولين جي برابر موقعا ۽ سهولتون ڏيڻ تي راضيو ظاهر ڪيو، جنهن بعد ساهتيه اڪيڊمي سنڌيءَ کي به انهن ٻولين ۾ شامل ڪيو، جن ٻولين ۾ تخليق ٿيندڙ ادب تي ان پاران

ساليانا ايوارڊ ڏنا ويندا هئا. جڏهن ته آل انڊيا ريڊيو تي پڻ سنڌي ٻوليءَ کي جاءِ ملي، ان جي باوجود اها تحريڪ جاري رهي ۽ نيٺ 10 اپريل 1967ع تي تڏهوڪي وزيراعظم انڊرا گانڌيءَ سنڌي ٻوليءَ کي پارٽي آئين جي ائين شيڊيول ۾ جاءِ ڏياري سنڌيءَ جي اهڙي ڪاميابيءَ بعد ٻين ٻولين جي ڳالهائيندڙن جهڙوڪ: منيپوريءَ، ڪونڪنيءَ ۽ راجسٿانيءَ وغيره به اهڙا مطالبا ڪيا.

قومي ٻولين جي آئيني فهرست جو حصو بڻجڻ کان پوءِ سنڌي ٻوليءَ کي تعليمي، سماجي، علمي توڙي تخليقي حوالي سان ڪافي اتساهيندڙ ماحول ۽ قانوني تحفظ حاصل ٿيڻ سرڪاري سطح تي اڳتي وڌڻ جا موقعا مليا ۽ سنڌيءَ ۾ ٿيندڙ ڪم جي سرڪاري طور به مڃتا ٿيڻ لڳي. مرڪزي سرڪار جي منسٽري آف هيومن ريسورس ڊيولپمينٽ ٻين ٻولين وانگر سنڌيءَ لاءِ به "نیشنل ڪائونسل فار پرموشن آف سنڌي لئنگئيج" قائم ڪئي، جڏهن ته گجرات، مهاراشٽر، راجسٿان، مڌيه پرديش ۽ اتر پرديش جهڙن صوبن ۾ جتي سنڌي ڳالهائيندڙن جو وڏو انگ رهي ٿو صوبائي سطح جون سنڌي اڪيڊميون ڪم ڪري رهيون آهن. ممبئي يونيورسٽيءَ ۾ 15 جون 1974ع تي سنڌي شعبو قائم ڪيو ويو جنهن ۾ شاگرد ايم. اي ۽ پي ايڇ ڊي ڪري ٿي سگهيا. هاڻ ته هن شعبي پاران سنڌيءَ ۾ سرٽيفڪيٽ ڪورس کان علاوه ڊپلوما، ايڊوانسڊ ڊپلوما ۽ سنڌيءَ جا ٻيا ڪورس به ڪرايا پيا وڃن. اهڙو ئي شعبو اجمير يونيورسٽيءَ ۾ به قائم آهي، جڏهن ته دهلي يونيورسٽيءَ ۾ قائم ماڊرن لئنگويجز واري شعبي ۾ سنڌي به پڙهائي وڃي ٿي جيئن اسلام آباد ۾ علامه اقبال اوپن يونيورسٽي ۽ قائداعظم يونيورسٽيءَ ۾ ماڊرن لئنگويجز واري انسٽيٽيوٽ ۾ سنڌيءَ جا استاد به مقرر آهن يا جيئن هاڻ پنجاب يونيورسٽيءَ به ان مقصد لاءِ هڪ سنڌيءَ جو استاد رکيو آهي.

گجرات ۽ راجسٿان جي مختلف ڪاليجن ۽ اسڪولن ۾ سنڌي پڙهائي وڃي ٿي، جڏهن ته باقي هندستان ۾ جهڙوڪ: بئنگلور ۽ حيدرآباد دکن ۾ قائم سنڌي اسڪول ۽ سنڌي ڪاليج فقط نالي ۾ سنڌي آهن، جڏهن ته اتي سمورا علم فقط انگريزي هندي ۽ صوبائي ٻولين ۾ ئي پڙهايا وڃن ٿا.

عام طور سمجهيو ويندو آهي ته ڀارت ۾ رهندڙ سنڌي فقط اهي ئي آهن، جن کي ورهاڱي سبب سنڌ مان لڏپلاڻ جو درد سهڻو پيو. جڏهن ته ڀارت ۾ رهندڙ سنڌي ٻن قسمن جا آهن. هڪڙا اهي جيڪي تاريخي طور سنڌ جي سرحدن سان لڳندڙ رياستن راجستان ۽ گجرات ۾ رهندڙ هئا ۽ صدين کان وٺي سنڌ سان انهن جو رشتو ناتو پنهنجي وطن وارو رهيو آهي. ڪڇ ته اسلامي سپاهين جي چڙهائين کان به اڳ راءِ گهراڻي جي حڪومتي عهد ۾ به سنڌ جو حصو رهيو هو. مورخ سومرن ۽ سمن جي حڪومت جو زور ان ئي پاسي ٻڌائين ٿا، جنهن سبب گجرات ۽ راجستان جا ڪيئي اهم علائقا مارواڙ جيسلمير، ڀڄ، ڪڇ، احمد آباد، جئپور ۽ ٻيا سنڌ جي اثر هيٺ آيا.

سنڌ جي حڪومتي باغين جي پناهگاهه به ڪڇ ئي رهيو آهي. ٻئي طرف "ڇيو وڃي ٿو ته مغلخن سان چڪريءَ وقت مهاراڻا ڀرتاب ميوڙا ڇڏي سنڌ ۾ آيو هو. ميوڙا مان راڻا ڀرتاب سان گڏ آيل ميوڙاين مان ڪي واپس ويا ۽ ڪي سنڌ ۾ رهي پيا، جيڪي سنڌ جي ٿرپارڪر ضلعي ۾ ئي رهيا. اتي اصلوڪن رهواسين سان ميلاپ ڪري انهن جي ٻولي ۽ پهراڻو هڪ جهڙا ٿي پيا، جيڪي واپس ميوڙا ويا اهي سنڌ مان ڪجهه اثر کڻي ويا. اڄ به ٿرپارڪر ضلعي، ميوڙا ۽ راجستان ۾ ڌرتي ٻڌڻ وارن کي ٻئي لانگ هوندي آهي، تنهن کان سواءِ "مل" لفظ به سنڌ ۽ راجستان کان سواءِ ٻئي هنڌ ورتي هوندو. ٿر، ٻاڙ مير، جيسلمير جي ٻولي ۾ خير ڪو فرق آهي. سنڌ ٻاڙ مير سرحد تي ڍاڻي (ڍانڪي) ٻولي ۽ سنڌ جيسلمير سرحد تي ڀاڻي ٻولي ڳالهائي وڃي ٿي." (1) سمن ته ڪڇ تي حڪومت ڪئي آهي، ان ڪري ڄاڻايل خطي ۾ سنڌي ٻوليءَ جو واهيو سنڌي لوڪ گيتن کان وٺي جديد علمي ۽ تخليقي فنپارن جو ملندو رهڻ قطعي به تعجب ۾ وجهندڙ ڳالهه نه آهي. خود ڪڇيءَ کي سنڌيءَ جو هڪ لهجو ئي سمجهيو وڃي ٿو، جنهن تي گجراتيءَ جو اثر آهي. اهو ئي علائقو آهي، جتي سنڌي ٻوليءَ کي پنهنجي زمين آهي ۽ اونهيون ڀاڙون آهن. سنڌين جا پنهنجا ڳوٺ ئي نه ننڍا وڏا شهر به آهن. سنڌ کي ويجهو هجڻ ڪري هتان جو سماجي تاجي پيٽو ڪلچر، ريتون رسمون، رانديون رونديون، ڌڻ ۽ تهوار توڙي ماڻهن جا شوق ۽ شڪار

ساڳيا سنڌ جي سنڌين وارا ئي آهن. هتي عربي- سنڌي رسم الخط ئي رواج هيٺ آهي ۽ اها مدرسن ۾ به پڙهائي وڃي ٿي. صوبائي حڪومت مان گجرات جي ٻولي گجراتي. هندي ۽ اردو جڏهن ته راجسٿان جون ٻوليون راجسٿاني ۽ هندي آهن. نچ سنڌي ماحول ۽ گڏيل ڪتابي سرشتي، گهر ۽ ڪنهن حد تائين مارڪيٽ ۾ ڳالهه ٻولڻ جي موقعن سبب هن ئي علائقي ۾ سنڌيءَ جي وڏي عرصي تائين زندهه رهڻ جا امڪان نظر اچن ٿا. پر ڀارت ۾ ڪميونيڪيشن ۽ انگريزيءَ جو اثر جنهن رفتار سان وڌي رهيو آهي. تنهن مان لڳي ٿو ته ان جا اثر ٻهراڙين تائين به ڦهلبا. هن وقت خود ”ٻنيءَ“ جهڙن ڏورانهن علائقن تائين به انٽرنيٽ، ٽيليفون، ڊش اينٽينا ۽ ٻيون سهولتون پهچي چڪيون آهن. بهرحال هن خطي کي ڀارت ۾ اڳ موجود سنڌين جو خطو سڏي سگهجي ٿو جتي اهي زمانن کان آباد آهن. جتي ٻين ٻولين جو اثر قبوليندي به ماڻهو سنڌيءَ کي جيئرو رکيو ٿا اچن.

ٻيا ماڻهو اهي آهن. جيڪي 1947ع ۾ ورهاڱي وقت سنڌ مان زندگين ۽ ملڪيتن فرحت جي ڍپ سبب سنڌ ڇڏي ڀارت هليا ويا. ملڪيتون ته انهن پوءِ به هتي ئي ڇڏيون، البت زندگيون بچائڻ جي احساس سان ڌار ئي وطن ۾ وڃي رهائش اختيار ڪيائون. ان حوالي سان ڪرشن راهيءَ جو اهو شعر وڏي شهرت رکي ٿو:

سنڌين جان نه گهوري، وطن گهوري آيا.

اهو شعر ڇپجڻ کان پوءِ ان خيال جي حمايت توڙي مخالفت ۾ سالن تائين ڀارت جي سنڌي مخزنن ۾ تڪراري بحث هلندو رهيو. بهرحال هتان ويل ماڻهو ڪنهن به هڪ علائقي يا صوبي ۾ رهائش اختيار ڪري نه سگهيا (جيئن ڀارت مان آيل مهاجر سنڌ ۾ ئي اچي رهيا). هو مختلف صوبن جهڙوڪ مهاراشٽر، آندرا پرديش، بهار، دهلي، مڌيه پرديش، اترسڀا، تامل ناڊو، اتر پرديش، راجسٿان ۽ گجرات وغيره ۾ پکڙجي ويا. ائين پنهنجو ووت بڻڪو، سياسي قوت، گڏيل سماجي زندگي ۽ هڪ جاتيءَ طور مضبوط سڃاڻپ قائم ڪرڻ کان محروم رهجي ويا. هر صوبي جي پنهنجي ٻولي، هر خطي جو پنهنجو ڪلچر، هر علائقي جي مخصوص نفسياتي، سماجي

معاشي ۽ سياسي نضا۔ مارڪيٽ ۾ ريا ته صوبائي ٻولين جو واھپو يا هنديءَ جو تعليمي ادارن ۾ صوبائي ٻولين کان سواءِ هنديءَ ۽ انگريزيءَ جو غلبو ڇاڪاڻ ته اهي ئي مرڪزي سرڪار پاران هر قسم جي تعليمي ۽ ادارتي ڪاروهنوار لاءِ منظور ٿيل ٻوليون هيون. پر ڇاڪاڻ ته لڏپلاڻ ۽ هجرت جو گهاٽو ماڻهوءَ ۾ عدم تحفظ جو احساس پيدا ڪندو آهي، تنهن ڪري سنڌي ڪميونٽيءَ کي به جلد ان احساس اچي ورايو جيئن ئي انهن جي ڪمپين ۾ رهڻ، دريدر ڦرڻ ۽ بي يارو مددگار هجڻ وارا ڏينهن پورا ٿيا، تڏهن هنن به پاڻ سنڀالڻ شروع ڪيو سندن ڪمپين واري زندگيءَ کي پيرسرام ضيا پنهنجي نظر ”پوهوءَ ماءُ“ ۾ نهايت خوبصورتيءَ سان چٽيو آهي.

ڪنڌ ڀڄي شل ڪانگريسين جو

ڪيو اٿن ڪنيا

پتي ٿي پوهوءَ ماءُ!

لٽا نديءَ تي ڏوٽي ويئي،

اڳواڻن کي لوٽي ويئي.

مُٺهن کي مڃائي سٽي ٿي ڪپڙا،

تڪو اٿس ڪو تاءُ،

پتي ٿي پوهوءَ ماءُ!

سنڌ سموري ڏنائون چتن کي،

هت نه ههل ٿي آئي مُٺن کي،

جنح کي پي اسان جو دل ۾،

ڪو نه پيو ڪهڪاءُ!

پتي ٿي پوهوءَ ماءُ.

سِر تي آڻي تڏهن لڏيوسين،

پنهنجو هٿو ملڪ ڇڏيوسين،

هت به ڳرياسين، هت به ڳرياسين،

لڳو ڪو اُبتو واءُ

پتي ٿي پوهوءَ ماءُ.

يارهينء واروپير ڪو پڄندن
 لال سائين ڪا اُپتي هندن.
 ڪئمپ ۾ آئي ڦٽو ڪيائون.
 ڏيڻي اتي جو پاء.
 پتي تي پوهوءَ ماءُ. (2)

- ته ان کان پوءِ انهن پنهنجي ٻولي، ثقافت ۽ اصل سان رشتي
 ڳنڍڻ لاءِ به هٿ پير هڻڻ شروع ڪيا. سنڌ مان هند ويل جيڪو مڊل
 ڪلاس ۽ واپاري طبقو هو تنهن هورين هورين ڀارتي مارڪيٽ ۾
 ڪاروباري لحاظ کان پنهنجي جاءِ ٺاهڻ شروع ڪئي. هن وقت ڀارت جا
 سنڌي ڀارت کان علاوه دنيا جي ڪيترن ئي ملڪن جا مشهور واپاري
 سيٽپ ڪار ۽ وڏين ڪمپنين جا مالڪ آهن. ڀارتي منڊيءَ ۾ انهن جونالو
 ڪامياب واپارين ۾ شامل ٿي ۽ ڪيترن ئي صوبن ۾ اهي حڪومتي
 وهنوار ۾ به ڀاڱي ڀائيواريءَ جي پوزيشن ۾ آهن. پر ان جي باوجود پنهنجي
 ٻوليءَ سان انهن جو رشتو هورين هورين ٿئي رهيو آهي. ڇاڪاڻ ته سماجي
 واهڻي، ڪٽنبسي ماحول ۽ وقتي گهرجن کي ذهن ۾ رکي، انهن پنهنجي ٻوليءَ
 کي نظرانداز ڪري ڇڏيو آهي نتيجي ۾ هند ۾ سنڌي ٻولي هيٺين
 چئلينجن کي منهن ڏيڻي رهي آهي:

- ٻين ٻولين سان واسطي ۾ رهڻ سبب مسلسل ٻين ٻولين جا نوان ۽ قطعي
 اوڀر لفظ به قبولي رهي آهي.
- مارڪيٽ نه هجڻ ڪري اوڙي پاڙي بازار دڪانن ۽ محفلن ۾ سنڌيءَ
 جو واهڻو تيزيءَ سان گهٽجي رهيو آهي.
- اسڪولن ۽ ڪاليجن ۾ سنڌيءَ جو مضمون پڙهائڻ جو رواج ختم ٿي
 رهيو آهي.
- هڪ ئي وقت ٻن رسر الخطن، جهڙوڪ: عربي لپي ۽ ديوناگري لپيءَ جي
 استعمال سموري جاتيءَ کي ٻن حصن ۾ ورهائي، ڪمزور ۽ هڪٻئي کان
 پري ڪري ڇڏيو آهي.
- سنڌيءَ ۾ ٿي وي چئنل ۽ معياري اخبارون ۽ فلمون نه هجڻ برابر آهن.

• سنڌي ڄاڻندڙ نسل عمر جي پوئين پهر ۾ هجڻ ڪري پنهنجي ٻوليءَ سان جذباتي لڳاءُ ۽ فطري وابستگيءَ وارو رويو مري رهيو آهي ۽ اڳئين نسل جي جاءِ پرڻ لاءِ نئون نسل تيار نه آهي.

هند ۾ سنڌي ٻوليءَ جي ترقي، واڌ ويجهه ۽ استعمال آڏو سڀ کان وڏي رتبه هڪ ئي وقت ٻن رسمن الخطن جو استعمال آهي. پارٽي حڪومت هڪ پاسي سنڌي ٻوليءَ کي قومي ٻوليءَ طور قبول ڪيو ان لاءِ ادارا جوڙيا، سنڌيءَ ۾ لکڻ پڙهڻ ۽ تخليقي ڪمن جي همٿ افزائيءَ لاءِ انعام اڪرام ڏيڻ جو بندوبست ڪيو ته ٻئي طرف هڪ مخصوص سياسي گروهه جي چوڻ تي 1948ع ڌاري ئي سنڌي ٻوليءَ لاءِ ديوناگري رسم الخط منظور ڪري ان کي سخت هاجو رسايو. ان سان سنڌي ڄاتيءَ جو پنهنجي اصلوڪي عربي-فارسي رسم الخط سان قديمي رشتو ئي نه ٽٽو پر ان جي پوئين نسل کي پنهنجي ٻوليءَ ۾ موجود قديم علمي، فني، تاريخي مواد توڙي نسلي ۽ قومي تشخص کان به اوڀر بڻائي ڇڏيو. جيتوڻيڪ بعد ۾ عربي-فارسي رسم الخط کي به تسليم ڪيو ويو پر ان سان هڪ ئي ملڪ ۾ رهندڙ سنڌي ڄاتِي، پنهنجي ٻوليءَ ۾ لکجندڙ سموري تخليقي توڙي عام تحريري مواد سان آشنائي وڃائي ويئي. سياسي، معاشي، ثقافتي، جاگرافيائي ۽ سماجي هڪجهڙاين باوجود تعليمي ۽ تحريري اختلاف سنڌين کي ورهائي ڇڏيو. سڄي هندستان ۾ سنڌي شايد اڪيلي ٻولي آهي، جنهن لاءِ ٻه رسم الخط منظور ٿيل آهن. جڏهن ته هندي ڀارت، فجي ۽ ماريشس ۾ لکي پڙهي، ڳالهائي سمجهي وڃي ٿي، پر ان لاءِ هڪ ئي رسم الخط ڪم آندو وڃي ٿو. اردو پاڪستان ۽ ڀارت سميت سڄيءَ دنيا ۾ ساڳئي رسم الخط ۾ لکجي ٿي. (جيتوڻيڪ منشي پريمچند کان مساجد ظهير تائين اردوءَ جي ڪيترن ئي نامور ليکڪن ٻئي رسم الخط اپنائڻ جي حمايت پئي ڪئي.) عربي سمورن ملڪن ۾ ساڳئي رسم الخط ۾ لکي پڙهي وڃي ٿي. ڪيئي ٻولين ته ساڳيو ئي رسم الخط به ڪم آڻين ٿيون، جيئن انگريزي، ڊچ، فرينچ، اسپينش، جرمن، ميزو آوناگا، ۽ ٿاڊو وغيره رومن رسم الخط ڪم آڻين ٿيون ته سنسڪرت، مراٺي ۽ هندي ديوناگري رسم الخط ۾ لکيون پڙهيون وڃن سنڌي ٻولي

ٽيون البتہ پنجابي ڀارت ۾ گُرمکي ۽ پاڪستان ۾ اردو رسم الخط لکجي پڙهجي ٿي، پوءِ به هڪ ئي ملڪ ۾ اها هڪ ئي رسم الخط کي اپنائيو وڃي آهي. جنهن سان ان جي علمي ۽ تعليمي ترقيءَ تي ايترا خراب اثر نه پيا آهن. جيترا هندستان ۾ سنڌيءَ کي ان جا سخت نتيجا ڏسڻا پيا آهن. هڪڙن اسڪولن ۾ ديوناگريءَ ۾ تعليم ڏني وڃي ٿي ته ٻين اسڪولن ۾ عربي، سنڌي لپيءَ ۾ پڙهايو وڃي ٿو. ممبئي يونيورسٽيءَ ۾ عربي سنڌي لپيءَ ۾ دهلي يونيورسٽيءَ ۾ ديوناگري لپيءَ هلي ٿي. هندي پڙهڻ ڪريءَ عربي فارسي لپيءَ پڙهندڙ ديوناگري رسم الخط ۾ لکيل تحريرون پڙهي وٺن ٿا، پر ديوناگري لپيءَ ۾ ڄاڻندڙ عربي- سنڌي رسم الخط ۾ لکيل تحريرن ٿا پڙهي سگهن. مثال طور سنڌيت جو نامور پرچارڪ ۽ دهلي سرڪار جي اداري نيشنل ڪائونسل فار پرموشن آف سنڌي لئنگويج جو وائيس چيئرمين سر پيش ڪيسواڻي صاحب ۽ نامور سنڌي ڪلاڪار اما لالا به فقط ديوناگري رسم الخط ۾ پڙهي ڄاڻن ٿا. ائين اهي نه رڳو سنڌ ۾ لکجندي سموري ادب ۽ ٻئي مواد کي پڙهڻ ۽ سمجهڻ جا اهل نه آهن، پر خود ڀارت ۾ لکجندي تمام گهڻين تخليقي ۽ فڪري تحريرن مان به پڙهي پرائڻ کان محروم آهن ۽ جڏهن هڪ فرد پنهنجي ٻوليءَ جي هڪ وڏي علمي ذخيري کان محروم رهي، ته ان جي شخصيت سازيءَ ۾ پنهنجي جاتيءَ ۽ ان جي حاصلاتن کان ناواقفيت جي جيڪا ڪوت رهندي سا منجهس يقيني طور احساس ڪمري ٿي پيدا ڪندي

ٻولين جي نامور ماهر ڊاڪٽر جي سي شرما مطابق:

”هڪ ئي ٻولي لاءِ ٻه يا ٻن کان وڌيڪ ڪم ايندڙ رسم الخط هڪ ئي سياسي خطي ۾ غير ضروري حدبنديون پيدا ڪن ٿا. جڏهن ته هڪ ئي ٻوليءَ جي ٻن مختلف لپين ۾ پيش ٿيندڙ تحريري مواد ساڳي ٻولي ڳالهائيندڙ ماڻهن ۾ Mutual Unintelligibility پيدا ڪندو آهي.“

ان ئي صورتحال جو شڪار هند ۾ رهندڙ سنڌي ڪميونٽي آهي ۽ ان ئي ڳالهه سنڌي ٻوليءَ جي وحدت، واڌ وڃهه ۽ گڏيل ترقيءَ کي سخت ٻيڙي ٻولي

ماجور سايو آهي.

اڪثر وڏن شهرن ۾ سنڌي اسڪولن جو حال اهڙو ئي آهي. جهڙو ڪراچيءَ ۽ حيدرآباد ۾ پرائيويٽ اسڪولن جو نظر اچي ٿو ۽ جتي گهڻو ڪري ته سنڌي ٻولي منع ٿيل ميوو آهي. اڪثر اسڪولن ۾ ريا ته سنڌيءَ جو مضمون پڙهايو ئي نٿو وڃي يا وري هورين هورين پڙهائڻ جو رواج ختم ڪيو پيو وڃي. انگريزيءَ جو دٻاءُ اسان کان وڌيڪ پارٽي سماج تي آهي. جتي ڏينهن ڏينهن دنيا جا وڌيڪ ملڪ ۽ انهن جون ملٽي نيشنل ڪمپنيون پنهنجو پئسو سڙائي رهيون آهن. هر ڪميونٽي ۽ طبقو انگريزيءَ جي ڊوڙ جو حصو آهي. سنڌيءَ ۾ پڙهندڙن جي رجحان کي هڪ حد تائين ممبئي يونيورسٽيءَ ۾ گذريل پنجن سالن دوران شاگردن جي داخلا واري انگ منجهان به سمجهي سگهجي ٿو جيڪي ممبئي يونيورسٽيءَ جي

ويب سائيٽ تي موجود آهن. ڄاڻايل انگن اکرن موجب:

	2002_03	2003_04	2004_05	2006_06	2006_07
M.A (I)	15	09	04	12	10
M.A. (II)	11	15	08	04	09
M.Phil	04	05	02	06	03
PH. D	03	04	02	03	02
Certificate					
Course in Sindhi	127	22	05	05	04
Diploma in Sindhi	08	07	08		
Advanced					
Diploma in Sindhi		04	50	13	

مٿيان انگ اکر هڪ حد تائين ڪنهن نتيجي تي پهچڻ ۾ ضرور اسان جي رهنمائي ڪري سگهن ٿا. جو لڳ ڀڳ اهو ئي حال سنڌي پڙهائيندڙ باقائي تعليمي ادارن جو به آهي. هتي اها ڳالهه به نوت ڪرڻ جهڙي آهي، جيڪا اسان کي 2005ع ۾ ڀارت جي ڊوڙي دوران ممبئي يونيورسٽيءَ ۾ قاهر سنڌي شمعبي جي سربراهه ۽ نامور محقق ڊاڪٽر هلديو متلاڻي ۽ ٻين دوستن ٻڌائي ته شمعبي ۾ داخلا وٺندڙ شاگردن جي اڪثريت ريتائرد سرڪاري ملازمن جي آهي. جن پنهنجي واندڪائي ۽ تنهائيءَ کي سنڌي ادب ۽ ٻوليءَ سان "محبت جي جذبي" ۾ بدلائي ڇڻ ته هڪ مصروفيت هٿ ڪري ورتي آهي. هڪ رٽائر ماڻهوءَ جي عمر کي ذهن ۾ رکي اندازو ڪري سگهجي ٿو ته اهو نسل ايم اي يا پي ايڇ ڊي ڪرڻ کان پوءِ ڪيترو عرصو

پنهنجي ٻوليءَ جي خدمت لاءِ جيئرو رهي سگهي ٿو.

تعليمي ادارن جي صورتحال اها آهي ته گهرن ۾ هندي ۽ انگريزيءَ جي اثر سبب سنڌي ڳالهائڻ جو رواج گهٽجي رهيو آهي. ان جو هڪ وڏو سبب ته اڪثر ڪتابن جون ڇاپي، کان ٻاهر شاديون آهن. جيڪي هندستان جهڙي سماج ۾ عام ڳالهه تصور ڪيون وڃن ٿيون. ٻيو ته هر هڪ صوبي جون ڪٿي هڪ ته ڪٿي هڪ کان وڌيڪ صوبائي ٻوليون به آهن. جيڪي وري عام بازار اوڙي پاڙي آفيسن، ڪاروباري مرڪزن توڙي تعليمي ادارن ۾ رائج آهن. پار هونئن ئي ٻيءَ کان وڌيڪ ماءُ جي ويجهو هوندو آهي. تنهن ڪري سنڌي مڃڻ باوجود ٻار گجراتي، مراٺي، ڪاٺياواڙي ۽ ڪنڙيا ٻي ڪا اهڙي ٻولي سکي وٺي ٿو جيڪا هن جي ماءُ جي ٻولي آهي. بعد ۾ جڏهن گهر کان ٻاهر نڪرڻ ۽ اڳتي هلي اسڪول وڃڻ جهڙو ٿئي ٿو ته سندس مورڳو ٻي ٻوليءَ سان واسطو پوي ٿو. اسڪولن ۾ انگريزي ۽ هنديءَ کان علاوه صوبائي ٻولي به پڙهائي وڃي ٿي. جنهن سبب سنڌي ڪتاب جو فرد مڃڻ باوجود ٻار ڌارئي ۽ اوڀري ماحول جي ور چڙهي پنهنجي ٻيءَ جي ٻوليءَ کي وڃائي ٿو ويهي. 1986ع جي هڪ سروري ۾ ڄاڻايو ويو هو ته ڀارت ۾ رهندڙ سنڌي آبادي جو ڪل تعداد 26,78,000 آهي. 1997ع ۾ آزاديءَ کي پنجاهه سال پورا ٿيڻ تي جاري ڪيل هڪ رپورٽ ۾ ڄاڻايو ويو هو ته ڀارت جي ڪل آبادي 99 ڪروڙ آهي. جن ۾ سنڌي آبادي 30 لک کن ٿيندي تازو 2005ع ۾ لکيل پنهنجي هڪ مضمون ۾ ڊاڪٽر ستيش روهڙا ٽلهي ليکي 50-40 لک جو انگ ڄاڻايو آهي. ائين سنڌي آبادي تعداد جي لحاظ کان ته بلاشڪ مسلسل وڌي رهي آهي پر سنڌي ڳالهائيندڙن جو تعداد ڏينهن ڏينهن گهٽجي رهيو آهي. ڊاڪٽر روهڙا جي مضمون ”گهڻ ٻوليائي هندستان ۾ سنڌيءَ جو درجو“ ۾ آئنل هي هيٺيون حقيقتون گهڻو ڏيان لهن ٿيون:

”اسين هڪ اهڙي خوفناڪ حالت مان گذري رهيا آهيون. جو سنڌي اسان جي گهرن مان به غائب ٿي رهي آهي. ماڻه سڄو ڏينهن ٻي ٻوليءَ ۾ ڪاروبار ڪن ٿا. ٻار به ٻي ٻوليءَ دوران تعليم وٺن ٿا ته پوءِ گهر ۾ به ڌاري ٻولي ئي سندن وهنوار جي ٻولي بڻجي پئي آهي. نئين ٺهي سنڌي ٻولي سکڻ کي اجايو ٿي سمجهي

نئين پيڙهيءَ جو سوال آهي ته سنڌي ڇو سگهي؟ سنڌي سگھ مان ڪهڙو فائدو آهي؟ ۽ اها ڳالهه سڄي آهي ته سنڌي روتي روزيءَ جو وسيلو نٿي بڻجي سگهي.“

”جيسٽائين ادب جو سوال آهي ته ان جي حالت هڪ ئي وقت خوش ڪندڙ ۽ اداس ڪندڙ آهي. هن وقت سنڌيءَ پر ڏاهه ٻارهن روزانيون اخبارون، ويهه پنجويهه هفتيوار ۽ پنجويهه ٽيهه ماهوار يا ٽه ماهي مخزنون نڪرن ٿيون ۽ هر سال ڏيڍ سؤ کان ٻه سؤ ڪتاب ڇپجن ٿا، پر اهو سوچي روئڻ ٿو اچي ته اڄ سڄي هندستان ۾ سنڌي ڪتابن جو هڪ به دڪان ڪونهي. سڄ ته جيڪي ڏيڍ ٻه سؤ ڪتاب ڇپجن ٿا، انهن مان پئسن تي خريد ڪري پڙهڻ وارو شايد هڪ به سنڌي بچيو ڪونهي، جيڪي اديب دوست ڪتاب ڇپائيندا آهن، سي سڄ ته پنهنجو شوق پورو ڪندا آهن.“ (4)

منهنجي خيال ۾ ڊاڪٽر روهڙا اڃا به ڪجهه مبالغائي کان ڪم ورتو آهي، جن ڏهن ٻارهن اخبارن جو هن ذڪر ڪيو آهي، سي سنڌ ۾ شايع ٿيندڙ ڪنهن سڀ کان غير معياري اخبار جي معيار جون به نه آهن. جڏهن ته رسالن ۾ ڪونج، رچنا، سپون ۽ ڪڏهن ڪڏهن شايع ٿيندڙ ريسرچ جرنل ”سنڌو جوت“ کي ڇڏي باقي سڀ معمولي ۽ غير معياري آهن. هن پاران انهن جي ذڪر جو اصل سبب انهن جو سنڌيءَ ۾ هجڻ آهي، ٻيءَ صورت ۾ اهي ذڪر لائق به نه آهن. ڪتابن جو ڪجهه تعداد سرڪار خريد ڪري ٿي، ان ڪري ليڪڪ پبلشر جو خرچ نڪريو اچي، پوءِ اهي مفت ورهائيندا رهن ٿا. خريد ڪرڻ وارو ڪورولي هوندو.

جيڪڏهن ڪنهن به ٻوليءَ وٽ پنهنجي مارڪيٽ نه آهي، تعليمي ادارا نه آهن، ميڊيا نه آهي ۽ ڪميونيڪيشن جا جديد ۽ طاقتور ذريعا گهربل انداز ۾ مدد فراهم نه پيا ڪن، ته ان ٻوليءَ کي سندس قدامت، تاريخي حيثيت، تخليقي عظمت توڙي مذهبي تقدس به بچائي نٿو سگهي. ڏکڻ بهار جي ٻولي ٺڳڙا گوتم ٻُڌ جي ٻولي هجڻ سبب مقدس سمجهي وڃي سنڌي ٻولي

ٿي. سورشنيءَ کي پراڪرت جو هڪ لهجو چيو وڃي ٿو پر اها جين مت وارن لاءِ مقدس هئي. ايران جي قديم ٻولي زند کي زردشت جي "زنداوستا" سبب پوتر سمجهيو ويندو هو. عبراني يهودين جي مذهبي زبان هئي، پر سواءِ ڪن ٻولين جي، جن به پنهنجي وجود مان جديد دؤر سان هم آهنگ ٻولين کي جنم ڏيڻ جو ڪم ڪيو سڀ پنهنجو اصل وجود برقرار رکي نه سگهيو. سنسڪرت جو مثال ته عالم آشڪار آهي، جيڪا هنن جي مذهبي ٻولي هجڻ کان سواءِ نهايت معياري اعليٰ ۽ اظهار جون بي پناه صلاحيتون توڙي ٻي مثال فني شهپارا رکڻ باوجود نهايت محدود ۽ سوڙهي ٿيندي وئي ۽ هن وقت هڪ ارب جي لڳ ڀڳ آبادي رکندڙ هندستان ۾ هڪ ملين ماڻهو به سنسڪرت ڄاڻندڙ يا سمجهندڙ مشڪل سان ملندا. دهليءَ ۾ سنسڪرت اڪيڊمي جي مختصر آفيس ٻاهران قتل لفظن ۾ لڳل معمولي بورڊ ڏسي، هندستان ۾ سنسڪرت جي موجوده حالت جو اندازو لڳائڻ آسان ٿي پوي ٿو. ڀارت ۾ هن وقت سنڌي ٻوليءَ جو حال به سنسڪرت جي حال سان مشابهت رکي ٿو. ادارا آهن، جاتي به آهي، سرڪاري پئپرائي به آهي، پر ڳالهائيندڙ گهٽجي رهيا آهن.

جيڪڏهن ڀارت ۾ سنڌي ٻولي ڳالهائيندڙ ۽ سمجهندڙ ماڻهن جي درجي بندي ڪجي ته اها اندازي آهر لڳ ڀڳ هيئن ٿي سگهندي:

05 کان 20 سالن تائين جا ڳالهائيندڙ

20 کان 40 سالن تائين جا ڳالهائيندڙ

40 کان 80 يا ان کان مٿي جي عمر جا ڳالهائيندڙ.

منهنجي اڀياس، مشاهدي ۽ مختلف ماڻهن سان ٿيل ڳالهه ٻولهه مان اخذ ڪيل نتيجن موجب 50 سيڪڙو کان وڌيڪ ماڻهو 40 کان 80 سالن جي وچ واري عمر سان تعلق رکن ٿا. لڳ ڀڳ 30 سيڪڙو 20 کان 40 سالن تائين جي عمر جا، جڏهن ته وڌ ۾ وڌ 20 سيڪڙو 5 کان 20 سالن تائين جي عمر جا هوندا، انهن ۾ به اڪثريت گجرات، راجسٿان ۽ مهاراشٽر صوبن سان تعلق رکندڙ آهي، جن ۾ ئي ڀارت ۾ رهندڙ سنڌي آباديءَ جو 75 سيڪڙو رهائش پذير آهي. جيڪڏهن اها صورتحال ايئن ئي رهي ٿي ته ڀارت ۾

سنڌي ٻوليءَ جي مستقبل بابت اندازو لڳائڻ گهڻو مشڪل نه رهندو. جنهن جي نتيجي تائين پهچندي اسان هڪ گرم شوڪارو ٿي پري سگهنداسين. هند ۾ سنڌي ٻوليءَ جي هن صورتحال کان پوءِ هند ۾ رهندڙ سنڌين ۾ به اهو احساس ڏينهن ڏينهن شدت اختيار ڪندو پيو وڃي ته ڪانهن پنهنجي ماءُ ٻولي تيزيءَ سان وڃائجي رهي آهي. ٻوليءَ جو وڃائجڻ هڪ جاتيءَ جي ماضي ۽ يادگيري جو وڃائجڻ ٿيندو آهي. ان جو وڃائجڻ ماڻهوءَ جي اصليت ۽ جڙن جي وڃائجڻ جو سبب هوندو آهي ۽ ان جو ازالو ٻئي ڪنهن به طريقي سان ممڪن نه آهي جيتوڻيڪ ميڊيا جي ترقي ۽ اطلاعاتي ذريعن جي تيز رفتاري ڪنهن ٻوليءَ کي ايترو جلد مرڻ نه ٿو ڏئي پر پوءِ به دنيا ۾ ڪيترين ئي اصلوڪين ٻولين جي لاڏاڻي ۽ پرلڳو ڀڃڻ جون خبرون اينديون ئي رهن ٿيون. هند ۾ سنڌي ٻولي ممڪن آهي ته ايترو جلد نه مري يا شايد مڪمل طور ڪڏهن به نه مري. (شال ائين ئي ٿئي،) پر ان جا ڳالهائيندڙ گهٽجي، محدود ٿي، انتهائي مختصر جاتيءَ جي صورت اختيار ڪري ويندا ته ان شڪ جي زبردست گنجائش ۽ ڪارڻ آهن. اهو احساس خود هند جي تخليقي ادب منجهان به پروڙي سگهجي ٿو جنهن ۾ اهڙي زوال جو پرپور نما ۽ الميائي چٽ انتهائي بيباڪيءَ ۽ خود اعترافي (Self realization) سان چٽيو ويو آهي. مثال ته ڪيترائي آهن پر هتي مان فقط پوسٽ ماڊرن نقاد، شاعر ۽ ڪهاڻيڪار هريش واسواڻيءَ جي شاهڪار ڪهاڻي ”گهنٽي“ تي ئي اکتفا ڪرڻ چاهيندس.

ڪهاڻي ڪجهه هيئن آهي ته ”مان“ جي متڪلم صيغي وارو هڪ ڪردار جنهن جي زال جو نالو ”ميران“ آهي. ڪنهن ٻئي شهر ۾ هڪ فنڪشن ۾ آيل آهي، جتان ئي هن کي پنهنجي دوست هري ۽ پاڄاڻي جهنڪنا سان ملڻ لاءِ ويڻو آهي. ان گهر ۾ هري جهنڪنا ۽ سندس ٻارڙا آهن. جڏهن ته هڪ 80 سالن جو ”پير مرد“ به آهي، جيڪو سڄو ڏينهن هڪ اهڙي ڪمري ۾ رهندو آهي، جنهن جو هڪ اڌ اسٽور روم ته اڌ اسپتال نما آهي. هن پير مرد جو سڀ کان وڏو الميو آهي ته هن سان ڪو به سنڌي ڳالهائڻ وارو نه آهي. ننهن گجراتي، ٻار به ماءُ جي ٻولي ڳالهائين يا مارڪيٽ

جي. ڀٽ سڄو ڏينهن ٻاهر. اڪثر ڀاتي گهر کان ٻاهر رهن، ان ڪري هن کي گهڻي هٿاڻي ڏني اٿن ته جيڪڏهن خدا نخواست ”ڪجهه“ ٿي پوي ته هو اها گهڻي وڃائيندو ته پاڙي واري گهر مان ڪير نه ڪير وٽس پڄي ويندو پر بقول ”پير مرد“ جي۔ ”اڃا ته گروه جي مهر آهي. ڪڏهن اهڙي ضرورت ڪو نه پئي. سنڌي سمجهي سگهندا ڪو نه، مون کي گجراتي ايندي ڪونهي.“

بهر حال ڪهاڻيءَ جو آخري پئرا گراف. ڪهاڻيءَ جي اصل ٿت يا هند پر سنڌي ٻوليءَ کي درپيش المٿي جو ڏوڏيندڙ منظر پيش ڪري ٿو:

”هري منهنجو سوت ڪيس ڊگيءَ پر رکي، اچي چڪو هو. اسين هيٺ لٿاسين. هريءَ ڪار جا دروازا کوليا. ٻار ٻاري ٻاري چلاتي رهيا هئا. اوچتو هيٺين گهر پر زور سان گهڻي وڃڻ لڳي گهر جو مالڪ رڙيون ڪندو ٻاهر نڪري آيو: ”چاوڙا ڀاتي، جهنگنا، هري ڀاتي...“

گهڻيءَ جو وڃڻ بند ٿي ويو. سڀني جي منهن جو پٺو لهي ويو. ”اها گهڙي ڇا اڄ هيٺ ٿي اچڻي هئي؟“ مون سوچيو. سڀني گهٻاهت ڀرمڻي ڏوڙيا. هريءَ تالو کوليو ته پير مرد سامهون بيٺو هو. هريءَ کان رڙو نڪري وئي ”بابا توهين!“

”ها هري مون سوچيو مان ميران جي گهوت کان موڪلائي ڇڏيان ڪهڙي خبر هو مرڻ کان اڳ مون سان سنڌيءَ پر ڳالهائڻ وارو آخري انسان هجي!“ (5)

حوالا

1. تيج قابل، راجستان درشن، وشنو پبليڪيشن گانڌيڌام (ڪڇ) سال 2006ع ص: 3.
2. (ص 23۔ وهاڱي کان پوءِ جو چونڊ سنڌي شعر۔ اڀڄ آءِ سڌارنگاڻي ساحت اڪيڊمي، 1987ع)
3. ممبئي يونيورسٽي جي ويب سائيٽ، www.mu.in/arts/ling-tanq/sindhi/profile 2006
4. ستيش روهڙا، ڊاڪٽر: گهٽ ٻوليائي هندستان ۾ سنڌيءَ جو درجو ماهوار سوڀ، 2006
5. واسواڻي هريش رچنا 100، ايڊيٽر: لکمي ڪلاڻي، صاحب ڀڄاڻي، انڊين انشٽيٽيوٽ آف سنڌالاجي آڊيٽو (ڪڇ) انڊيا، آڪٽوبر۔ ڊسمبر 2003، ص 65.

ريڊيو پاڪستان ۽ سنڌي ٻولي

14 آگسٽ 1947 تي پاڪستان جي وجود ۾ اچڻ کان فوراً پوءِ چار نئون ريڊيو اسٽيشنون قائم ڪيون ويون. آزاديءَ کان اڳ پشاور ۽ لاهور ۾ اڳ ئي ريڊيو اسٽيشنون قائم هيون. ننڍي کنڊ جي ورهاڱي کان پوءِ سڀ کان پهرين سنڌ جي دل شهر ڪراچي کي گاديءَ جو هنڌ ٺاهي 1948 ۾ پهرين پاڪستاني ريڊيو اسٽيشن جو قيام عمل ۾ آندو ويو. ان کان پوءِ 1950 ۾ راولپنڊيءَ ۾ 1955 ۾ حيدرآباد ۽ 1956 ڌاري ڪوئٽا ۾ اسٽيشن ڪيو ويو.

1948 ڌاري ڪراچيءَ ۾ جنهن وقت براڊ ڪاسٽنگ هائوس کوليو ويو ان وقت سنڌ جو وڏو وزير، جناب محمد ايوب ڪهڙو ۽ سنڌ جو گورنر غلام حسين هدايت الله هو. ڪراچيءَ ۾ اهڙو براڊ ڪاسٽنگ هائوس، هڪ اسڪول جي بيرڪ ۾ ٽن ڪمرن ۾ ٺاهيو ويو. ڪراچيءَ مان، پاڪستان جي پهرين شروع ٿيندڙ ان ريڊيو اسٽيشن تان سنڌي وزيراعليٰ ۽ سنڌي گورنر جي هجڻ جي باوجود، ابتدا ۾ اردو ۽ انگريزي پروگرامن سان ئي سنڌي ٻوليءَ ۾ گهڻو گهڻو پوءِ پروگرام شروع ڪيا ويا ۽ اهي به سڄي ڏينهن ۾ هڪ ٽي ڪلاڪ يا 45 منٽن لاءِ اهو ڊائريڪٽر اي ايم ڇاڳل جو دور هو، جيڪو پاڪستان جي قومي تراني جي مومسٽار محمد علي ڇاڳل جو ننڍو پيءُ هو ۽ ڪراچيءَ جي قديم سنڌي ڪچي ڪميونٽيءَ سان هن جو تعلق هو.

ان کان اڳ به 5 آگسٽ 1947 تي ڪراچي سنڌ ۾ تجرباتي نشرگاهه جو تجربو ڪيو ويو هو جنهن جو نالو ”سنڌ گورنمينٽ براڊڪاسٽنگ اسٽيشن“ رکيو ويو هو. ڏهين آگسٽ تي ان تجرباتي

اسٽيشن تان نشريات جو آغاز به اردو ۾ ڪيو ويو هو ۽ 14 آگسٽ 1947 تي قائد اعظم جنهن وقت گورنر جنرل جو قسم کنيو تڏهن اهڙي تقريب جو اڪين ڏٺو احوال پڻ ان ئي ابتدائي تجرباتي ريڊيو اسٽيشن تان نشر ڪيو ويو هو.

اهو غالباً 1951-52 جو زمانو هو، جو سنڌ جي عوام جي بيحد اصرار تي ريڊيو پاڪستان ڪراچيءَ، سنڌي سروس جو آغاز ڪيو ۽ هر روز شام جو پنجين وڳي کان ساڍي پنجين وڳي تائين سنڌي پروگرام نشر ڪرڻ شروع ڪيا ويا. انهيءَ اڌ ڪلاڪ ۾ موسيقيءَ جا پروگرام خطن جا جواب ۽ سازنا وڃائڻ جهڙا پروگرام ڏنا ويا. جن لاءِ اناؤنسر مخصوص ٿيو: جناب عبداللطيف عباسي، بعد ۾ محترم شاهه بيبي ان حصي ۾ پهرين سنڌي نيوز ريڊر مقرر ٿي، سنڌيءَ ۾ اهڙي نشريات شروع ٿي ته سنڌ جا ماڻهو گلاب جي گل مثل ٿڙي پيا. سنڌي ڳوٺن جي هونئن تي ڊگهين لئين ۾ ايريل لڳائي، هٽل مالڪن داخل ٿي ريڊيو رکڻ شروع ڪيا ۽ پري پري کان ماڻهو اچي انهن کي ڏسڻ لڳا ۽ جيوٽي ٻائي، ڪنور ڀڳت، ماسٽر چندر وغيره جا ڪلام ٻڌي حيرت ۾ ٻڏي ويندا هئا.

گارشيا مارڪيز جي عظيم ناول 'اڪيلائيءَ جا هڪ سؤ سال' ۾ هن ٻڌايو آهي ته ننڍي هوندي هن جي ڳوٺ ۾ ڪي ماڻهو چقمق جا ٽڪرا وڪڻڻ ايندا هئا ته لوهه کي چڪي پاڻ ۾ ٽڪ ڪندڙ ان پرزي کي ڏسي انهن آئيندڙن جي چوڌاري ماڻهو وڙي ويندا هئا. بلڪل ان ريت هيڏانهن سنڌ جي پهراڙين ۾ رهندڙ عوام ريڊيو ۽ ريڊيو تان نشر ٿيندڙ سنڌي پروگرامن ۾ به 1952 کان وٺي ائين ئي دلچسپي وٺڻ شروع ڪئي، جن هوندي لوهه جا ذرا پرزا هئا ۽ ريڊيو چقمق.

ڪراچي ريڊيو تان 1952 ڌاري سنڌيءَ ۾ نشريات شروع ٿيڻ سان، جيڪي صلاحيت مند راڳي ۽ آواز متعارف ٿيا، اهي هئا عبداللطيف عباسي، محمد بخش انصاري، ماسٽر محمد ابراهيم محمد جمن، سونا خان بلوچ، محمد يوسف، سُشيل مهٽاڻي، غلام رسول نواب شاهي، مصري فقير سرهاڙي وارو ۽ ڪي ٻيا به.

آئون پانٽيان ٿو ته هي ئي آهي پهريان سنڌي ماڻهو هئا، جن پرڪشش اداڻگي جي آڌار تي، سنڌي عوام کي ريڊيو ٻڌڻ لاءِ متوجهه ڪيو ۽ انهن ئي عظيم انسانن سنڌيءَ پر برادڪاسٽنگ جو بنياد وڌو.

نھايت جلد ريڊيو پاڪستان ڪراچيءَ، عوامي حڪومت جي آغاز سان پروگرامن جو وقت اڌ ڪلاڪ مان وڌائي ڪلاڪ روزانو ڪيو ۽ اهڙي قدم لاءِ ان وقت جي وزير اعليٰ ممتاز علي ڀٽي صاحب کي سلام ڪيو جنهن سنڌ اسيمبليءَ ذريعي 'سنڌي ٻوليءَ' کي صوبي جي ٻوليءَ جو درجو ڏيارڻ جي ڪوشش ڪئي. اگرچہ اردو حلقي اختلاف ڪيو ۽ جنگ اخبارن جي ردعمل ۾ پهرين صفحي تي اردو ٻوليءَ جي حوالي سان اکين ۾ ڳوڙها آڻي هي شعر درج ڪيو: 'اردو کا جنازہ ہے ذرا دم سے لُکے' 'سنڌي اردو بول چال' وارو پروگرام به ان ئي دور ۾ ريڊيو تان، ان جذبي سان شروع ڪيو ويو ته نہ فقط اردو برادريءَ کي سنڌي سيکاري، پر ان عمل سان گڏوگڏ خود سنڌ جا ماڻهو به پنهنجي ٻوليءَ جي زير، زير ۽ لفظن جي درست اداڻگيءَ کان آگاهه ٿين. ان ڏس ۾ پهرين سراج الحق ميمڻ ۽ پوءِ ڊاڪٽر فهميده حسين، اهو پروگرام ڪري ريڊيو تان سنڌي سيکاري ان کان پوءِ ٻي ٿي ويءَ تان ڊاڪٽر غلام علي الانا، ڊاڪٽر اياز قادري ڊاڪٽر نواز علي شوق ۽ شاهد ڪاظمي اهڙو ڪردار نڀايو انهن سڀني جي خدمتن ۽ جذبي جي جيتري به ساراهه ڪجي، گهٽ آهي. دراصل 'سنڌي اردو بول چال' پروگرام جي اوت ۾ اها ڪوشش به ورتي ويئي ته دنيا کي پنهنجي ٻوليءَ جي وسعت، عظمت، خوبصورتِي ۽ ميناج کان آگاهي ڏجي.

17 آگسٽ 1955 تي ان وقت جي اطلاعات جي وزير پير علي محمد شاهه راشديءَ جي خواهش تي پڪي قلمي لڳ هوم اسٽيڊيو هال ۾ ريڊيو پاڪستان حيدرآباد جو قيام عمل ۾ آندو ويو جنهن جي افتتاح کان فوراً بعد سنڌي ٻوليءَ جي اصلوڪين صنفن کي ٻيهر جيارڻ جي جذبي سان غزل بدران، سنڌ جي ڪلاسيڪل ۽ منار صنف، 'ڪافيءَ' جو مشاعرو ريڊيو تان سنئون سڌو نشر ڪيو ويو. بزرگ ٻڌائڻ ٿا ته اهوئي اهو پهريون وڏو ڪافي صنف جو مشاعرو هو جنهن ۾ مخدوم طالب المولن ساڻين، پنهنجي

ڪافي: "سهڻل جا سينگار واه واه دل کي وٺن ٿا..." ترنر سان پيش ڪري
وڏو داد ماڻيو هو.

لسانيات جي ماهرن جو چوڻ آهي ته انسان ذات جي اعليٰ ترين
درجاءَ تي 'لفظ' آهي. معنيٰ سٺاءَ سان لفظن جي استعمال جو نالو ٿيو: "ٻولي".
آوار ٻوليءَ جي عظيم شاعر رسول حمزه توف پنهنجي آوار ٻوليءَ
بابت هڪڙي ڏاڍي مزي جهڙي ڳالهه لکي آهي لکيو اٿس: ڌڻيءَ دنيا ۾ سڀ
ٻوليون ورهائي دنگ ڪيون ته فرشتي ڪيس آگاهه ڪيو: ٻارِ الاها! مختلف
ٻولين جا ڪي واڌو لفظ بچي پيا آهن انهن جو هاڻي ڇا ڪريان؟ تڏهن ڌڻي
فرمايو: اهي سڀ گڏي دنيا جي ڪنهن ڪنڊ ۾ اُچلي ڇڏ. حمزه توف
چواڻي: ٻولين جو اهو "ڪڇونبر" جنهن ملڪ ۾ اچي ڪريو اهو روس هو ۽
جيڪا ٻولي ان مان ٺهي، اها سنڌي وئي آوار.

آئون پنهنجي سنڌي ٻوليءَ لاءِ ڇا چوان؟ اها بذات خود هڪ ڌار
ٻولي آهي يا سنسڪرت يا ڪنهن ٻي ٻوليءَ مان نڪتي آهي. اهو بحث
ڪونه ڪندس جو آئون لسانيات جو ماهر ناهيان. منهنجو ته پنهنجي ٻوليءَ
جي باري ۾ ايمان، پٺاڻي صاحب وارو ئي آهي. جنهن جو چوڻ آهي ته اهو
ديس ديسواسي ۽ سندن ٻولي ازل کان ئي قائم هئي ۽ اسان جو انگ ٻڌائين
سان ائين اڙيل آهي جيئن مارئي جي حوالي سان هن هيءَ بيت چيو:

الست بر بڪم جڏهن ڪن پيو
قالوا بلن قلب بين، تڏهن تن ٿي چيو
تنهين وير ڪيو وڃن ويڙهي ڇڻ سين

۽ ويڙهي ڇڻ جي ان ٻوليءَ بابت شيخ اياز جي هن آواز سان
منهنجو آواز به شامل سمجهو:

جڏهن ڪن چيائون اسان کي ملي
اها ٿي ته ڌرتي اهوئي ته ڌن،
اسان سنڌ وارن ازل کان اياز
مدائي نه سانڍي ڪڏهن آهي من

توڻي جو جائن ٿو سنڌ اڄ لاق اتر، وچولي ۽ سري جهڙن طبعي ڀاڱن ۾ ورهايل آهي ۽ اٺون ان محاورو کان به بيخبر ناهيان ته 'پارھين ڪوهين ٻولي ٻي' ٿي ويندي آهي. پر لهجو (Dialect) کڻي ڪهڙو به هجي يا ڪهڙي به طبعي ڀاڱي جو... ماءُ کي سڀ 'ماءُ' ئي سڏيندا آهن ۽ 'ماءُ' جي اُچار اچار ٻايت، هي شيخ اياز به ڪيڏو نه سهڻو بيت لکيو آهي:

پنهنجي ٻوليءَ ۾ ميان جڏهن چوندين 'ماءُ'،
توڪي اهڙو ساءُ، ڏيندي ٻي ٻولي ڪٿي؟

هاڻي سوال پيدا ٿيو ته سنڌ ۾ جڏهن 'پارھين ڪوهين ٻولي ٻي' ڳالهائڻ جو رواج عام آهي، تڏهن ريڊيو پاڪستان تان ڪهڙي لهجي کي رواج ۾ آڻجي ۽ عام ڪجي. نصابي ڪتابن جي حوالي سان پڻ عالمن جي ابي مرزا قليچ بيگ جو خيال هو ته: حيدرآباد جي آس پاس واري ڀاڱي جي ٻولي سڌريل ٻولي آهي. انهيءَ ڪري ان کي رواج ۾ آڻجي ۽ ان ئي ٻوليءَ ۾ نصاب لکرائجي. بعد ۾ نوشهري فيروز کان حيدرآباد جي آس پاس واري وچولي لهجي کي معياري قرار ڏنو ويو ۽ ان جو نالو رکيو ويو "ساهتي لهجو". اهڙي لهجو ريڊيو پاڪستان اختيار ڪيو. اهڙي دنيا جو دستور آهي. ٻي سي (BBC) تان به انهن جو معياري لهجو ئي نشر ٿيندو آهي.

سو جڏهن 17 آگسٽ 1955 تي ريڊيو پاڪستان حيدرآباد جو قيام عمل ۾ آيو ته ان ئي "ساهتي لهجي" کي اختيار ڪيو ويو. جيتوڻيڪ ابتدائي ڏينهن ۾ اردو فارسيءَ سان شغف رکندڙ پروڊيوسر محمد بخش انصاري ۽ مسوده نگارن مان سيد منظور نقوي ۽ مظفر حسين جوش کي قدر فارسي لفظن جي آميزش سان سنڌيءَ ۾ براڊڪاسٽنگ ڪندا هئا، پر نهايت جلد 1958 کان پوءِ ممتاز مرزا ۽ 1960 کان مراد علي مرزا، شيخ محمد اسماعيل، آغا سليم ۽ امر جليل نج سنڌي ٻوليءَ جي استعمال کي رواج ۾ آندو ۽ ريڊيو حيدرآباد معياري سنڌي لهجي ۾ براڊڪاسٽنگ جو آغاز ڪيو. ان کان پوءِ سوال پيدا ٿيو ته ريڊيو جي ذريعي ڇو نه ماهر فردن ذريعي اهڙو انتظام ڪيو وڃي، جيئن هر طرح جي ٻڌندڙن کي درست اُچارن

سان 'سنڌي ٻولي' ۾ نصيب ٿئي

۽ ان ڏس ۾ نهايت جلد ريڊيو حيدرآباد معروف شاعر مرزا گل حسن احسن ڪربلاڻي، محمد خان غني، قاضي خادم صاحب جي والد، قاضي محمد لائق، جناب علي محمد ڀٽي ۽ زيب عاتقي وغيره کي اهڙي ڪم لاءِ مقرر ڪيو ويو جن کي عرف عام ۾ پرونسيئيشن چيڪر" (تلفظ يا اچار پرڪينڊر) سڏيو ويو.

مشهور ڳالهه آهي ته گهٽ پڙهيل هجڻ يا پروف غلط هئڻ سبب هڪ دفعي علح قنبر سڌو سنئون (Live) آئتم پيش ڪرڻ لاءِ پٽائي صاحب جي شهواڻي واري رسالي مان بيت جي ريفرسل ڪندي ڳايو پئي.

مائب تنهنجي مائبي. عجب ڏني سين...

تڏهن، تلفظ چيڪر، ريفرسل دوران درستگي ڪندي کيس آگاهه ڪيو ته اهو مائب تنهنجي مائبي نه... پر صاحب تنهنجي صاحب، عجب ڏني سون... آهي.

هڪ تلفظ چيڪر علي محمد ڀٽي صاحب مون کي ٻڌايو ته هڪڙي پيري ڪچهريءَ لاءِ ڪو مولودي ٻڪ ٿيو. چيوسونس ته جيڪو مولود پڙهندين، اهو چئي ٻڌائي، ڳايائين ته، ٻنڌڻ ۾ آيو:

جڏهن پاڻ اسهيو هو مهراج تي

تڏهن کيس سمجهايو ويو ته اهو لفظ 'مهراج' نه، 'مراج' آهي.

هڪڙي پيري مائبي يا ڳي، کي ريفرسل ڪندي ٻڌم، چيائين پئي:

رائل! رهي وڃ رات پنيور ۾

کيس ٻڌايو سين ته، 'رائل' بدران چئو 'پنهل' رهي وڃ رات پنيور ۾.

۽ هيءُ ڳالهه به ڪا ڪالهه جي ڪانهي، اڄ تائين اهو سلسلو هلي پيو ته سنڌ جي پهراڻين ۾ ۽ ويندي ڪيترا پڙهيا لکيا شاعر، اديب، راڳي جڏهن 'غزل' کي 'گزل'، 'غمر' کي 'گمر'، 'فوتو' کي 'قوتو'، 'خط' کي 'کت'،

’خيال‘ کي ’کيال‘ ۽ ’گل محمد‘ کي ’گل محمد‘ سڏيندا آهن ۽ ’شورو‘ کي ’چورو‘ اُچاريندا آهن ته ريڊيو تان هر حالت ۾ انهن جي تلفظ کي درست ڪرائي. پوءِ ئي انهن کي مائٽيڪ تي ويهاريو ويندو آهي.

خاص ڪري 1960 واري سال کان پوءِ ريڊيو حيدرآباد جي حصي ۾ اها خوش نصيبي آئي ته نج نيار سنڌي ٻوليءَ لکڻ جا فائل ليکڪ ۽ پروڊيوسر ريڊيو کي ميسر ٿيا. جن سنڌي ٻوليءَ جي پورٽا، نجپڻي ۽ ميناج کي نظر ۾ رکي، ڊارما، فيچر، تقريرون، گيت، غزل، هن ميڊيم لاءِ تحرير ڪيا ۽ ڪرايا. اهڙن سرفهرست ليکڪن منجهان ڪجهه نالا ته هي آهن: جناب ممتاز مرزا، اءِ اد علي مرزا، ابن الياس سومرو آغا سليم امر جليل، عنايت بلوچ، علي بابا، امداد حسيني، قاضي خادم شوڪت حسين شورو سحر امداد، ڊاڪٽر محمد يوسف پنهور شيخ محمد اسماعيل ۽ سندن مسودن کي ان وقت جي جن سدا بهار صداڪارن ۽ فنڪارن درست لب و لهجي ۽ چٽن اُچارن سان عوام تائين پهچايو آهي هئا: سيد صالح محمد شاهه، مصطفيٰ قريشي، مهتاب چنڊ، رويين، زرينه بلوچ، عبدالحق ابڙو، مشتاق مغل، اي آر بلوچ، ڪامران ڀٽي، سڪندر بلوچ ۽ ڪي ٻيا. جيتوڻيڪ وقت جي رفتار سان گڏ فنڪارن، اناونسرن ۽ صداڪارن کي تلفظ درست ڪرائيندڙ (پرانسيئيشن چيڪر) ريڊيو ۾ هاڻي ناهن رهيا ۽ غالباً هر ريڊيو اسٽيشن تان اهڙيون پوستون ختم ڪيون ويون آهن، پر ٻئي پاسي اها به ڪيڏي نه فخر ۽ اطمينان جي ڳالهه آهي جو ريڊيو ڪراچيءَ تان ڊاڪٽر فهميده حسين، قمر شهباز عبدالرحمان نقاش، تاج بلوچ، فقير محمد لاشاري وغيره جهڙن اعليٰ اديبن، شاعرن بطور ڪمپيئر ۽ صداڪار جي خدمتون سرانجام ڏنيون ۽ هيڏانهن حيدرآباد ريڊيو تان ابتدا ۾ حميد سنڌي پروانو ڀٽي، امداد حسيني، سحر امداد ۽ پوءِ واري زماني ۾ 1984 کان پوءِ سنڌي ٻوليءَ جي اعليٰ ليکڪن مان محمود مغل، زيب سنڌي، نياز پنهور ماڪن شاهه رضوي مستقل طرح سان ريڊيو حيدرآباد سان بطور ڪمپيئر جي وابستگي قائم رکي ۽ رکندا اچن ۽ اهڙن سنجيده ۽ لائق ليکڪن جي بربادڪاستنگ جي معيار يا انهن جي تلفظ تي شڪ ڪرڻ، زيادتي ٿيندي.

سنڌيءَ ۾ عام چوڻي آهي ته: 'جنهن جو ڪاٺجي، تنهن جو ڳاڻجي'.
 آءُ ريڊيو پاڪستان جو ملازم آهيان ۽ خاص ڪري ريڊيو حيدرآباد جي 52
 سالن کان سنڌي ٻوليءَ جي خدمت ۽ سنڌيت جي ٺهلاءَ جي ڏس ۾ هن اداري
 جيڪي خدمتون سرانجام ڏنيون آهن، انهن ڏانهن اڄ مڙي ڏسان ٿو ته ان
 اداري جو ڪم مون کي سنڌي ٻوليءَ جي ڪنهن به وڏي علمي ادبي اداري
 جي پيٽ ۾ وڌيڪ اهميت ڀريو نظر اچي ٿو. روايتي رنگ جي ڪنهن شاعر
 جو شعر آهي:

حُسن کي حسن بنائڻ ۾ آ، هٿ منهنجو پي،
 نظر انداز ڪري ڪوئي نه سگهندو مون کي.

حيدرآباد ۾ ريڊيو جي قيام بعد، ريڊيو سان وابستہ ٿيندڙ آدرشي
 سنڌي پروڊيوسرن، نهايت جلد اهو ڄاڻي ورتو ته ڪنهن پي ٻوليءَ جي وڌندڙ
 تسلط کي ان ئي طرح سان منهن ڏيڻي سگهجي ٿو ته پنهنجي ثقافت ۽
 پنهنجي ڪلاسيڪس جو وڌ ۾ وڌ پرچار ڪجي ۽ ان جي اظهار لاءِ هنن
 موسيقيءَ کي موثر ذريعو ڄاتو. جيتوڻيڪ پروڊيوسر ايم بي انصاريءَ جي
 تربيت اردو دانن وچ ۾ ٿي هئي، پر هن به نهايت جلد، پنهنجي روش تي غور
 ڪيو ۽ جتي هڪ پاسي سنڌيءَ ۾ گيت، غزل جي صنف کي رواج ۾ آندو
 اُتي ٻئي پاسي جوان سال پروڊيوسر خواجه امداد علي ۽ مياڻس گڏ غلام
 حسين شيخ ۽ پوءِ انور بلوچ اهو ڄاڻي ورتو ته 'سنڌي موسيقيءَ' کي وڏي
 طاقت حاصل آهي ۽ ان جي ذريعي ئي عام سنڌين جي شعوري تربيت
 ڪري انهن ۾ سنڌيت جو جذبو ۽ پنهنجي ثقافت ۽ روايتن تي فخر پيدا
 ڪرڻ لاءِ ڪين آساهي سگهجي ٿو.

60 واري ان ڏهاڪي ۾ برابر سنڌ واسي هڪڙي حد تائين پٺاڻي
 صاحب ۽ سچل سرمست جي ڪلام ۽ پيغام کان ڪي قدر آگاهه هئا، پر
 سنڌ جا ٻيا ڪيئي شاعر يقين ڪريو ته اڄ جي ريڊيو حيدرآباد قائم نه
 هجي ها ته اهي گمنام رهجي وڃن ها ۽ ڪو به اڄ انهن گمنام شاعرن جي
 نالن کان آگاهه نه هجي ها. مون کي اعتماد ۽ ويساهه آهي ته تاريخ جي

اونداهين گهٽين مان اهڙن شاعرن کي صرف ريڊيو باهر آندو ۽ اهڙن شاعرن مان مثال طور هتي سندن نالا ۽ ڪلامن جون هي ڪي پهريون سٽون ڏسو:

- عمر ديس پنهنجو وسارڻ ڏکيو آ.
- سمان ڄام سلطان منهنجي ذات مهائي
- عمر مون نٿا وسرن ويڙهي ڇڻ جا واڙا
- شاعر: حاجي شاهه (ڪو گمنام شاعر)
- لڳي لاهوتين کي لاڳ، جوڳي من پر مڇ مچائڻ ٿا.
- شاعر: قطب علي شاهه جهانيان
- اي مالڪ تويهن تودر
- شاعر: مهدي شاهه
- سڀ سياڪا ستي
- شاعر: روشن علي شاهه
- لڪ ناز سڪيو آهين نوان
- شاعر: خوش خير محمد
- رمڙن سان غلام ڪري وئين
- شاعر: شاهه نصير
- جوڳي جيڪس ويا جبروت، ماءُ ڏنر اڄ ماٺ
- ڪنڀائون ڪلي نيڙ گهرا گلابي
- شاعر: مصري شاهه
- روز وسي شاخن تي شبنم
- آئي مند ملهاري وي
- شاعر: زمان شاهه

انهن شاعرن کان سواءِ ويچارو جمع فقير، حافظ حامد، حافظ شاهه

رکيل شاهه، جانن فقير، منار فقير، حسن شاهه ڏنڙي وارو چينل شاهه، غمدل فقير، ٻيل فقير، صوفي صادق ۽ عارف الموليٰ وغيره وغيره صرف ۽ صرف ان ڪري گهر گهر ڄاتا ۽ سڃاتا ويا، جو ريڊيو حيدرآباد انهن جا ڪلام رڪارڊ ڪيا ۽ نشر ڪيا.

منهنجي دعويٰ آهي ته سنڌ واسين کي اسان سڀني ۽ سڄي عالم جي شاهه، شاهه لطيف جي ڪلام ۽ پيغام کي پڙهڻ، سمجهڻ، پرجهڻ، عالمن محققن، شارحن ڪونه سڃاڻيو آهي، اهو ڪم به ريڊيو ئي ڪيو آهي، جي ها، ريڊيو حيدرآباد جي پروڊيوسرن اهو ممڪن بڻايو، ڏٺو وڃي ته عالمن ته صرف پڙهيل ڳڙهيل طبقي يا پوءِ بوڪ شيلفن ۾ شاهه جي رسالي کي محفوظ ڪرڻ لاءِ پاڻ پتوڙيو آهي، پٽائي کي ڪيئن درست لهجي سان پڙهجي، ڳائجي، اهو صرف ريڊيو حيدرآباد ئي عوام کي ٻڌايو ۽ سمجهايو آهي ۽ اهو سلسلو جاري و ساري آهي.

۽ جيستائين سيد صالح محمد شاهه جي آواز ۾ تحت اللفظ پٽائي صاحب جو رسالو رڪارڊ تي نشر نه ٿيو هو، سنڌ جا عام ماڻهو هي بيت هيئن پڙهندا هئا:

سائين... 'م' سڏائين، ڪرين مٿي سنڌ سڪار معنيٰ سائين... نه... سڏائين... ريڊيو ان جو تلفظ سيد صالح محمد شاهه جي اڏاڻگي ذريعي سمجهايو ته اهو هن ريت پڙهيو وڃي:

سائينم سڏائين... يعني منهنجا سائين... سنڌ کي سڏائين سڪار ۾ رکج.

درگاه پٽ جي اڱڻ تي، پٽائي جي 'لطيفي لات' ڳائڻ جو ڇا انداز آهي؟ اهو درگاه تي زيارت لاءِ ويندڙن برابر ته ڄاتو پئي، پر گهر گهر ۾ لطيفي راڳ جي ان رنگ کي سائين غلام شاهه، سائين نورمحمد شاهه ۽ ٻين راڳي فقيرن جي آواز ۾ رڪارڊ ڪري ماڻهن کي ريڊيو حيدرآباد ئي ٻڌايو ته لطيفي راڳ جو اصلوڪو انداز اجهو هي آهي.

'لطيف سائين' جي لڳ ڀڳ سموري رسالي جي اهڙي رڪارڊنگ فتح خان جي ڪچهريءَ ۾، هر جمع تي نشر ٿيندي هئي ۽ پروگرام 'صبح

مهران' پر روزانه پڻاڻي صاحب جي بيت جو تحت اللفظ چاليهن سالن کان نشر ٿيندو رهندو آهي ۽ ان کان سواءِ هر خميس تي صبح جو 'صبح مهران' پر 'لطيفي لات' سلسلو هلندڙ آهي. جنهن پر ڪمپيوٽر پاران، پڻاڻي جي رسالي مان ڪو لفظ ڏنو ويندو آهي ۽ ٻڌندڙ ان لفظ تي ٻڌل بيت ڳولي موڪليندا آهن ۽ موت پر انهن مان هڪ منتخب ٻڌندڙ کي پڻاڻيءَ جو رسالو بطور تحفي جي پوسٽ ڪيو ويندو آهي. انهيءَ کان سواءِ هفتي وار هڪڙو پروگرام 'پڇن سي پسن' جي نالي سان پڻ نشر ٿيندو آهي، جنهن پر صرف شاهه لطيف جي ڪلام ۽ حيات بابت سوال پڇيا ويندا آهن ۽ سوين ٻڌندڙ ان پروگرام پر خط لکي حصو وٺندا آهن ۽ اهو سڀ ڪجهه ريڊيو تان سنڌي ٻولي ۽ سنڌيت جو پرچار ناهي ته ٻيو ڇا آهي؟

اڃا ٿورو وقت ٿيو آهي جو شاهه جي رسالي مان هڪڙو سلسلو شروع ڪيو ويو هو؛ رتيءَ جي رهاڻ... جنهن پر پڻاڻي صاحب جي رسالي پر آيل سورمن، سورمين، موسمن، پڪين، ماڳ، مڪانن وغيره کي موضوع بڻائي، دلچسپ ميوزڪل ٽيڪسٽ پيش ڪيا ويا.

1955 کان هن وقت تائين جڏهن به ڪنهن نئين پروگرام جي نالي رکڻ جو مرحلو ايندو آهي ته سڀ کان پهرين پڻاڻيءَ جو رسالو کوليو ويندو آهي. ستر واري ڏهاڪي پر سڀ کان پهرين مراد علي مرزا صاحب رسالي مان نالو ڪڍي اهڙي روايت جو آغاز ڪيو ۽ اهو پهريون نالو هو: جهڙا گل گلاب جا، سنڌ جي ثقافتي هنرن جي تذڪري تي ٻڌل اهڙا پروگرام نچ نهار سنڌي ٻوليءَ پر ڪڏهن آغا سليم لکيا ته ڪڏهن امداد حسينيءَ، جن جي روايت مهتاب چنه پڙهندي هئي ۽ اهو پروگرام غلام حسين شيخ پيش ڪندو هو. اڄ تائين چاليهن ورهين کان هلندڙ ڏهني آزمائش جو پروگرام 'لوچين سي لهن...' سرور بلوچ جو ڪارنامو هو، ان کان سواءِ پڻاڻيءَ جي رسالي مان جيڪي ٻيا عنوان پروگرامن لاءِ چونڊيا ويا، اهي آهن: 'رڳون ٿيون رباب'، 'ويا سي وينجهار'، 'سدا ياد پون'، 'وساريان نه وسرن'، 'چارڻ چوريو چنگ' تعزيتي يا ڪنهن جي ياد پر ڪو پروگرام ٿيندو آهي ته اڄ به ان جو عنوان پڻاڻي جي ڪلام مان ئي چونڊيو ويندو آهي.

امر جليل، ممتاز مرزا، شوڪت حسين شوريه ڊاڪٽر يوسف پنهور ماڪن شاهه رضويه جڏهن جڏهن ريڊيو لاءِ ڊراما لکيا، سدائين انهن جو عنوان هنن پٽائيءَ جي رسالي مان ئي چونڊيو.

امر جليل جو ڊرامو 'سجڻ سفر هليا' شوڪت حسين شوريه جو شاهڪار ڊرامو 'پوءِ بهار جي'، ڊاڪٽر يوسف پنهور جو ڊرامو 'سي ئي جوين ڏينهن' ۽ هي سڀ ڊراما ۽ اهڙن نون نون عنوانن سان پيش ٿيندڙ ڊرامن جا نالا، منتخب ڪندڙن جي ذهني سوچ پويان، سدائين اهڙي خيال ۽ آدرش رهيو ته نوجن نوجن سنڌي ٻوليءَ جو پرچار جاري و ساري رڪجي ته بهتر.

ريڊيو حيدرآباد سان وابسته پروڊيوسرن اهو شروع کان ئي ڄاتو پئي ته سنڌ - علم ادب، لوڪ ڏاهپ ۽ موسيقيءَ سان مالا مال آهي ۽ انهيءَ لوڪ رنگ کي ٻڌندڙن تائين پهچائڻ لاءِ 1957 کان وٺي 'فتح خان جي ڪچهري' جهڙو پروگرام پيش ڪرڻ لاءِ فيصلو ڪيو ويو. قاضي الهه ورائي کان وٺي ٻيڙي فقير ۽ نڙ بيتن واري ڪرڙ ۽ ساجن چانگ کان وٺي شاهه محمد ناهينا الغوزه نواز خميسو خان جهنجهي، مصري خان بلوچ، نڙ بوٽيندي واري مير محمد لنڊ تائين ان ئي پروگرام ۾ متعارف ڪرايو ويو ۽ مير محمد لنڊ مٽيءَ پٽوڙي تي، جڏهن جڏهن به ريڊيو تان ڪا لوڪ ڏن وڃائيندو هو ته ڪنن ۾ آواز پيو ايندو هو:

مٿي اول، مٿي آخر مٿي زنده باد.

اڄ به ڪچهريءَ ۾ دوست محمد ۽ مولابخش ميرائيءَ جو گيل دودي سومري جو قصو نشر ٿيندو آهي ته سندن آواز جي گجگاڙ تي ائين پيو يانئبو آهي:

درياه اندر جا دهشت آ، ڪنهن روز قيامت ٿي ويندي
تون مان ته رڳو هن سنڌوءَ ۾ ڪا لهر اُپاري وينداسين

سنڌ... سنڌي ٻولي... ادب، تحقيق، سائنس، آثار قديمه کي متعارف ڪرائڻ جي سلسلي ۾ ريڊيو جي خدمتن جو ذڪر ڇيڙيو ته دفتر ڪلندا

ويندا. ان ڏس ۾ ستر واري ڏهاڪي ۾ مراد علي مرزا صاحب 'يادگار ليڪچرز' جو هڪڙو سلسلو شروع ڪيو ۽ انهن جا نالا، هُن هن ريت رکيا. شاهه لطيف يادگار ليڪچر، مرزا قليچ بيگ يادگار ليڪچر، حسن علي آفندي يادگار ليڪچر، علامه عمر بن محمد دائودپوٽه يادگار ليڪچر، علامه آءِ. آءِ. قاضي يادگار ليڪچر ۽ جن نامور عالمن اهڙن ريڊيائي پروگرامن ۾ اچي ليڪچر ڏنا، اُهي هئا: ڊاڪٽر نبي بخش خان بلوچ، علامه غلام مصطفيٰ قاسمي، مولانا غلام محمد گرامي، قاضي عبدالمجيد عابد، ڊاڪٽر تنوير عباسي، ڊاڪٽر غلام علي الانا ۽ غلام رباني آگرو وغيره. هن ئي دور ۾ سائنسي پروگرامن جي حوالي سان الله بخش شاهه بخاريءَ "سائنس ميگزين" پروگرام شروع ڪيو جنهن ۾ سائنسي خبرون فهميده ميمڻ (حسين) تيار ڪري پڙهندي هئي، جنهن ۾ سنڌيءَ ۾ سائنسي اصطلاحن کي مروج ڪيو ويو.

ساڳئي وقت 1972 ڌاري غلام حسين شيخ صاحب خالص لوڪ صنفن جي پيچار ۽ لوڪ موسيقيءَ جي ڦهلاءَ لاءِ پروگرام شروع ڪيو. 'ساهڙ جا سينگار' ڊاڪٽر بلوچ صاحب ان پروگرام جو مکيه ماهر هوند هو ۽ شيخ محمد اسماعيل ۽ ممتاز مرزا ان پروگرام جا ساٿي ميزبان هوندا هئا. سنڌ جي تاريخ ۾ هي اهو پروگرام آهي، جنهن لوڪ ادب اسڪيم سان گڏ سنڌ جي عوام کي ٻڌايو ته سنڌ دنيا جي عظيم ثقافتي ورثي جي مالڪ آهي ۽ جيڪا لوڪ ادب، لوڪ موسيقي ۽ لوڪ ڏاهپ جي هيرن جواهرن سان مالامال آهي. ڊاڪٽر بلوچ صاحب ۽ ممتاز مرزا جي ان دور جي خدمتن تي ڏسجي ٿو ته ڀٽائي صاحب جو هي شعر ٿو ياد اچي:

اي گيت غواصن، جو سمنڊ سو جهيائون،
 پيهي منجهه پاتار جي، ماڻڪ ميڙيائون،
 آئي ڏنائون هيرا لعل هٿن سين.

ريڊيو حيدرآباد جي قيام کان پهرين، سنڌيءَ ۾ طبع زاد ريڊيو ڊراما لکڻ جي ڪا به روايت موجود ڪانه هئي. برابر 1880 کان مرزا قليچ بيگ

آپيرا ۽ اسٽيج ناٽڪ، 1929 تائين مسلسل لکيا هئا ۽ برابر انهيءَ دور ۾ سندس ڪن همعصرن به ڊراما لکيا پر ظاهر آهي ته اُهي سڀ اسٽيج لاءِ هئا. ننڍي کنڊ ۾ ريڊيو ٽيھن واري ڏهاڪي ۾ آيو، ۽ ريڊيو آل انڊيا جي قيام سان، ڪرشن چندر سعادت حسن منتو ۽ راجندر سنگھ بيدي وغيره اردو ۾ ان اسٽيشن باعث ريڊيو ڊراما ٽيڪنيڪ تي وڏو ملڪو حاصل ڪري ورتو. پر هيڏانهن سنڌ ۾ به سنڌي ريڊيو ڊراما جي ڏس ۾ 1955 کان پوءِ ئي ڪم شروع ٿيو ۽ سڀ کان پھرين اردوءَ جي ڊراما نويسن امتياز علي تاج ۽ انصار ناصريءَ جا لکيل ريڊيو ڊراما سنڌي ۾ ترجمو ڪري ڊراما ٽيڪنيڪ کي سمجھڻ جي ڪوشش ڪئي وئي ۽ اهڙا پھريان سنڌيڪار هئا: جناب عبداللطيف عباسي ۽ سيد منظور نقوي، تنهن بعد سڀ کان وڌيڪ سنڌيءَ ۾ ڊراما سيد منظور نقوي صاحب لکيا ۽ بعد ۾ ان کيپ ۾ ابن الياس سومري جو اضافو ٿيو. 1958 کان پوءِ نج نيار سنڌيءَ ۾ ممتاز مرزا ريڊيو لاءِ ڊراما لکڻ جي ڪوشش ڪئي ۽ ريڊيو حيدرآباد پاران منعقد ٿيندڙ پھرين جشن تمثيل ۾ حصو ورتو ۽ پھريون ڀيرو سنڌ جي تاريخي ڪردار ’لاکي فلاڻي‘ تي تمثيل لکي. اپريل 1964ع ڌاري هن ’آخري رات‘ جي نالي سان ’موهن جي ڌڙي جي تباهيءَ‘ بابت شاهڪار ڊرامو لکيو، جنهن کي مراد علي مرزا پيش ڪيو.

چاهجي ته ممتاز مرزا جي ان ڊرامي ’آخري رات‘ کي ائين ئي ڪلاسڪس ۾ شمار ڪري سگهجي ٿو جيئن اردوءَ ۾ امتياز علي تاج جي ڊرامي ’انارڪلي‘ کي سمجهيو وڃي ٿو.

سنڌي ثقافت، تهذيب، تمدن، لوڪ ادب، نيم تاريخي ڪردار ممتاز مرزا جي پسند جا موضوع هئا. ۽ پھريون ڀيرو ريڊيو تان اهڙن موضوعن تي تمثيلون لکي، هن سنڌ واسين کي سنڌ سان محبت جو شعور ڏنو. 1958 ۾ هن ڊرامو ’لاکو فلاڻي‘ ۽ 1966 ۾ ’پنرو ٻڌام‘ ڊرامو لکيو.

پنرو ٻڌام ڪاڇي جو سرڪش پر وطن پرست سردار هو، جيڪو شاهه بيگ ارغون سان مهاڏو اٽڪائي ٿو شاهه بيگ جيڪو ٿاريو ۽ غاصب هو ورهاڱي کان پوءِ جي حالتن کي نظر ۾ رکندي، ممتاز مرزا هيءَ تمثيل

لکي ۽ پٺري جي وطن پرستيءَ ذريعي. حب الوطني جو درس ڏنو. انهيءَ ريڊيو ڊرامي ۾ هڪ هنڌ پٺرو غيرت ڏياريوندي چوي ٿو:

"جيڪڏهن اسان ۾ سٺ هوندو، ته حالتن جو مقابلو ڪري پنهنجو حق حاصل ڪنداسين ۽ جيڪڏهن اسان ائين نه ڪيو ته پوءِ اسان به وقت جي وهڪري ۾ وهي. الاڻجي ڪٿي وڃي پهچنداسين. شايد اسان جو نالو به نه رهي."

1964 ڌاري آغا سليم جو لکيل ڊرامو نشر ٿيو هو 'روپ پهروپ'. ڇا ته سنگيت - رس ٻولي آهي ان ڊرامي جي. هن ڊرامي جو مکيه ڪردار هڪ ڊراما نويس آهي جيڪو پڻ 'سنڌ' سنڌي ٻوليءَ جي ترجماني ڪندي چوي ٿو:

مان فنڪار آهيان. مان ڊراما نويس آهيان. مان انسان جي آڌمن جو آواز ٺهڪڙن جي سنگيت جو موسيقار ۽ سڏڪن جو پڙاڏو آهيان. مان پهرئين پيار جو اهو جذبو آهيان. جيڪو ڪنول جيان ڪنواريءَ جي هيٺو ۾ ٽڙندو آهيان. مان دنيا جي ساري سونهن کي سلام ٿو ڪريان. پيار جي ان پُرامرار قوت کي سلام ٿو ڪريان. جنهن هي سارو مانباڻ منبڻيو آهي.

۽ 1960 ڌاري جنهن وقت ريڊيو حيدرآباد کي قائم ٿي اڃا ڪجهه سال مس ٿيا هئا ۽ اردو جو شاعر حفيظ هوشيارپوري هتي ڊائريڪٽر هو. هن صاحب سنڌيءَ ۾ ڊرامانگاري لاءِ شوق پيدا ڪرڻ جي ڏس ۾ ريڊيو تان باقاعده جشن تمثيل جو رواج وڌو ۽ ائين ممتاز مرزا سان گڏ مراد علي مرزا ۽ ان کان پوءِ آغا سليم ۽ امر جليل سنڌيءَ ۾ ريڊيو ڊراما تيڪنيڪ کي عروج بخشيوندا ويا.

1970 واري ڏهاڪي ۾ اهو مراد علي مرزا ئي هو جنهن ڊراما پروڊيوسر جي حيثيت ۾ بلڪل ڦوهه جوان علي بابا کي ريڊيو ڊراما تيڪنيڪ جي سکيا ڏيئي ان کان 'تموچن' ۽ 'رڃ جا راهي' جهڙا شاهڪار ڊراما لکرايا ۽ ان ئي تسلسل ۾ هن عبدالقادر جوڻيجي جي فني تربيت ڪئي ۽ کيس سنڌيءَ ۾ ريڊيو ڊرامي لکڻ لاءِ آماده ڪيو. آئون يائينان ٿو ته علي بابا ۽ عبدالقادر جوڻيجي کي مراد علي مرزا ريڊيو ڊراما لکڻ جي اهڙي تربيت ۽ ترغيب نه ڏني ها. ته اهي اڄ برابر ته سنڌيءَ جا وڏا افسانه سنڌي ٻولي

نگار هجن ها، پر شايد ماهر ڊراما ليکڪ اڄ هو قلمي نه شمار ڪيا وڃن ها. فني سطح تي سنڌي ڊرامي جي ترويج ۽ مقبوليت جي ڏس ۾ ريڊيو حيدرآباد جي خدمتن کي نظر انداز ڪري ئي نٿو سگهجي ۽ چاهجي ته ريڊيو تان نشر ٿيندڙ اهڙن ريڊيائي ڊرامن جون ڪئي اينٿالاجيز شايع ڪرائي سگهجن ٿيون. جيتوڻيڪ ان ڏس ۾ زيب ادبي مرڪز پاران ممتاز مرزا جي اهڙن شاهڪار ڊرامن جو مجموعو 'آخري رات' ۽ قاضي خادم جي ريڊيائي ڊرامن جو مجموعو: 'لڙڪ لڙڪ زنجير' سنڌالاجي ۽ پاران شايع ٿيل آهي، پر ان ڏس ۾ سرڪاري اشاعتي ادارن کي ضرور پنهنجو ڪردار ادا ڪرڻ گهرجي.

پنهنجي گفتگو جي پڄاڻي ڏانهن ويندي آءُ ٿورو ريڊيو ذريعي سنڌي ٻوليءَ جي خدمت جي حوالي سان، ذڪر پنهنجو به ڪندس. 1984 ۾ جنهن وقت آءُ ريڊيو پروڊيوسر ٿي ريڊيو حيدرآباد ۾ داخل ٿيس، ان وقت ريڊيو حيدرآباد وانگر منهنجي عمر به 29 سال هئي. عجب اتفاق، اسان ٻنهي جي جنم جو سال 1955 آهي. وقت سنڌي ٻوليءَ ۽ سنڌي موسيقيءَ جي فروغ لاءِ اُتي مون جن خاص پروڊيوسرن کي پاڻ پتوڙيندي ڏٺو، اُهي هئا مراد علي مرزا، غلام حسين شيخ، محمد انور بلوچ، سڪندر بلوچ ۽ اسان جي انهيءَ سموري ٽيم جو سرواڻ هو جناب عنايت بلوچ! جن جن پروڊيوسرن جو هتي مون نالو ڪٺيو آهي سڀ مون کان وڏا ۽ سينيئر هئا، پر مون هنن وٽان اهوئي سکيو ته:

اگر خدمت ڪرڻ جي ناهه طاقت طالب الحولي،

ته پوءِ دنيا ۾ مخدومي وڏو منصب ته ڪونهي ڪو.

يعني هاڻي انهن سينيئرن جي پير وڪن تي هلندي ريڊيو ۾ اسان کي پنهنجو وارو وڃائڻو هو. مون ان خدمت لاءِ پنهنجي استاذ غلام حسين شيخ ۽ محمد انور بلوچ کان متاثر ٿي سنڌي موسيقيءَ جي فروغ لاءِ پاڻ ملهائڻ جي ڪوشش ڪئي. اسان جي انهن سينيئرس، گائڪن ۽ گائڪائن جي پيشل کي عابده پروين کان وحيد علي ۽ انور حسين وسطڙي تائين آندو

هو ۽ مون ان پر اضافو اهو ڪيو ته پنهنجي هر عمر فنڪارن کي پنهنجي
 ڊائريڪٽر عنايت بلوچ جي اجازت سان متعارف ڪرائڻ شروع ڪيو
 فهرست اهڙن مون پاران متعارف ٿيندڙ فنڪارن جي تمام ڊگهي آهي، ان
 ڪري صرف چند نالا ٻڌو: فوزيه سومرو تاج مستاني، صنم مارئي، امير
 مهڪ، مهتاب بلوچ، سحرش ميمڻ، ممتاز لاشاري صادق فقير، شفيع فقير،
 بادل راهي، الهداد زرداري، اڪبر خميسو الفوزي وارو امير علي، ذوالفقار
 علي، مظهر حسين ۽ اقرار وحيد علي ۽ پهريون ڀيرو نئين ڪيپ جي جن
 شاعرن جي شاعريءَ کي ريڊيو حيدرآباد تان فنڪارن جي آواز ۾ رڪارڊ
 ڪيو آهي هئا: سوز هالائي، اياز گل، اڌل سومرو بلاول اونو، مائيٽو اونو،
 اسحاق سميجو، ذوالفقار سيال، علي دوست عاجز اقبال رند ۽ ٻيا به لاتعداد.

سنڌيءَ ۾ نون ۽ ڪثرت سان پيدا ٿيندڙ شاعرن تي سنڌي ٻولڻ ۽
 جا نقاد ناخوش آهن. آئون خوش ٿيندو آهيان، چوندو آهيان، جيترا گهڻا
 شاعر پيدا ٿيندا، اوترو ٻوليءَ جو ڦهلاءُ وڌندو سو مون به ائين ئي ريڊيو تان
 سوين نوان وڃتا ۽ راڳي متعارف ڪرايا، جيئن لوڪ، جديد ۽ ڪافي
 ڪلام جي اهڙن گائڪن جي مدد سان سنڌي ٻوليءَ جا نئون نوان ٻول ٻرندا رهن.
 منهنجو ويساھ آهي ته ماضيءَ جا مقبول گيت، لوڪ گيت ”مور ٿو
 تلي راتا“، ”منهنجو ملڪ ملير“، ”يار ڏاڍي عشق آتش“، ”عشق هاڻي ڪڇي
 ڪنهن سان“، ”ڪارون وس ڪيام“، ”زاري ته زاري“، ”ايندو سڄو سائين الا
 منهنجو ايندو“، ”ڏند ته موتي محبوب جا“، ”جبل مٿي جُهڙ“، ”پرچن شال
 پنهور“، ”عمر مون نٿا وسرن ويڙهيچن جا واڙا“، ”تڙي پوندا ٿارئين“، ”هن
 کڻي نيڻ نهاريو ته مري وينداسين“، ”تون جو ايندين رات...“، ”شيدي باشا
 هر باشا“، ”منهنجو جنڊالڙو ڏي ته ڪيڏن وڃان“، ”ڊڳو پير پيران“، ”وني ايندو
 ونڻ اڃ ڍولڻو“، ”لوتو مان ڪي آئي ڏي“، ”جيڏل شال جڙي رهين“ ۽ برابر ته
 اهڙن ڪلام جو ڪريڊت انهن جي راڳين ۽ موسيقارن ڏانهن به وڃي ٿو پر
 جيڪڏهن ريڊيو پاڪستان ۽ خاص ڪري ريڊيو حيدرآباد جا سنڌي ٻوليءَ
 جا عاشق ۽ فدائي پروڊيوسر انهن اسمن کي رڪارڊ ڪري نشر نه ڪن ها،
 ته هڪڙي دنيا سنڌي موسيقيءَ جي انهن املهه آئتمن کان شايد اڃ تائين بي

خبر ۽ محروم ٿي رهي ها.

پيارا ساٿيو! ريڊيو پاڪستان جن ٽن بنيادي نقطن تي پنهنجا پروگرام تيار ڪندو آهي. اُهي آهن: بامقصد تفريح مهيا ڪرڻ، سماج جي سکيا ڪرڻ ۽ ان کي باخبر رکڻ.

باخبر رکڻ جي حوالي سان ريڊيو پاڪستان مقامي ۽ ڏيهي سطح تي ٻين هولين سان گڏ سنڌيءَ پر به 'خبرنامو' نشر ڪندو آهي. جيتوڻيڪ سنڌيءَ پر اهڙي ابتدا ڪراچيءَ مان شاھه بيبيءَ ڪئي، پر سنڌيءَ پر خبرن کي پُراثر انداز ۾ ريڊيو تان ڪيئن نشر ٿين گهرجي، اُن جو انداز ڪامران پتي طئي ڪيو. ڪامران پتي، ڇاڪاڻ ته ابتدا ۾ اسٽيج ۽ ريڊيو ڊرامن سان وابست هئو ان ڪري هُن خبرن پڙهڻ جو ڊرامائي انداز اختيار ڪيو ۽ خالص معياري لهجي ۽ زير زير جي چٽائيءَ سان خبرن پڙهڻ جو موجد بڻيو ۽ اهو به ڪامران پتي ئي هو، جنهن جي ٻولي شناسي سبب ريڊيو ٽڙ ۽ نچ نٻار سنڌيءَ پر هڪ منفرد انداز کي دريافت ڪيو. مثال طور سلام ڪرڻ پنهنجو نالو وٺڻ، مکيه مکيه خبرن جي اختصار ٻڌائڻ کان پوءِ هن جيڪي لفظ رواج ۾ آندا، اُهي هئا:

"هاڻي اوهان پيرائڻيون خبرون ٻڌندا..." ريڊيو تان خبرن پڙهڻ جو هن نه فقط اهو انداز سنڌيءَ پر متعارف ڪرايو پر ان ڏس ۾ خبرن جي ٻوليءَ جي معيار تي به خاص ڌيان ڏنو.

هاڻي جڏهن پرائيويٽ چينلن جي سنڌي خبرن ۾ ٻوليءَ، لهجي ۽ انداز کي ٻڌيو آهي، تڏهن ريڊيو تان پيش ٿيندڙ خبرن جي ٻوليءَ جي معيار کي سلام ڪرڻ کان سواءِ رهي نٿو سگهجي.

انهيءَ ڏس ۾ وڌيڪ عرض ڪندو هلان ته نشريات جي ابتدا وقت جڏهن ريڊيو تان خاص خاص پروگرام جو تفصيل ٻڌائبو هو ته ارد جي تتبع تي چيو ويندو هو: "حاضر آهي اسان جي اسٽيشن تان نشر ٿيندڙ پروگرامن جو خلاصو". نهايت جلد اسان واري نئين ڪيپ لفظ 'خلاصو' چوڻ بند ڪرايو ۽ رائج ڪرايو: "حاضر آهي اڄوڪي نشريات ۾ پيش ٿيندڙ پروگرامن جو 'وچور'، يا چوڻ شروع ڪرايو: "اڄ پيش ٿيندڙ پروگرامن جو

سنڌاءَ ڪجهه هن ريت آهي.

سنڌي ٻوليءَ جا سهڻا سڀيتا لفظ ڪتب آڻڻ به هڪ وڏو جهاد آهي. جيڪو اسان مان هر ڪنهن کي ڪرڻ گهرجي. خاص ڪري ٻوليءَ سان لاڳاپيل ادارن تي اهڙو فرض وڌيڪ آهي. اڄ جڏهن دنيا گلوبل وليج جي شوشي جي ترقيءَ ۾ آهي ۽ هر ٻوليءَ ۾ هڪ نئين ٻوليءَ جو ڪلچر جڙي رهيو آهي ۽ هر ٻوليءَ آڏو نوان چئلينج آهن. تڏهن سنڌي ٻولي به ڀرت ۽ اليڪٽرانڪ ميڊيا ۾ مونجهاري جو شڪار ٿي رهي آهي. هڪ پاسي پرائيويٽ چئنل ان جي بگاڙ ۾ اضافو ڪري رهيا آهن ته ٻئي پاسي سنڌي ٻوليءَ جي هڪ برڪ عالم پنهنجي تحقيق ۾ 'چنڊ' کي 'چنڊر' ۽ 'ڪنڊ' کي 'ڪنڊر' لکڻ کي رواج ۾ آڻڻ لاءِ زور ڀريو. هاڻي ڪو پاڻ ٻڌائي ته سنڌي ٻوليءَ ۾ مرڪزيت پيدا ڪرڻ لاءِ هڪ ئي معياري لهجي تي زور ڏيڻ جي ضرورت آهي يا ورهاست ڪرڻ جي! جيڪڏهن ميڊيا تان هر ڪو ٻيو پنهنجي انداز ۾ ڳالهائڻ تي زور ڀريندو ته ان جي نتيجي ۾ سنڌي ٻوليءَ جي ترقي ۽ واڌارو ٿيڻ بدران مونجهارا پيدا ٿيندا.

آئون يائينان ٿو ته ڇا به ٿي پوي ريڊيو ڪالهه به سنڌي ٻوليءَ جو محافظ هو ۽ هاڻي به آهي ۽ اڳتي به اهو فرض ريڊيو تي نڀائيندو ۽ نڄ ٻوليءَ جي حفاظت ڪندو رهندو. توڻي جواج هر طرف کان هڪڙو آواز عام جام پيو ٻڌبو آهي ته ريڊيو اڄوڪي دنيا ۾ هڪ آئوٽ ڊيٽيڊ (مڊي خارج) ميڊيم آهي. پر تڏهن به اهو مڃڻو پوندو ته ريڊيو سنڌ جي ٻوليءَ جي خدمت ڪئي آهي ۽ ڪندو رهندو. جيڪي سرڪاري غير سرڪاري ٿي وي چينل ٻوليءَ جي بگاڙ جو حصو بنجڻ نٿا چاهين. انهن کي به ريڊيو جي ان مثالي ڪردار جي پوئواري ڪرڻي پوندي.

ISBN: 968_8194_01_0

SINDHI BOLI

Research Journal

Editor: Dr. Fahmida Hussain
Asst. Editor: Khalid Azad
**Composing
& Graphics** Assadullah Bhutto
Edition: First, 2008
Quantity: 1000
Price: Rs 60/=

Published by: Sindhi Language Authority, National Highway,
Hyderabad, Sindh 71000, Pakistan.

Tel: 022-9240050-3
Fax: 022-9240051
E-mail: sindhila@yahoo.com
Website: www.sindhila.org
Printed by: Sindhi-Adabi Board Press, Jamshoro

SINDHI BOLI

Research Journal

Editor:

Dr. Fahmida Hussain



Sindhi Language Authority
Hyderabad

21st Century

Vol.1: Issue I: Sept. 2008

SINDHI BOLI

Research Journal



**SINDHI LANGUAGE AUTHORITY
HYDERABAD**